
सुखोंकी दुकान 

अपनी कमाईका बहुत-सा धन बचाकर में एक बार देश-देशान्तरकी 

लम्बी यात्राको निकला । उस यात्रामें एक देशके एक बड़े बाज़ारमे मुझे 

सबसे अधिक विचित्र एक दूकान दिखाई दी। उस दृकानके फाटकपर 
लिखा हुआ था--सुखोंकी दूकान ।! 

में उस दृकानमें घुसा और ड्यौढ़ीके पास ही दूकानदारने मेरा 
अभिवादन किया । मैने उससे कहा कि मै कुछ सुख खरीदना चाहता हूँ । 
वह मुझे सुखकी वस्तुएँ दिखानेके लिए सम्मानपूर्वक मेरे आगे-आगे चला । 

अगणित छोटी-बड़ी कोठरियोसे बनी उस दृकानमे सौदेकी कोई वस्तु 
मुझे दिखाई न दी । कोठरियोंके भीतर कोठरियाँ पार करता हुआ मैं एक 
ऐसे दालानमें पहुँच गया, जहाँ बदबूके मारे मेरी नाक फटने छूगी, जी 
मचलाने लगा ओर होते-होते दम भी घुटने छूगा । मैने दृकानदा रसे वापस 
लौटनेकी प्रार्थना की । 

“अभी और देखिए हुजूर ।” दृकानवालेने अदबके साथ मुझसे कहा-- 
और ज्यादा देखनेकी तबोयत न हो तो यह लीजिए 'सुख नम्बर १ 
कहते-कहते अपने हाथमें ली हुई एक छोटी-सी छड़ी उसने मेरे हाथमें 
थमा दी। छड़ीको छूते ही सारी बदबू, मिचछलन और घुटन एकदम जाती 
रही और मेरे निकले हुए प्राण जेसे एकदम लौट जआये। इस संकटसे 
मुक्ति पानेपर मुझे जो सुख मिला वह जीवनमें पहले कभी नहीं 
मिला था। 

इस सुख नम्बर १ को खरीदनेके लिए मैंने अपनी पूरी थैली दुकान- 
वालेके हाथमें रख दी, किन्तु वह बड़ा भला आदमी था । उसमेंसे केवल 
एक रुपया लेकर शेष मुझे लोटाते हुए उसने कहा-+- 

“इस सुखकी क्रीमत तो कुछ भी नहीं। आपका आग्रह है तो में एक 
रुपया ले सकता हूँ वरना बिना दाम भी में यह सुख नम्बर १ आपको दे 
सकता था । 

एक रुपयेमें सुख नं० १ की वह छड़ी विवरण-पत्र और सेवन-विधिके 
साथ लेकर में घर लौट आया। 

इस छड़ीका चमत्कार यह था कि उल्टा करके उसे हाथमें लेनेपर 
मनचाहा कोई भी कष्ट आपको, या जिसे आप यह चमत्कार दिखाना चाहें 
उसे, तुरन्त ही घेर लेता था ओर उसी छड़ीको सीधा करके-मूठ ऊपरको 
रखकर-पकड़ते ही वह कष्ट दूर हो जाता था । 


कुछ दिन बाद इस सुख नं० १ से मेरा जी भर गया, क्योंकि इसमें 
कोई वास्तविक सुख न होकर दुःख और दुःखके उतारका ही खेल था ओर 
उस उतारको ही सुख समझनेका भ्रम था । इसलिए मैं दूसरी बार सुखोंकी 


दूकानपर पहुँचा । 
दुकानदारने अबकी बार मुझे एक शीशी दी, जिसपर लिखा थां--- 


सुख नं० २, सुश्रम रसायन । इस शीशीमें एक गाढ़ा-सा पदार्थ था। 
किसी प्रकारकी भी शारीरिक, मानसिक दुःख-विपत्ति आ पड़नेपर उस 
पदार्थकों सूँघ लेनेपर वह दुःख एकदम गायब हो जाता था और उस दुःखके 
विपरीत अत्यन्त सुखद और आशाजनक सपने दीखने छगते थे। दृकान- 
दारने अच्छी तरह प्रदर्शन-पूर्वक इस रसायनका चमत्कार मुझे दिखाया 
ओर मेने देखा कि इस सुखका उपयोग करनेके लिए अपनी ओरसे किसी 
प्रकारके दुख-संकटको उत्पन्न या निमन्त्रित करनेकी आवश्यकता नहीं थी । 
यह वास्तवमें एक कष्ट-निवारक रसायन था । 

दुकानदारने बड़े संकोचके साथ इस सुख नं० २ का मूल्य पाँच रुपया 
मुझसे स्वीकार किया । 

घर लौटकर मेंने इस सुख नं० २ का भरप्र उपयोग किया और 
अपने मित्रोंका भी इसके लछाभमें हिस्सा बठाया। किन्तु कुछ ही विनोंमें 

मैने परख लिया कि इस रसायन-द्वारा दुःखोंको निवत्ति केवल काल्पनिक 
और इसलिए कुछ ही समयके लिए होती हैं और .उन टले हुए दुःखोंका 
प्रभाव कुछ समय बाद ठीक वैसा ही प्रकट होता है जेसा उस रसायनका 
प्रयोग न करनेपर होता । 

अस्तु, में तीसरी बार सुखोंकी दुकानपर गया । दृकानदारकी भल- 
मनसाहतपर मेरा विध्वास बढ़ा ही था। उसने मुझे बताया कि सुख 
नं० २ या सुश्रम रसायनका भर्थ ही सुखद भ्रम उत्पन्न करनेवाला रसायन 
है और उसका दूसरा नाम पलायन अवलेह' भी हैं। अबकी बार उसने 
मुझे सुख नं० ३, कामद यन्त्र' अंकित एक बन्द डिब्बेमें-ले खोलकर 
ताँबे जेसी धातुका बना एक गुलाबके आकारका फूल दिखाया और बताया 
कि इस सुख नं० ३ में से में जो भी वस्तु चाहँगा वह मुझे आकर 
मिलेगी । इस सुख नं० ३ के मूल्यमें उसने मेरी पूरी थैली, जो में उस 
समय के गया था, निःसंकोच स्वीकार कर ली । 

सुख नं० ३ के यन्त्र-द्वारा मेने संसारमें जिस वस्तुकी भी कामना 
की वही मुझे प्राप्त हो गई । किन्तु उस प्रकार प्राप्त प्रत्येक वस्तु कुछ 
समय बाद मेरे लिए नीरस और अनाकर्षक हो जाती थी। उस यन्त्र- 
द्वारा ज्यों-ज्यों में एकसे-एक सुन्दर और मूल्यवान्‌ बस्तुओंको प्राप्त 
करता गया, वे सब अनाकर्षक बनकर मेरे घरमें कचरेके ढेरकी तरह बढ़ती 
गई । तंग आकर मैसे चौथी बार सुखोंकी दूकानकी शरण लो । 

दूकानवालेने अबकी बार विशेष तपाकके साथ मेरा स्वागत किया। 
उसने कहा--सुख नं० १ खरीद ले जानेके बाद कम हीं ग्राहक सुख 
नं० २ खरीदने आते है, और सुख नं० २ खरीदनेके बाद तो बहुत ही कम 
लोग तीसरे सुखकी खोजमें यहाँ आते हैं। मेरे प्रबन्धकालमे इस दृकान- 
पर चौथी बार आनेवाले तुम्हीं पहले व्यक्ति हो, इसके लिए में तुम्हें 
बधाई देता हूँ । सुख नं० ३ का एक नाम 'कामद-यंत्रर और दूसरा 
'रस-हर' यानी हर वस्तुको रस-हीन बतानेवाला यंत्र भी हैं। जो बस्तु 

प्राप्त करके अपने अधिकारमे रख छी जाती है उसका रस सूख जाता है । 
अब में तुम्हें सुख नं० ४ दूँगा और बिना मूल्य ही दूँगा, क्योंकि चाँदी- 
सोनेकी कमहैसियतीका अनुभव पाकर अबकी बार तुम कोई क्रीमत लेकर 
नहीं आये हो । 

इतना कहकर उसने अपने हाथकों उँगलीमें पहनी हुईं दो अंगूठियोंमे- 
से. एक उतारकर मेरी उँगलीमें पहना दी । अँगूठीपर लिखा हुआ थां--- 
'सुख नं ० ४, प्रगति मुद्रिका । 

इस सुख नं० ४ को हाथमें पहनकर में अपने घर छोटा | इस सु ख- 
स॒द्रिकाका फल यह है कि इसे पहने हुए तन और मनके सुख और दु:ख 
सभी साधारण रूपमें मुझपर आते हैं और जब तक ठिकते हैं, तब तकके 
लिए अपना प्रभाव डालकर चले जाते हैं । किन्तु जो काम मुझे करना होता 
है, उसे में अपने तन-मनके एक नहीं तो किसी दूसरे अवयवसे बराबर करता 
रहता हूँ और उसमें कोई बाधा नहीं पड़ती । इस निविध्न, निरन्तर क्रिया- 
गतिमें एक ऐसा नये प्रकारका सुख है, जो किसी भी क्षण मेरे लिए 
अप्राप्य नहीं है । 

८ >८ )९ 

अपने कथागुरुके संकेतपर मेरा अनुमान है कि सुंखोंकी उस दुकानमे 
कुछ अगले नम्बरोंके सुख अभी और विद्यमान हैं, किन्तु उनके लिए मुझे 
अब उस दूकानपर जाना नहीं पड़ेगा और वह सुखोंका धनी दृकानदार 
स्वयं ही मेरे पास आकर यथासमय उन्हें मेरे हाथों भेंट करेगा । 


। 


पहले बाहर, फिर भोतर 


0५, 4 भय क 


एक राजाकों एक बार अपने मह॒छोंमें सौ नये सेवक नियुक्त करनेकी 
आवश्यकता हुई। राजाने सारे राज्यमे इस आवश्यकताका विज्ञापन करा 


दिया और यह भी स्पष्ट कर दिया कि प्राथियोंमे किस प्रकारकों योग्यताएँ 
होनी चाहिएं । 


निश्चित दिन सुबह हो से राजमहलके द्वारपर दस सहसख्न प्रा्थियोंकी 


भीड़ एकत्र हो गई। राजमहलके सेवकोंका असाधारण वेतन भी तो 
अत्यधिक आकषक था। 


प्राथियोंके निरीक्षणका पूर्व -निश्चित समय आया और महलके भीतरसे 


निकलकर एक राजपुरुषने सूचना दी कि अभी निरीक्षण-अधिकारीके आनेमें 
कुछ और बिल्म्ब हैं । 


दो घंटे बाद वही राजपुरुष फिर बाहर आया और उसने प्रतीक्षा 


करती हुई भीड़को सूचना दी कि निरीक्षण-अधिकारीके आनेमें अभी कुछ 
और बिलम्ब है । 


इसपर एक सहस्र प्रार्थी असंतुष्ट होकर अपने घरोंको लौट गये । 


दो घटे बाद फिर उसी राजपुरुषने आकर वैसी ही बात कही और 
उससे खीझकर दो सहस्र प्रार्थी और लौट गये । 


दो-दो घंटे बाद उस राजपुरुष-दारा उसी सूचनाकी पुनरावृत्ति होतो 
रही और सूर्यास्तके परचात्‌ राजमहलके द्वारपर केवल सौ प्रार्थी शेष रह 
गये । अपनी इस संख्याको देखते हुए संभवत: इनमें-से प्रत्येककोी अब आशा 
हो गई थी कि वह राज-सेवामें अवश्य ही ले लिया जायगा । किन्तु रातके 
दो पहर बीतते-बीतते इन्हें भी नींद आने लगी। दिन-भरके भूखे और 


थके-माँदे ये प्रार्थी महलके द्वारकी भूमिपर लेटकर विश्राम करने छगे और 
इनकी आँख लग गई । 


" ग्रीष्म ऋतु थी और यह देश धरतीका सबसे अधिक गरम देश था | 
महलके द्वारपर विरल पत्रोंबाले व॒क्षोंकी अपर्याप्त छायामें बेठे हुए, 

इन्होंने दिव-भरका आतप सहन किया था और इस आधी रातके समय भी 
गरमीकी उम्स वायुहीन वातावरणका सहयोग प्राकर उनके सोये हुए 
शरीरोंको पसीनेसे लथपथ करके उन्हें बेचेन कर रही थी । 


इन सौमें-से निन्‍यानबे व्यक्ति धरतीपर पड़े सोये हुए थे और केवल 
एक अब भी जागता हुआ उनके मुखोंपर अपने हाथके पंखेकी हवा झलता 
हुआ उन्हें कुछ सुख पहुँचानेका प्रयत्न कर रहा था । यह व्यक्त प्रातः:काल 
ही से अपनी शक्तिभर महलके द्वारपर एकत्र जन-समुदायकी जलू और 
वायुसे सेवा करनेमें संलग्न था । 


रातके तीसरे पहर महलरूका द्वार एक बार और खुला और महाराज 
स्वयं उसमेंसे बाहर निकलकर आये। महाराजके साथ पीछे-पीछे आये 
हुए सेवकोंने सभी सोये हुए व्यक्तियोंको जगाकर भोजन, जल और शीतल 
वायुसे उनका सत्कार किया और तत्परचात्‌ उन्हें अपने-अपने घरको बिदा 
करते हुए सबकी निस्वार्थ सेवामें अब तक जुटे हुए इस एक व्यक्तिका 
हाथ पकड़कर महाराजने उन सबके सामने कहा--- 


जो महलके द्वारपर सेवा करता है, केवल वही महलके भीतर भी 
सेवा करनेका अधिकार अपने साम्रथ्यंसे अजित कर लेता है। इस व्यक्तिने 
एक दिन-रातका वेतन महरूके बाहर ही रहकर उपाजित कर लिया है 
और इस बारके प्राथियोंमें-ले केवल यही मेरी अभीष्ट आवश्यकताओंकी 
पूति कर सकता है ।' 

मेरे कथागुरुका कहना हैं कि उस राजाके लिए आवश्यक सौ सेवकों 

को भर्तीका क्रम अब भो बराबर चल रहा है, उसकी चतुर्थाश पूर्ति भी 

अभी तक नहीं हो पाई है और इस कथाके प्रत्येक पाठक लिए उस - 

घरम सम्मानित राज-सेवाें प्रविष्ट होनेका अवसर आज भी खुला हुआ' है। 
्छ 


खोई भेड़ 


यह कथा उस युग और वर्गकी है, जिसमें विश्वास और शंकाओके 
सहारे जीवन चला करता था। उन दिनों वेदोंकी ऋचाओंका निर्माण हो 


रहा था और भेड़ें ओर बकरियाँ ही राजा तथा प्रजाजनोंकी प्रमुख संपत्ति 
हुआ करती थीं । 


एक गृहस्थकी एक भेड़ खो गई थी | उसने राज-सभामें उसकी खोज 
के लिए आवेदन कर दिया था । उसका अनुमान था कि वह किसी दुसरे 
चरवाहेके पशुदलमें मिल गई है। 

राज-पुरुषोंने इस खोई हुई भेड़की सूचना सभी पशु-चारकोंमे प्रसारित 
कर दी । किन्तु कोई भी उस भेड़को लेकर प्रस्तुत नहीं हुआ । 

इस व्यक्तिको साथ लेकर राज-पुरुषोंने सभी पशु-स्वामियोंके बाड़ों 
की शोध को, किन्तु कहीं भी वह खोई हुईं भेड़ न मिली । 

राजाके निजी पशुओं ही में कहीं वह भेड़ आकर न मिल गई हो, इस 
सन्देहके निवारणार्थ राजाते स्वयं अपने पशु-चारकोंके साथ जाकर अपने 
पशुओंके दलका निरीक्षण किया। अपने सभी पशुओंकों वह भरी भाँति 
पहचानता था । कोई भी अपरिचित, पराई भेड़ उसे वहाँ न मिली । 

राजाने न्याय दिया--वह खोई भेड़ अवश्य ही किसी हिसक पशुके 
उदरमें पहुँच गई होगी या किसी पर्वत-शिखरसे गिरकर सख्रोतस्विनीमें 
बह गई होगी । प्रार्थीकों संतोष करना चाहिए । 

प्रार्थी व्यक्ति उदास अपने घर लौट गया। अगली वर्षा ऋतुमें मेघ 
का एक खंड भी उस प्रदेशक्रे आकाशपर नहों आया । वर्षाके अभावमें 
पशुओंका खाद्य वनस्पति-तृण धरतीसे नहीं उगा । सूर्यातपसे पुराना तृण 
सूखकर निर्जीव हो गया । प्रदेशभरमें च्राहि-त्राहि मच गई । 

राजपु रोहितोंने अनुष्ठानपूर्वक कुल-देवताका आवाहन किया । 

'प्रजाजनके प्रति राजाकी ओरसे अन्याय हुआ हैं। हमारे परस्पर 

परम विश्वस्त समाजकी चेतनामें सन्देह एवं अविश्वासका एक नया सूत्र 


प्रादर्भत हो गया है। उसका निराकरण होनेपर ही इस देवी रोषका 
निवारण हो सकता है।' कुलदेवताने संकेत दिया और अन्‍्तर्धान हो गया । 


प्रधान राजपुरोहितने कुलदेवताके अभिप्रायको तुरन्त समझ लिया । 
उसने उस खोई हुई भेड़के स्वामीकों बुलवाया और उसे तथा राजा एवं 


राजकीय चारकोंको साथ लेकर राजकीय पशुशालामें लुप्त धनकी खोज 
के लिए जा पहुँचा । 

खोई हुई भेड़ राज-पशुओंके बीच पहचान लो गई । 

“विश्वास एवं सदभावकी सुरक्षाके लिए परमावश्यक है कि सन्देहकर्ता 
के सन्देहका सम्पूर्ण निराकरण तुरन्त किया जाय । सामान्य एवं असाथु ही 
पर नहीं, महान एवं साधुपर भी यह दायित्व हैं कि वह किसीकोी दृष्ठिमें 
संदिग्ध होनेपर सन्देहके निर।करणका मुक्त अवकाश प्रस्तुत करे। राजा 
की भूल थी कि उसने दूसरे पशु-स्वामियोंकी शोधका अवसर तो इस व्यक्ति 
को दिया, किन्तु अपनी शालाके द्वार इसकी दृष्टिके लिए पूर्णतया मुक्त 
नहीं किये । यह तबसे अपनी भेड़की कल्पना राज-पशुओंके वर्गके बीच 
करता आया है और उस सुदृढ़ एवं निरन्तर कल्पना ही का यह चमत्कार 
है कि राज-पशुओंके बीच इसकी मृत्युंगता भेड़को सूक्ष्म आकृति मूर्ते रूप 
लेकर स्थुलवत्‌ यहाँ दृष्टिगोचर हो रही है।' 

राजपुरोहितके इन शब्दोंके साथ ही वह भेड़ अदृश्य हो गई । 

राजपुरोहितके निर्देशानुसार स्वल्प-सलिला स्रोतस्विनीके बीच एक 
प्रस्तरखंडसे रुका हुआ उस भेड़का शव खोज निकाला गया । 

राजाने अपने पशु-धनमें-से सौ भेड़ें उस व्यक्तिको देकर अपने पूर्व 
अन्यायका प्रतिकार किया । अगले ही दिन इंद्रदेवने वहाँकी धरतीको जल- 
वर्षासे प्लावित कर दिया । 

इस कथाके आधारपर वेदोंकी किसी ऋचाका सर्जन हुआ या नहीं 
यह कोई वेद-पारंगत विद्वान ही बता सकते है । 

€छ 


मोतियोंकी खेती 


अन्न और वस्त्रके आगे जब मनुष्योंकी और भी ऊँची सम्पदाओंकी 
आवश्यकता हुई तो देवताओंने एक विशेष उपजाऊ देशके लोगोंको मोतियों 
के कुछ दाने भेंट किये । देवताओंने उन्हें बताया कि अपने खेतोंमें इन 
मोतियोंकी खेती करके इनके द्वारा वे लोक-परलोककी सभी सम्पदाएँ प्राप्त 
कर सकेंगे । 


मनुष्योंने अपने अन्नके खेतोंमें इन मोतीके दानोंकों भी बो दिया। 
अन्नके साथ-साथ इन मोतीके दानोंसे भी अंकुर उगे और यथासमय इनकी 
भी बालें पक कर तैयार हो गयीं । एक-एक मोतीके पौदेमे दस-दस बालें, 
और एक-एक बालमें सौ-सौ मोती रूगे । मोतियोंकी इस असाधारण फसल 
से लोगोंके हर्षका पारावार न रहा । 


फसल कटनेके त्योहारका दिन आ पहुँचा । लोगोंने अबकी बार चौगुने 
समारोहके साथ फसलके देवताकी पूजा की और अपने-अपने खेतोंमें फसल 
काटने जा पहुंचे । उन्होंने बहुत यत्नके साथ चुन-चुन कर पहले मोतियोंकी 
बालोंको ही काटा ओर उन्हें बहुत सम्हाल कर अरहूग रख लिया। इसके 
पश्चात उन्होने अन्नकी कटाई की । अन्न उन्होंने अपने अन्न -भंडारोंमें भर 
लिया और मोतियोंको अरूग कपासके थेलोंमें भरकर उनसे देश-देशान्तर 
और लोक-लोकान्त रके साथ व्यापारकी तैयारियाँ करने लगे । 


किन्तु उन किसानोंमें एक ऐसा भी था जिसने अपना खेत बिल्कुल नहीं 
काटा । जब सबकी फसल कट कर घर आ गयी तब एक रात उसने अपने 
पके-खड़े खेतमें आग लगा दी । दूसरी सुबह उसके खेतमे जली हुई राख 
की एक तहके अतिरिक्त और कुछ भी नहीं था । 

लोगोंने अपनी मोतियोंकी सम्पत्तिसे देश-देशान्तर और लोक-लोकान्तर- 
से व्यापार किया और वहाँसे बहुत-सी नयी-नयी सम्पदाएँ अपने घरोंको 
ले आये। 


अगली फसल बोनेके समय उन्होंने अपने बीजके रूपमें सुरक्षित मोतियों 
को बोनेके लिए निकाला, किन्तु उनके आश्चर्य ओर दुःखकी सीमा न रही' 
जब उन्होंने देखा कि उन मोतीके दानोंसे मोतीकी आब बिलकुल जाती 
रही थी और उनके ऊपर भरक्षित अन्नकी तरह घुनके कीड़े भी लग 
गये थे । 

उन किसानोंकी चिन्ता-सभामें उपस्थित होकर उस एक किसानने ही 
उन्हें सानन्‍त्वना देते हुए उत्तका समाधान किया । 

बन्धुओ, चिन्ताकी उतनी बड़ी बात नहीं है । मेरे खेतमें अबकी फसल- 
पर शुद्ध मोतियोंकी ही बालें लगेंगी। पिछली फसलमें अन्नके बीच जो 
मोतियोंके दाने उगे थे उनका केवल आकार और ऊपरी चमक ही मोतियों 
की थी और उनके भीतरका अत्यल्प अंश छोड़कर अधिकांश पदार्थ अन्नका 
ही था। अन्नकी फसलके बीच' शुद्ध मोती उग भी कैसे सकते हैं। मेरे 
खेतमें जले हुए अन्नको खादके नीचे मोतियोंके नन्‍्हें बीज दबे पड़े हैं। वर्षा 
होते ही उनके अंकुर फूट निकलेंगे और मेरे खेतमें मोतियोंकी पहली फसल 
तैयार हो जायगी । उन मोतियोंसे आप देश-देशान्तर और लोक-लोकान्तर 
में व्यापार कीजिएगा और वहाँके अपने उन व्यापारियोंका ऋण भी' 
चुकाइएगा जिन्हें आप भूलसे उनकी बहुमूल्य वस्तुओंके बदले अपने कच्चे, 
अन्नके मोती दे आये हैं ।' 

मेरे कथागुरुका कहता है कि इस युगमें मोतियोंकी खेती धरतीसे' 
उतरकर समुद्रमें पहुँच गयी है क्योंकि मनुष्यों अब और भी ऊँची ऐसी 
सम्पदाओंकी आवश्यकता आ पड़ी है जो उन मोतियोंसे नहीं खरीदी जा 


मोतियोंकी खेती १६ 


सकती । उन उच्चतर सम्पदाओंकी खरीदके लिए और भी ऊँची चालके 
मोतियोंकी उपज करना आवश्यक है। कथागुरुकी चिन्ता है कि आजके 
युगमें कितने और कौन-से ऐसे व्यक्ति निकलेंगें जो उन नये मोतियोंकी 
खेतीके लिए अपने अन्न और धनके खेतोंकी खड़ी फसलोंमें आग लगानेके 
लिए तयार होंगे ! निःसन्देह जिस दिन इस पृथ्वीपर उन नयी चालके 
मोतियोंकी खेती यथेष्ट मात्रामें होने छगेगी उस दिनसे पृथ्वी पर अन्नकी 
आवश्यकता न रह जायगी, क्योकि तब मनुष्य किसी रहस्यमयी रीतिसे 
जीवनकी उन आवश्यकताओंको सीधे ही प्राप्त करने रूगेगा जिनका एक 
अत्यल्प अंश ही वह अभी अन्त और धनके माध्यमसे प्राप्त करता है । 


बड़ी खोज 

एक राजकुमारी अपनी कुछ सहेलियों और परिचारिकाओंके साथ 
पर्यटवको निकली । उसके रात्रि-कालीन पड़ाव कभी दीप-मालाओंसे जग- 
मगाते भव्य भवनोंवाले नगरोंके छोरमें पड़ते, कभी छोटे ग्रामोंके पथि- 
कालयोमें, तो कभी-कभी निर्जन, घने वनके किसी विश्ञाल वढठके नीचे 
भी पड़ जाते थे। 

एक रात उनका पड़ाव ऐसे ही एक वनमें पड़ा। अगले दिन उठकर 
जब उस दलने आगे प्रस्थानकी तैयारी की तो पाया कि राजकुमारीका 
बहुमूल्य मोतियोंका हार उसके गलेसे ही बिछड़कर कहीं खो गया था । 

हा रकी खोज प्रारम्भ हुई। निःसन्देह उस वनमें आस-पासकी भूमि 
पर ही कहों गिरकर वह खोया था। जबतक हार न मिले, आगेकी यात्रा 
स्थगित ही थी । 

दुपहरी चढ़ आई, किन्तु हार न मिला । राजकुमारी एक ओर गहरी 
चिन्तामें मस्न-सी बेठो थी। अन्तमें उसने सभी सहेलियों-परिचारिकाओं 
को बुलाकर एकत्र किया ओर कहा--तुम सब बड़ी मूर्ख हो, जो उस 
निर्जीव मोतियोंके हारकी खोजमें इतनी अन्धी हो रही हो । उन मोतियोंसे 
अधिक मूल्यवान्‌ क्या कोई दूसरी वस्तु तुम्हे यहाँ नहीं दिखाई दी ? तुम्हारी 
जाँखें बन्द नहीं हैं ज्ञो तुम सभीने उप्ते देखा है। जाओ, उस निष्प्राण 
हारको चिन्ता छोड़कर संसारके सर्वाधिक मूल्यवान्‌ उस रत्नको ही तुम 
मेरे लिए खोज लछाओ ।' 

राजकुमारीके इस आदेशको सुनकर सभी अनुचारिकाएँ हत-बुद्धि रह 
गईं। वास्तवमें उन मोतियोंस अधिक मूल्यवान्‌ कोई रत्न उन्होंने उस 
वनमें नहीं देखा था। राजकुमारीका वह हार ही संसारके सर्वाधिक मृल्य- 
वान्‌ मोतियोंका माना जाता था। 


बड़ी खोज २१ 


राजकुमारीने अबकी बार भुसकराते हुए अपने स्वरमें माधुयंका भरपूर 
पुट देकर कहा--'मेरे और तुम सबके लिए मोतियों और रत्नोंसे बढ़कर भी 
कोई वस्तु है। मेंने तुमसे अभी तक खुलकर चर्चा नहीं की, किन्तु अपने 
लिए उसीकी खोजमें में तुम्हें साथ लेकर निकली हूँ। पाथित्र आभूषणों- 
अलंकारोंकी प्राप्ति और उन्हींके लिए पारस्परिक स्पर्धामें तुम लोग इतनी 
अन्धानुकरणशील हो गई हो कि उनसे अधिक मूल्यवान्‌ वस्तुकों आँखोंसे 
देखनेपर भी उसकी ओर तुम्हारा ध्यान नहीं जाता । जिस वस्तुकी मुझे 
आन्तरिक खोज थी, वह आज मेरी आँखोंके सामने आकर मेरे हृदयमें 
स्थापित हो चुकी है, यद्यपि उसका बाह्य रूप इस वनके वृक्षोंकी ओटमे कहीं 
ओझल हो गया है। मेरे प्रति अपने स्नेह और औदार्यके नाते क्‍या तुम 
अविलम्ब उसे खोज नहीं निकालोगी ? उस खोजके साथ ही सम्भव है वह 
हार भी तुम्हें वहीं मिल जाय ।' 


राज-बालाओंको अब राजकुमारीका संकेत और अभिप्राय समझते देर 
न रगी। उन सभीने एक तरुण लकड़हारेकों वनमे रूकड़ी काटते और 
फिर उसे बटोरकर एक ओर जाते देखा था। उन्हें ध्यान आया कि 
निःसंदेह वह संसारका सर्वाधिक सुन्दर युवंक था । 


सुर्यास्तसे पहले ही उन्होंने उसः युवकको खोज लिया। उसी वनके 
अच्य्चलमें वह एक कुटिया बनाकर अपने वृद्ध माता-पिताके साथ रहता 
था । राजकुमारीको अपनी सबसे बड़ी खोजका इष्ट-जनू मिल, गया । राज- 
कुमारीका मुक्ताहार भी लकड़ियोके गद्ठरमें एक छकड़ीमे लिपटा हुआ 
मिल गया । हारके मोती उसने अपनी संगिनियोंकों बाँट दिये । 

इस राजकुमारी और इसके खोजे हुए प्रियजनकी उपयुक्त कथा आपके 
लिए नई हो सकती है, किन्तु उनके नाम आपके सुपूर्व-परिचित हैं । दुनिया 


२२ मेरे कथागुरुका कहना है 


जानती है कि राजकुमारीकी यह खोज इतनी आत्मीय अतः समर्थ थी थि 
कालान्तरमें मृत्युके देवता यमराजके हाथोंसे भी वह उसे मुक्त करा लाः 
थी। और, जैसा राजकुमारीने अपनी अनुचारिकाओंसे कहा था, क्‍्य 
आज हम सबके सम्बन्धमें यह सत्य नहीं कि हम अपनी खोई हुई कुछ 
एक निर्जीव वस्तुओंकी खोजमें स्वयं इतने खो गये हैं क्रि आँखों-दीर्ख 
अधिक मूल्यवान्‌ एवं आराध्य वस्तुकी ओर हमारा ध्यान नहीं जाता ? 


दान ओर दुआ 


एक ग्ररोब फ़कीरको राजाने दस हज़ार अशफियोंकी थैली भेंट 
स्वरूप भेजी । द 

फ़क़ीरने ईइ्वरके दरबारमें राजाके लिए दुआ माँगी। उसी रात 
ईइवरका दूत राजाके पास गया और उससे कहा कि ईदवरने फ़क़ीरको 
दुआसे एक खुशीकी बख्शीस तुम्हारे लिए मंजूर की है। 

दूसरे दिन राजाका मन्त्री फ़क्कीरके पास गया और बोला--अमगर मैं 
दस हज़ार अशर्फियोंकी भेंट देनेकी सिफारिश राजासे व करता तो वह 
भेंट तुम्हारे पास कभी न पहुँचती ।' 

फ़कीरने मन्त्रीके लिए ईश्वरके दरबारमें दस दुआएँ माँगी । उसी रात 
ईइ्वरके फ़रिवतेने मनन्‍्त्रेके पास आकर बताया कि ईइवरने तुम्हारे लिए 
दस खुशियोंकी भेंट मंजर की है। 

तीसरे दिन राजाका दरबान फ़क़ोरकी कुटियामें गया और बोला--- 
अगर में राजाके दरबारमें उस्त आदमीको, जो आपकी तंगी-ग़रीबीका हारू 
राजाको सुनाने आया था, न जाने देता तो वह भेंट आपको कभी नहीं मिल 
सकती थी ।* 


फ़क्ीरने दरबानके लिए ईव्वरके दरबारमें सो दुआए माँगी | उसी 
रात उसी तरह ईश्वरके फ़रिश्तेने उसके पास आकर उसके”लिए ईव्वरके 
दरबारमें मंजूर हुई सो खुशियोंकी खुश-खबरी दी । 

चौथे दिन दरबानका कहा हुआ वह आदमी स्वयं फ़क़ोरके पास आया 
और उसने अपने अहसानकी बात कह सुनाई । फ़क्कीरने उसके लिए एक 
हज़ार दुआएँ माँगी और उसी रात ईइवरके फ़रिव्ते-द्वारा ईश्वरके हाथों 
एक हज़ार खुशियोंकी मंजूरीकी खबर उसे भी मिल गयी । 


२४ मेरे कथागुरुका कहना है 


पाँचवें दिन फ़क्नीरकी पत्नीने सारा भेद खोलते हुए कहा-- मैने हो 
उस आदसमीको तुम्हारी और परिवारकी भूख ओर तंगीका हार सुनाकर 
राजाके पास फ़र्याद लेकर जानेकी प्रेरणा दी थी ।* 

फ़की रने अपनी पत्नीके लिए दस हजार दुआएं ईश्वरके दरबारमें 
माँगी और उस्री प्रकार दस हज़ार खुशियोंकी भेंट उसके लिए भी 
मंजर हो गयी । 

राजाको फ़क़ीरकी इन सब दुआओं और उनके फलोंका समाचार 
मिला तो वह बहुत असंतुष्ट हुआ । फ़क्नीरको उसने अपने दरबारमें हाजिर 
होनेकी आज्ञा दी | 

'मेंने आपको इतनी बड़ी भेंट अपने पाससे दी उसका शुकराना आपने 
सिर्फ़ एक खुशीकी सिफ़ारिश करके अदा किया और बीचके दूतों और 
कर्मचारियोंकी दस-दस गुनी करके दस हज़ार तक खुशियाँ दिलाई ! 
आपके इस अनुचित व्यवहारके लिए आपको सजा क्‍यों न दी जाय ? 
राजाने रोष-भरे स्वरमे कहा । 


"राजा तू भूलता हैं। तेरी एक खुशीकी सलामती और पायदारीके 
लिए यह जरूरी था कि में तुझसे नीचेवाले अमलों और सिफ़ारिशियोंको 
सिलसिलेवार दस-दस गुनी दुआएं देता। अगर तुझे यह पसन्द नही है 
तो में अभी उन दुआओंका सिलसिला उलट सकता हूँ ।” इतना कहकर 
फ़क़ोरने भाँखें बन्दकर ईश्वरके दरबारमें कुछ प्रार्थना की और अपने घरको 
लोट आया । 

उसी रात राजाने स्वप्लमें देखा कि अपने पंच मंजिला महलके जिस 
सबसे ऊपरके मण्डपमें वह सोया हुआ है उसके नोचेकी चार मंज़िलें गायब 
हो गयी हैं और अधरमें लठके हुए उस मंडपसे नीचे उतरनेका उसके लिए 

/» कीई मांर्ग नहीं है। गिरनेके भय और मृत्युको आशंकासे राजा सोते-सोते 
चिल्ला उठा । श्हायताके लिए दौड़कर आये हुए सेवकोंको भेजकर उसने 
उसी समय फ़क्कीरको बुरा भेजा । 


दान और दुश्ना श्५्‌ 


फ़क़ीरके आते ही राजाने उसके पैर पकड़ लिये और राजाकी प्रार्थना- 

पर उसने अपनी पहली दुआओंको फिर यथावत्‌ उलठ दिया । 

राजाके महलकी सबसे ऊपरी अटारी केवल एक खस्‍्भेपर खड़ी हुई 
थी, और उससे नीचेकी मंज़िलें क्रमशः दस, सो, हजार और सबसे निचली 
और चौड़ी मंजिल दस हज़ार खम्भोंपर टिकी थी। रांजाके निजी कक्षके 
एक खम्भेकी संभालके लिए नीचेके इतने सब खम्भे आवश्यक थे और 
फ़क्ी रकी दुआओंकी सार्थकता अब दृष्टिसे छिपी न थी । 


उपकृतके आँसू 
किसी गाँवमे एक अत्यन्त दुराचारी ओर आततायी व्यक्ति रहता 
था। सारा गाँव उसके अत्याचारोंसे दुखी था। किन्तु किसोका साहस 


नहीं था कि उसके विरुद्ध कुछ कर सके । उस व्यक्तिके कारण एक तरहसे 
वह सारा गाँव देशभरमे बदनाम हो गया था । 


एक बार उसने गाँवके मन्दिरसे देबताकी स्वर्णजटित मूर्ति चुरा ली 
और मन्दिरकी देश-विख्यात नर्तकीका अपहरण करके उसे कहीं अन्यत्र 
छिपा आया । अपने धर्म और उपासनाके साधनोंपर उसे दुष्टका यह प्रह्मर 
गआमवासियोंकों सहन न हुआ और विवश होकर उन्होंने गाँवके कुछ 
लोगोंको राजाके दरबारमे गुप्त रूपसे भेजकर उस व्यक्तिको दण्ड देनेकी 
प्रार्थना की । राजाने आवश्यक कार्यवाहीका आश्वासन देकर उन लोगोंको 
लौटा दिया । 


कुछ दिन बाद राजा अपनी प्रजाके सुख-दुःखका निरीक्षण करता हुआ 
उस गाँवमें आया । छोगोंने यथोचित उत्साह और सत्कारके साथ उसका 
स्वागत किया । गाँवमें राजाका दरबार लगा ।* राजाकी आज्ञासे उस आत- 
तायी व्यक्तिको भी दरबारमें उपस्थित होना पड़ा। लोगोंने देखा, राजाके 
सम्मुख आकर उस व्यक्तिके चेहरेमें भय या विनयकी कोई भी चेष्टा नहीं 
थी। उसकी स्वाभाविक क्ररता यथावत्‌ उसकी भाव-अभंगिमामें 
विद्यमान थी । 

तुमपर तुम्हारे ग्राम-वासियोंके बहुतसे आरोप है”, राजाने उस 
व्यक्तिको लक्ष्यकर कहा--और उन्हींका न्याय करनेके लिए में आज यहाँ 
आया हूँ ।' 

न्यायकी जितनी शक्ति आपके हाथमें है उसका प्रयोग आप करेंगे 


उपकृतके आँसू २७ 


ही महाराज, इन ग्रामवासियोंके आरोपोंपर आप मुझे जो दण्ड देना चाहें 
दे सकते हैं ।' अभियुक्तने अविचलित स्वरमें कहा । 


और मेरा न्याय यही है कि में तुम्हारे सभी अपराधोंको क्षप्ता करता 
हूँ और तुम्हें वचन देता हूँ कि तुम अपनी इच्छित आवश्यकताओके लिए 
जो-जो वस्तुएँ चाहो मुझसे इसी समय माँग सकते हो । वे सब तुम्हें राज- 
कोषसे और राज-शक्त द्वारा प्राप्त करके दी जायेंगी ।' 


वह व्यक्ति कुछ क्षणोंतक मू्तिवत्‌ स्थिर, अप्रभावित-सा अपने स्थलूपर 
खड़ा रहा; फिर आगे बढ़ा और राजाके पैरोंपर गिरकर फूट-फूटकर 
बालकोंकी भाँति हिचकियाँ ले-लेकर रोने लगा । उस आवेशमे सार्थक शब्द 
एक भी उसके मुखसे न निकलरू पाया। लोग इस अप्रत्याशित, असाधारण 
दृश्यको मन्त्र-मुग्धसे देखते रह गये । सुख, सहानुभूति और आह लादके 
आँसुओंसे सभीकी आँखें भीग उठीं । 


अगले दिन उस व्यक्तिने मंदिरकी स्वर्णजटित मूर्ति हो नहीं, अपने और 
पड़ोसके गाँवोंके बहुतसे लोगोंका अपहृत धन भी उन्हें लौटा दिया और 
अपनी शेष संचित सम्पत्ति दीन-दुखियोंके सहायतार्थ समर्पित करके स्वयं 
अत्यन्त सादा जीवन बिताने लगा । कहनेकी आवश्यकता नहीं कि मन्दिरकी 
नर्तकीको भी उसने सम्मानपूर्वक अपने स्थानपर पहुँचा दिया। उसका 
जीवन-क्रम ही उस घटनाके दिनसे एकदम पलट गया और उसकी साधुताकी 
चर्चा दूर-द्रतक फैलने लगी । बहुतसे लोग उसके भक्‍त कक्‍्न गयें,। 


एक दिन उसके भकक्‍तोंने उसके जीवनमे घटित उस परिवर्तनकारी 
असाधारण घटनाके संबन्धम जिज्ञासा करते हुए कुछ प्रदन पूछ दिये। उनका 
उत्तर देते हुए उसने कहा--- 


“उस दिनकी घटनासे मेरे भीतर कोई साधुता-मूलक परिवर्तन नहीं 
हुआ था और मेरे व्यवहारमें कोई नई परिवर्तन-परक बात नहीं थी। 


रद मेरे कथागुरुका कहना है 


राजाके हाथों अप्रत्याशित क्षमा पाकर मैने ठीक बसा ही व्यवहार किया 
था जैसा उसके हाथों दण्डसे बचनेके लिए करता, यदि उस दण्डसे बचनेकी 
मुझे तनिक भी आशा पहले होती । मेरे उस व्यवहारमे अन्तर प्रकारका 
नहीं केवल कुछ क्षणोंके आगे पीछेका ही था ।* 

और यहाँपर मेरे कथागुरुका प्रशत है कि भौतिक या पर-भोतिक 
सत्ताके सामने मनुष्यके समस्त विनय, श्रद्धा, कृतज्ञता, अश्वुदान, पद-लुण्ठन 
और आत्म-समर्पणकी व्याख्या क्या इस कथामे नहीं है ? 


भरा गाँव 


राजमहलके पड़ोसमें कुछ ही दूरीपर एक गाँव था। एक बार 
उस गाँवमें भयंकर अकाल पड़ा । अन्नका एक दाना भी उसके खेतोंमें 
नहीं उगा । लोगोंके भूखों मरनेकी नौबत आ पहुँची । फलस्वरूप गाँवमे 
ग़दर मच गया। जिन कुछ लोगोंके पास पिछली फसलका अन्न बचा छिपा 
रकक्‍्खा था, उन्हे लूट लिया गया । वह लटका अन्न भी कितने दिन काम दे 
सकता था ! सुयोग वश गाँववालोंका ध्यान राजाकों गौशालापर गया , 
जो उनके गाँव और राजमहलके बीचके कुछ खेतोंमें बसी हुई थी । गाँव 
वालोंने रातोंरात गौवोंक दृधकी चोरीका क्रम अपनाया। उन दिलों 
राजाके पास फ़ौज-पुलिस और पहरे जैसे कोई साधन तो होते न थे; 
केवल अपनी सम्पन्नता और सभी छलोगोंको सुखी बना सकनेको शक्तिके 
कारण ही राजा राजा कहलाता था। 

गाँववाले अब हर रातको गोशालामे जाते और गोौओंका दूध दुह 
कर पी आते । कुछ दिन बाद राजाके ग्वालोंने राजाको इस बातकी 
सूचना दी । राजाकों गाँवके अकालूका पता रूगा और--क्रोधका उसके 
पास कोई काम ही न था--गाँववालोंकी इस दशासे उसे चिन्ता हुईं । 
अपने कुछ मंत्रियोंकों उसने आज्ञा दी कि वे उस गाँववालोंके कष्टोंकी 
ठीक-ठीक जाँच करके उनके निवारणके लिए अपने सुझाव प्रस्तुत करें । 

मंत्रियोंने गाँवका निरीक्षण कर राजाको परामर्श दिया कि गाँववाले 
रोटीके टुकड़े-टुकड़ेकी तरस रहे हैं, सबसे पहले तुरन्त ही उनके लिए 
रोटीकी व्यवस्था होनी चाहिए । 

अगली सुबह राजाने सारे गाँवके खाने भरको रोटियाँ उस गाँवमें 


भिजंवा दीं और वे उन्हें प्रत्येककी दिनभरकी आवश्यकताके अनुसार 
बाँद दी गयीं । 


३० मेरे कथागुरुका कहना है 


किन्तु उस रात भी गाँववालोंने राजाके दूधकी चोरी की। खोज 
करनेपर पता लगा कि लोगोंने उन रोटियोंको अगले दिनके लिए सुरक्षित 
रख कर पिछले क्रमके अनुसार चोरीके दूधसे ही अपना पेट भरनेमे अपना 
विद्ेष हित समझा था । 

मंत्रियोने अपना संशोधित परामर्श राजाको दिया कि एक दिनकी 
रोटियोंके साथ-साथ अगले दिनतकी रोटियोका आश्वासन भी गाँववालोंको 
मिलना चाहिए । तभी वे उदरसे तृप्त और मनसे निश्चिन्त होकर चोरीसे 
हाथ खींच सकते हैं । 

अगले दिन राजाने रोटियोंके साथ यह घोषणा भी गाँवमें भेज दी कि 
प्रत्येक व्यक्तिको प्रतिदिन भरपेट रोटियाँ राजमहलोंसे मिलती रहेंगी । 
लोगोंने उस दिन भी रोटियाँ ले लीं, किन्तु उस रात भी दूधकी चोरीमें 
उन्होंने कोई कमी नहीं की । 

खोज करनेपर पता लगा कि उस दिनकी रोटियोंकोी भी लछोगोंने 
अगले दिनोंके लिए रख लिया था, क्योंकि रोटियाँ कई दिनों तकके 
लिए सुरक्षित रवखी जा सकती थीं और निद्चिन्तताके लिए यह आवश्यक 
भी था कि एकसे अधिक दिनोंके लिए उनका संग्रह कर लिया जाय । 


मंत्रियोंके पुन; संशोधित परामर्शके अनुसार अगले दिन राजाने 
छकड़ोंमे भरकर कई गुनी ओर बे-हिसाब रोटियाँ उस गाँवमें भेज दीं । 
लोगोंने कई-कई” दिनोंकी आवश्यकता भरकी रोटियाँ अपने घरोंमें 
भर लीं । 

किन्तु अगली रात भी उन्होंने विधिवत्‌ दूधकी चोरी की । पता लगाने 
पर ज्ञात हुआ कि उस दिन उन छकड़ोंमेंसे कुछ लोगोंने बहुत अधिक और 
कुछने अपेक्षाकृत कम अधिक दिनोके लिए रोटियाँ समेट छी थीं। कम 
अधिक रोटियाँ लेनेवाले लोगोंने बहुत अधिक लेने बालोंकी बुद्धिमत्ताका 
अनुमान लगा लिया था ओर बे भो उन्होंके बराबर अपना संग्रह बढ़ा 


भुखा गाँव ३१ 


लेना चाहते थे। इसीलिए उन्होंने उस दिन भी अपनी रोटियोंका संग्रह 
घटाना ठीक न जान कर दूधकी चोरी कोथी। 

सबके पास रोटियोंका एक समान संग्रह हो जाय, यह एक अति 
कठिन-साध्य बात थी, क्‍योंकि कोई भी अपने संग्रहकी सच्ची थाह 
देनेके लिए उद्यत नहीं था । 


राजाने मंत्रियोंसे परामर्श किया, पर कोई भी संतोषजनक संशोधन 
प्रस्तुत त कर सका। अन्‍न्तमें एक अन्य दरबारीने इस समस्याकों सुल- 
झानेका भार अपने ऊपर लिया । 

अगले दिन वह एक दिनकी आवश्यकता भरको रोटियाँ लेकर उस 
गाँवमें पहुँचा और लोगोंके घरोंमे रोटियाँ बाँटनेके बदले उसने उन्हें 
आदेश दिया कि वे सब गाँवके बड़े मैदानमें ज्योनारकी पंगत बनाकर बैठ 
जाँय । उसने यह भी कहा कि जिनके पास पहलेकी कुछ रोटियाँ बची हों 
वे अपने लिए उन रोटियोंको भी साथ ला सकते हैं और बासी रोटी 
खानेवालोंको साथके लिए गुड़की एक-एक डली दी जायगी। इस 
अभिप्रायसे वह राजमहलसे एक बोरी गुड़ भी लेता आया था। 

सभी लोगोंको ज्योनारकी पंगतमें बैठना पड़ा। कुछ लोग गुड़के 
लालचमें अपने घरसे ही खाने भरको रोटियाँ निकाल छाये। शेष खाली 
हाथ ही पंगतमें आ बैठे। इन खाली हाथ आनेवालोंमें कुछ सचमुच 
ऐसे भी थे जिनके घरकी रोटियाँ पूरे यत्नते न रखनेके, कारण श्ड़ या 
सूख गयी थीं या दूसरोने छल-बल पूर्वक उतका अपहरण कर लिया था । 
प्री बात यह कि उस दिन सबने पंगतमे बेठकर भर पेट रोटियाँ खाई, 
कुछने घरकी बासी, गुड़के साथ और कुछने राजमहलकी ताजी, बिना 
गुड़की । 

, और उस रात गाँववालोंने राजाके दृधकी चोरी नहीं की, क्योंकि 

पहली बार उत्तके पेट इतने भर गये थे कि उनमें चोरीका दूध पीनेको 


श्२ मेरे कथागुरुका कहना है 


जगह नहीं थी । रोटियोंके अति संचय, संग्रह और अपहरणका क्रम 
भी उस दिनसे घटना प्रारम्भ होकर शीघ्र ही समाप्त हो गया । 
>< >< >< 

मेरे कथागुरुका कहना है कि आज फिर उसी प्रकारका एक भूखा 
गाँव दुनियाके किसी कोनेमें बसकर विस्तार पकड़ता जा रहा है और 
उसके उपचारके लिए रोटियोंकी नहीं, रोटियाँ जीमनेकी एक पंगत 
बिठानेकी आवश्यकता सर्वप्रथम है। कथागुरुका संकेत है कि रोटी! 
ओर 'रोटीकी पंगत' के बीचके न दीखते-से, किन्तु महान्‌ अन्तरमें इस 
भूखे गाँवकी समस्याका रहस्यपूर्ण हल समाया हुआ है। पूर्व संचित 
या नवप्राप्त वस्तुका तुरन्त उपयोग करनेका अभ्यास जबतक लोगोंको न 
हो जायगा तबतक अतृप्ति और अभावसे उनका पीछा नहीं छूट सकेगा । 


$फ 


भिखारी और चोर 


मेरी वाठिकाके द्वारपर वह आया और बोला--बाबूजी, अपनी 
बगीचीौसे कुछ फूल मुझे ले लेने दीजिए ।! 

फटे-पुराने कपड़ोंसे अस्त-व्यस्त रूपमें तन ढके उस तरुण बालूककों 
ध्यानपूर्वक देखते हुए मैंने पूछा--तुम कौन हो ?' 

“भिखारी, उसका उत्तर था, और उसमें सन्देहका कोई स्थान 
नथा। 

“भिखारियोंकोी ऐसी चीज़ न माँगनी चाहिए। तुम चाहो तो में 
तुम्हें एक पैसा या एक रोटी दे सकता हूँ ।” मैने कहा । 

ये तो मुझे दूसरे घरोंसे पेट भरने भरको मिल जाती हैं ।' उसने कहा 
और असन्‍्तुष्ट होकर चला गया । 

अगले दिन मालीने सूचना दी कि बगीचीमें कुछ फूलोंकी चोरी हुई है । 
मेंने पहरेकी व्यवस्था कर दी। किन्तु चोरीका क्रम न रुका । हर रात 
किसी समय कुछ फूल टूटकर ग़ायब हो जाते । 


एक दिन मेंने उसी लड़कंको बाज़ारमें देखा । सड़क किनारे बैठा वह 
फूलोंकी मालाएँ बना रहा था । 

तुम चोर हो” मेंने पास जाकर उसे पकड़ा । * «७ 

“बिलकुल नहीं बाबूजी, यह आप कैसो बात कहते हैं ! में तो भिखारी 
हैं। भीखक पैसे बचाकर कुछ फूल खरीद लाता हूँ और मालाएं बताकर 
उन्हें बेच देता हूँ । कुछ दिनों बाद मुझे भोख माँगनेकी ज़रूरत न रह 
जायगी। मुझे चोर बनानेका आपके पास कोई सबुत है ?' 

« बालकके स्वरमें कड़क थी । उसकी चोरीका मेरे पास कोई सबूत नहीं 

था। कई लोग हमारी बातचीत सुन रहे थे। ऐसी बेन-सबृतकी बात कह 

कर मैं उनकी दृष्टिमें स्वयंको लज्जित अनुभव कर रहा था | चुप होकर में 
चल दिया । 

कुछ दूर पहुँचकर मैने देखा--बालक मेरे पीछे आ गया हैं। एकान्त 
पाकर उसने मुझसे कहा--बाबूजी, में हैँ तो वही भिखारी और आपकी 
भीखपर ही पनप रहा हूँ । अन्तर इतना है कि आप अपने हाथसे उठाकर 
दे देते तो दुनियाके सामने भी आपका कृतज्ञ होता, किन्तु अब अक्ृतज्ञ हूँ।' 

मेरा माथा झुक गया । फूलोंकी हानि तो मेरें छिए कोई हानि नहीं 
थी लेकिन एक बहुत बड़ी वस्तु मेरे हाथसे निकल गई थी ओर उसमे 
अपराध मेरा ही था । 


नया बल 


नगरके चुने हुए हृष्ट-पुष्ट, बलिष्ठ व्यक्तियोंका एक दल पर्वतकी चोटी 
की ओर अभियान कर रहा था। प्रत्येकके कन्धेपर उसके बलका द्योतक, 
प्रतीकरूप छोठा या बड़ा एक पत्थर था । इंस चढ़ाईमें' कुछ लोग अपने 
आगेवालोंको पोछे छोड़कर आये थे, कुछ अपने पीछेवालोंसे भी पीछे पड़ 
गये थे । उन सभीका अभिप्राय शीघ्रातिशीघत्र पर्वतकी सबसे ऊंची चोटीके 
चौड़े धरातलपर बने मन्दिरपर पहुँचना था। चढ़ाई महीनोंकी थी । 


आखिरकार उस दलके सर्वाधिक बलिष्ठ कुछ व्यक्ति एक दिन 
पर्वतकी चोटीपर पहुँच गये और उन्हें शिखरपर बने हुए विस्तृत मन्दिरके 
अधिका रियोंने सत्कार-सम्मानपूर्वक अलग-अलग बँगलोंमें ठहरा दिया। 
दूसरे चढ़ाकोंके पहुँचनेमे, उनकी चालको देखते हुए, अभी दिनों और महीनों- 
की देर थी। उनमेंसे प्रत्येककी चिन्ता थी कि वह किस प्रकार नया बल 
बटोरकर शीघ्र-से-शोत्र लक्ष्यपर पहुँच जाय। अपनी इस चिन्ता और 
चिन्तन-सामर्थ्यके अनुरूप प्रत्येक पर्वतारोही नया बल और नया साहस 
जुटानेका कुछ-त-कुछ उपचार करता हुआ आगे बढ़ रहा था। राहमें 
चढ़ाईकी थकान उतारनेके लिए मंजिर-मंजिकपर मालिश और स्नान 
करानेवालोंके शिविर भी लगे हुए थे। ये यात्री आवक्ष्यकतानुसार इनका 
भी आश्रय लेते थे । 


एक दिन पर्व॑त-पथके सभी चढ़ाकोंने कुतृहल-भरी दृष्टिसे देखा कि 
आरोही दलके बहुत पिछड़े हुए वर्गका एक व्यक्ति तेज़ीके साथ उन्हें 
छोड़ता हुआ आगे बढ़ रहा है; उसके कन्धघेपर उसके बलका द्योतक कोई 
भर नहीं है और स्पष्टतटया यह भारहीनता ही उसकी तीत्रगतिकी सहा- 
यिका है। स्पष्ट था कि उसने अपना पौरुष-प्रतीक कन्धेका पत्थर राहमें 


३६ मेरे कथागुरुका कहना है 


ही कहीं फेंक दिया हैं। उन्हें आइचर्य हुआ कि इस पौरुष-चिह्लसे रहित 
व्यक्तिके पर्वत-शिखरपर पहुँचनेका अभिप्राय ही क्या हो सकता है ! 

दिनों और महीनोंकी कष्टसाध्य चढ़ाईके पश्चात्‌ जब सभी पहुँचने 
वाले आरोही पर्वत-शिखरपर पहुँच गये तब शिखर-मन्दिरके विस्तृत उद्यान 
में आयोजित स्नेह-सभामें आगे-पीछे आनेवाले सभी पर्वतारोहियोंका पुन- 
मिलन और परिचय हुआ । वहाँ उन्होंने कुछ आइचर्यके साथ देखा कि 
अपने पौरुष-भारकों फेंककर तीत्र गतिसे आगे आनेवाले उनके स्वल्प- 
सामर्थ्य साथीको ही मन्दिरके अधिष्ठाताने अपने शक्ति-भण्डारका प्रधान 
अधिकारी नियुक्त कर दिया है । ; 

मन्दिरके अधिष्ठाताने अभ्यागतोंका स्वागत करते हुए उनके इस 
आइचर्थका भी समाधान कियो । 

इस शिखर-मन्दिरम शक्ति, सौन्दर्य और बुद्धिमत्ताके तीन प्रमुख 
भण्डार हैं, जिनकी धाराएँ नीचे बसे नगरोंके निर्वाहके लिए यहींसे प्रवाहित 
होती हैं। आपके जिस स्वजनकों हमने अपने दशक्ति-भण्डारका अधिकारी 
नियक्त किया है उसने ही अपने भीतर एक असाधारण एवम्‌ सवंथा नवीन 
प्रकारके बलका परिचय दिया है। नवीनतम बलूका स्रोत बुद्धिमत्तामें ही 
है और उस सम्बन्धमें' अधिष्ठाताने क्षणमर रुककर विनोदभरी वृष्टि 
श्रोताओंपर डालकर कहा--में आपसे पूछता हूँ कि यहाँतक पहुँचनेके लिए 
उन पत्थरके टुकड़ोंको कन्धोंपर उठाकर लानेकी सुझ या सलाह आपको 
किसने और क्र दी*।' 

और कुतूहल, आदचर्य एवम्‌ आत्म-लज्जासे मिश्रित भावनाकी एक-एक 
मुसकान-रेखा सभी आरोहियोंके होठोंपर खिंच गयी | 

&छ 


[छा 
पुण! भिक्षु 
तीसरा प्रहर बीत चुका था । संघके सभी भिक्षु अपनी-अपनी झोलियाँ 


भिक्षात्रसे भरी लेकर लोट चुके थे। केवल एक तरुण भिक्षु अजितकाम' 
अभीतक नहीं लोठा था । 


नियमित प्रतीक्षाकी अवधि पूरो करके संघनायक उपगुरुके आदेशसे 
सभी भिक्षु भोजनशालमें आ बंठे। वे भोजनकर उठ ही रहे थे कि 
अजितकामने वहाँ प्रवेश किया । उसकी झोली रीती थी । 


उपगुरुकी प्रशनभरी दृष्टिका अजितकामने उत्तर दिया-- 


भपक्‍्िक्ष मे ली थी, थोड़ी, केवल अपनी उदरपूति-भरके लिए। 
तदनन्तर कुछ नगरजनोंके साथ धर्म-चर्चामें लग गया। बीचमे समय होनेपर 
मेंने वह भोजन प्रसाद पा लिया। वातसिे निवृत्त होनेपर अब यहाँ 
आया हूँ ।' 

सभी भिक्षुओंकी कुतृहल-तिरस्कारभरी आँखें अजितकामके मुखपर 


जा पड़ीं। अजितकामका यह कार्य नियम विरुद्ध ही नहीं, उसकी संकुचित 
स्वार्थ-वृत्तिका सूचक भी था । 


तुमने संघकी मर्यादाका उल्लंघन ऊ्िया हैं अजित, ,हुम तुम्हें अब 
अपने बीच नहीं रख सकेंगे । उपगुरुके स्वरमें तीबन्नरताका पुट था । 


उपगुरुके आदेशपर सभी भिक्षु प्रवचनशालामें एकत्र हुए । 


अजितकामको विदा देनेके लिए ही हम इस समय यहाँ एकत्र हुए 
हैँ उपगुरुका स्वर अत्यन्त कोमल और विनीत था, “बहिष्कारकी भावना- 
के साथ नहीं, प्रत्युत अपनी नवोदित आचन्तरिक श्रद्धा एवम्‌ सम्मान भावना 

की अंजलि लेकर । अजित बन्धुने आज हमारे धम्म संघकी अनुगति श्रेणीसे 
उत्तीर्ण होकर अग्रगतिकी श्रेणीमें प्रवेश किया है। जो वर्गके लिए--- 
दूसरोंके लिए--माँगता है वह अनुग, अपूर्ण भिक्षु है और जो केवल अपने 
ही लिए माँगता है वही परम लोक-साधक पूर्ण भिक्षु है। अजितबन्धुका भिक्षु- 
पदका कार्य आजसे प्रारम्भ हुआ है और वह अब इस संघका अंग नहीं, 
यह संघ हो उसका अंग है।' 


केवल मिक्षा 


कम्बुराज नीलोपमके देशमें एक बार अकाल पड़ा। अन्नाभावसे 
प्रजाके भूखों मरनेंकी नोबत समीप आ गयी । 

नोलोपमकी दृष्टि पड़ोसके राज्य द्वीपकपर गयी । यह राज्य धन-धान्यसे 
परिपूर्ण था । 

नीलोपमने द्वीपक-नरेशको संदेश भेजा कि वह उसकी अधीनता 
स्वीकारकर कर भेजनेकी व्यवस्था करे अन्यथा युद्धके लिए प्रस्तुत हो । 

द्वीपक-नरेशने उत्तर भेजा कि उसे कम्बु-निवासियोंकी अकालजनित 
परिस्थितिसे सहानुभूति है और वह उनसे कुछ व्यापारिक सहयोगके बदले 
उन्हें खाद्यान्न देनेको सहर्ष प्रस्तुत है। द्वीपक-राज्यके कुछ कच्चे मालको 
व्यवहारोपयोगी वस्तुओंमे परिणत करके कम्बुनिवासी सहज ही अपनी 
रोटियाँ कमा सकते हैँ । कम्बुराज इस उत्तरसे तिछूमिल्ा उठा । द्वीपक- 
नरेशके प्रस्तावकी स्वोकृति उसके लिए अत्यन्त लज्जास्पद और अपमान- 
जनक थी। द्वीपक-राज्यपर आक्रमणकी तैयारीके आदेश उसने उसी दिन 
अपनी सेनाको दे दिये । 

उसी रात एक युवक याचक नीलोपमके महल-द्वारपर उपस्थित हुआ, 
भोजन और एक रातके आश्रयकी याचना लेकर | उसने बताया कि वह 
किसी राजकुलका ही वंदज है । देशाटन करते एक बटमारने उसका समस्त 
धन छीन लिया, तबसे वह इसी प्रकार माँगता-खाता अपैनै देशकी ओर 
जा रहा है । 

तुम ब्राह्मण नहीं, साथु नहीं, वृद्ध ओर पंगु भी नहीं फिर भी नीच 
भिक्षा वृत्तिसे अपना निर्वाह करते हो, यह तुम जैसे ह॒ष्ट-पृष्ट व्यक्तिके 
लिए अत्यन्त अनुचित और अशोभन है नीलोपमने तिरस्कार-मिश्रित 
स्वैरमे कहा । रा 

'भिक्षासे भिन्‍न अन्य कोई वृत्ति संसारमें नहीं हे महाराज ! जो न्यून 
माँगता है, दाताका कइृतज्ञ होता है और यथावसर छोटा देता है वह प्रथम 
कीटिका भिक्षु है; जो अधिक माँगता है, ऋतज्ञ होता है किन्तु लौटाता नहीं 
वह मध्यम क्ोटिका; और जो अधिक माँगता है, ऋृतज्ञ नहीं होता वह 
लौटानेमे सर्वथा असमर्थ निकृष्ठ कोटिका याचक है।' 


नीलोपमको यह॒वृत्ति-विवेचना सुननेका अवकाश नहीं था। उसके 
आदेशसे एक भृत्यने याचकको एक बारका भोजन छा दिया और अद्वालूय 
के एक कोनेमें सोनेका स्थान बता दिया । 


अगली भोर वह याचक चला गया । 

सातवें दित कम्बुराजकी सेनाका पड़ाव द्वीपकगढ़के नीचे 
लग गया । 

अनायास द्वीपकगढ़का द्वार खुला । कम्बु-सेना प्रत्याक्रमणकी 
आशंकासे समुद्यत हो गयी । किन्तु कुछ ही समय पीछे कम्बुराजने देखा, 
गढ़के भीतरसे आनेवाले सैनिकोंके पीछे युद्धके उपादान नहीं, किसी अन्य 
सामग्रीसे भरे छकड़ोंकी पंक्तियाँ ही थीं । 

उन छकड़ोंमें कम्बुसेनाके लिए सुस्वादु भोजन था और उनके आगे 
था कम्बुमहल-द्वारका उस दिनका तरुण याचक शतवाहन--द्वीपक राज्य 
का युवराज । 


कम्बुराज, कस्बुवासियोंकी जीवन-रक्षाके लिए पर्याप्त धानन्‍्य शीक्र 
ही हमारे अन्नोगारोंसे पहुँचेगा--वह्‌ हमारा मधुर, सुकृत-जनित कर्त्तव्य 
होगा । उसके बदले यदि आपकी प्रजा हमें हमारी पूर्व प्रस्तावित औद्योगिक 
सहायता न देना चाहेगी तो भी हमें कोई आपत्ति न होगी । अभी हम 
आपके दलके आतिथ्यके लिए भोजन लाये हैं; पहले इसके हो उपयोगकी 
व्यवस्था कीजिए । तदनन्तर यदि आपकी युद्ध-क्रोड़ाकी ही इच्छा हो तो 
आगे हमारा यह दुर्ग है और आपकी सेनाके पीछे भी, वह देखिए, हमारी 


केवल भिक्षा ४९ 


सेनाकी कुछ टुकड़ियाँ पहुँच चुकी हैं । कम्बुराजके सम्मुख अपने अद्वसे 
उतरकर खड़ा हुआ राजकुमार शतवाहन कह रहा था । 

कम्बुराजने सम्मुख उपस्थित शतवाहनकों देखा, फिर दृष्टि घुमाकर 
अपने दलको पीछेसे घेरनेवाली द्वीपक-सेनाकों । 

अगले ही क्षण नीलोपमका मस्तक शतवाहनके चरणोंपर झुक गया--- 
पृष्ठ-पादर्व-बर्ती दृश्यके आतंकसे नहीं; सम्मुख दर्शनके अलौकिक सौम्या- 
कर्षणसे । 

एक महान्‌ चक्रवर्ती धर्मोपदेशक भिक्षुके रूपमे शतवाहनका और उसके 
प्रमुख शिष्य, संधनायक कुलूगुरुक रूपमें नीलोपमका नाम, मेरे कथागुरुकी 
टिप्पणीके अनुसार, अलिखित इतिहासके लेखेमें अंकित है। 


दानका स्पर्श 


मश्रिकाखण्डके महाराजा सलिलधोषको देव-धनपतति कुबेरसे गाढ़ी 
मित्रता थी। उनका राज्य उस युगमें धरतीका सबसे अधिक समद्ध राज्य 
था। महाराजके शॉर्य-प्रतापके साथ-साथ उनकी' बौद्धिक विलक्षणता भी 
इसके विशेष कारणोंमें गिनी जाती थो । उनके राज्यमें कोई भी तन या 
मनसे भूखा-नद्भा नहीं था। बिद्वान्‌ और कलाकार अपनी सर्वोत्कृष्ट 
सेवाएँ प्रजा-जनसे कोई मूल्य लिये बिना उन्हें भेंट करते थे और महाराज 
मुक्त हस्तसे दान देकर उनका योग-क्षेम निबाहते थे। वे स्वयं कोषासन 
पर बैठकर प्रतिदिन यह दात्-यज्ञ करते थे । 


एक बार देवराज इन्द्रके कार्यसे महाराज सलिलघोषको कुछ कालके 
लिए स्वर्गपुरीमें रहना पड़ा। राज्यसे जाते समय वे महामंत्रीको आदेश 
दे गये कि दैनिक दान-यज्ञका कार्य यथावत्‌ चलता रहे । 


कोष-विभागके जिस अधिकारीको यह कार्य सौंपा गया उसे एक 
सप्ताहके भीतर हो महामन्त्रीने उस पदसे उतार दिया । 


महाराजके कोषासनपर बैठ कर दान देते समय वह दान-पात्रोसे 
संकल्प-वचनके रूपसें कहता था--में यह धन अपने सम्पूर्ण स्नेह-सत्कार- 
सहित पत्र-पुष्प रूपमें आपको समर्पित करता हूँ ।* 

इस अधिकारीका संक्ल्प-बचन मंत्रिजनोंकी दृष्टिमं अत्यन्त आपत्ति- 
जनक, दम्भपूर्ण और भ्रामक था। उससे कहा गया कि वह महाराजका 
केवल एक नियुक्त कार्य-वाहुक है और उसे अपने नहीं, महाराजके नामसे 
ही सुपात्नोंको दाव देना चाहिए। किन्तु वह अधिकारी उसपर सहमत 
नहीं हुआ। विवश हो महामंत्रीकों दूसरा दानाधिकारी नियुक्त 
करना पड़ा । ह 


दानका स्पशे ४३ 


'महाराजके आदेशसे उनके स्नेह-सत्कार-सहित, पत्न-पुष्प रूपमें यह 
धन आपको समर्पित किया जाता है'-यह था मत्रिजनों-द्वारा निर्धारित 
संकल्प-वचन, जिसे यह दूसरा अधिकारी दानके साथ बोलता था । 

कुछ ही वर्षों विद्या-कला वर्गके इन साधकोंके शारीरिक और मान- 
सिक स्वास्थ्यमे 'ह्वासके लक्षण प्रकट दीखने ऊगे । मन्त्रियोंकी चिन्ता हुईं । 
दान-राशिकी मात्रा उन्होंने और बढ़ा दी। किन्तु धनसे अधिक समृद्ध 
होकर भी जनताके उस शिक्षक-वर्गका ह्वास बढ़ता ही गया । 

महाराजको सूचना भेजो गयी। देव-राजसे कुछ समयका अवकाश 
ले वे तुरन्त अपने राज-तगरकों आये। परिस्थितिका अध्ययन कर 
उन्होंने पूर्व-नियुक्त दानाधिकारीको पुनः कोषासनपर प्रतिष्ठित कर उसे 
ही वह कार्य करते रहनेका आदेश दिया। मंत्रि-जनोंकी आइचर्य-चकित 
जिज्ञासाका समाधान करते हुए उन्होंने कहा-- 


'दानके साथ दानोका व्यक्तिगत स्पर्श भी आवश्यक हैं। बिना उस 
स्पर्शके दानकी राशि निर्जोव, अतः अपुष्टिकर है। दानके ग्राहककों किसी 
अन्यका नही, दान देनेवाले करका ही स्पष्ट स्नेह-सम्मान भी चाहिए, 
भले ही वह अन्य उस दानका स्रोत और वह 'कर' केवल बीचका माध्यम 
हो हो। मेरे कोषकी अक्षयताका कारण मैं नहीं, मेरा मित्र कुबेर है; 
ओर कुबेरके साथ मेरी अभिन्नताकी श्वद्भुलामें सम्मिलित होनेका योग्यतम 
अधिकारी मेरा यह अहंसम्पन्न प्रतिनिधि ही है ।' 

>< >< हक ९28 

मेरे कथागुरुकी टिप्पणी है कि महाराज सलिलघोषके इस प्रतिनिधि 
को अध्यक्षतामे दानकी विशेष समृद्धिकारोीं परम्परा भू-लोकमे विकसित 
होकर कुछ काल पदचात्‌ लुप्तप्राय हो गयी, किन्तु आजकी अभावजनक 
व्यावसाथिक अवस्थाओंको परिसाजित करनेके लिए उस परम्पराके 
पुनर्जीवनके आश्चाप्रद लक्षण फिर प्रकट होने लगे हैं । 


ध |... 
धप-छाँव 
स्वर्गसे पृथ्वी तककी तीन परिक्रमाएँ पूरी करते-करते मानव जातिने 
पाप और पृण्यकी चेतनाओंका अपने भीतर स्पष्ट रूपसे विकास कर लिया। 
मानव जातिकी कुछ मनुष्यात्माएँ निश्चित रूपसे पाप या अशुभ कर्मको 
ओर तथा कुछ पुण्य या शुभ कर्मकी ओर प्रवृत्त दीखने लगीं । 
चौथी परिक्रमाके आरम्भमे देवताओंने निश्चय किया कि पृथ्वीके 
प्रवेश-दारसे लेकर निसृति-द्वार तक--मनुष्यके पृथ्वीपर जन्मसे मृत्यु 
तककी पाथ्थिव जीवन-यात्राके लिए--दो सड़कें बनायी जाये । एक उजाड़, 
अति उष्ण मरुस्थलीय भू-भागमें होकर निकाली जाय और दूसरी सुखद 
जलवायुवाले प्रकृ ति-शी-सम्पन्त भू-भागमें होकर । पहली सड़क पापात्मा 
मनुष्योंकी जीवन-यात्राके लिए हों और दूसरी पृण्यात्मा मनुष्योंकी। 
अभिप्राय यह था कि पाप करने वालोंको उनके दृष्कमोंका कटु और 
पुण्य करनेवालोंको उनके सुकर्मोका मधुर फल भी यथासम्भव जीवन- 
यात्राके साथ-साथ हो मिलता चछे और इनपर उनका कोई अधिक 
लेन-देन आगेके लिए शेष न रहे । 
देवताओंका यह निश्चय देवशिल्पी विश्वकर्माकों सौंप दिया गया । 


दोनों सड़कोंके निर्माणकां ठेका देव-कोषसे आवश्यक धन सहित उन्हें दे 
दिया गया । * 


चौथी परिक्रमाका--पृथ्वीपर मानव जनोंके चौथी बार आवागमनका--- 
समय जब समीप आया तो अधिकारी देवता-गण विश्वकर्माके कार्यका 
निरीक्षण करने मत्यलोकमें पहुँचे । 

उनके आइदचर्य और क्षोभकी सीमा न रहो जब उन्होंने देखा कि 
विश्वकर्माने पृथ्वीके प्रवेश-द्वारसे लेकर निसृति-द्वार तक केवल एक ही सड़क 
बनाई थी, सीधी और साधारणतया उष्ण प्रदेशोंमें होकर । 


धूप छाँव है 


स््र्गपुरीकों लौट कर देव-सभाके अध्यक्ष ने भरे देव-दरबारमें विश्व- 
कर्मासे पूछा---मानव जातिकी चौथी भू-परिक्रमाका समय अत्यन्त निकट 
आ गया है। क्या आप समझते हैं कि इतने स्वल्प कालमें आपका शेष कार्य 
प्रा हो जायगा ?' देवाध्यक्षका अभिप्राय दुसरी सड़कके निर्माणसे था। 
उनके स्वरमें क्षोम और आरोपका तीत्र पुठ था। 

“निस्सन्देह ! विद्वकर्माने उत्तर दिया, 'सड़कके दोनों किना रोंपर 
बोये हुए विटप-बीजोंके अंकुरित और पल्लवित होवेका ही काम मेरे 
ऊपर शेष रह गया है--वह पहले मानव दलके प्रस्थानके बहुत पहले ही 
पूर्ण हो जायगा ।' 

देवसभाके विधानके अनुसार विश्वकर्मापर तब तक कोई प्रकट 
आरोप नहीं लगाया जा सकता था जब तक कि उसके कार्यकी विफलता 
या अपूर्णताकों व्यवहारमें बरत कर देख न लिया जाय। साधनकी पूर्णताके 
नहीं, साध्यकी पूतिके लिए ही कोई भी कार्यकर्त्ता उत्तरदायी माना जा 
सकता था । 

यथास मय पुण्यात्मा और पापात्मा वर्गेके दो मानव-दलोंको जन्म 
देकर पुथ्वीपर भेजा गया। एक ही सड़कपर चलकर दोनोंने अपनी 
जीवन-यात्राएँ पूरो कीं। सड़कके दोनों किनारोंपर छायादार वृक्ष उग 
आये थे। 

भू-जीवतकी समाप्तिपर अपनी यात्रा पूरी कर दोनों, वर्ग स्वर्गमें पहुँचे । 

देवताओंकी सभामें दोनों वर्गोके मनुष्योंने अपता-अपना अनुभव 
निवेदन किया | पुण्यात्मा वर्गके छोगोंने कहा--- 

हमारी यह यात्रा बड़ी सुखद रही । व॒ृक्षावलियोसे गुठी सड़कपर 
सूर्यतापको रोकनेवाली तरुओंकी छाया और श्रम-स्वेदको सुखद-स्पशंसि 
सुख[ुनेवाली बयारोंने हमारे यात्रा-अमको अत्यंत रुचिकर बनाये रवखा।! 

पापात्मा वर्गके लोगोंने कहा--- 


४६ मेरे कथागुरुका कहना है 


हमारी यह यात्रा अत्यंत क्लेशकर और दुस्सह रही । सड़कके वक्षा- 
वलियोंसे गुठी होनेपर भी तरु-पल्लवोंसे छन-छन कर हमारे सिरपर 
आनेवाले सूर्यके प्रचण्ड आतपने और हमारे श्रमसे उत्पन्न पसीनेके सूखने- 
पर लपटों-सी झुलसाने वाली छुकी बयारोंने हमारो इस यात्राके श्रमको 
और भी दुस्साध्य और पीड़ाकर बना दिया ।' 

मेरे कथागुझका कहना है कि उन दोनों वर्गोके वक्तव्य सुननेपर 
देवताओंको दूसरी सड़क बनवानेकी आवश्यकता नहीं रह गयी और 
विश्वकर्माने इस ठेकेसे जो अधिक लाभ कमाया था उसे कुछ और पुरस्कार 
देकर देवताओंने हिगुणित कर दिया। जीवनकी लगभग एक-सी ही 
परिस्थितियोंवाल पथपर चलते हुए पापी जन राहकी धूप-छाँवकी धृप- 
धूपको देखते हैं और पृण्यात्माजन उसकी छाँव-छाँवको--दोनोंमें अन्तर 
परिस्थितिका नहीं, परिस्थितिको ग्रहण करनेवाली प्रवृत्तिका ही विशेष 
होता है । 


थके विजेता 
किसी राजाके अश्वालयमे एक सहस्र घोड़े थे। इन हजार धोड़ोंमें-से 
सात ऐसे थे जिन्हें राजकीय घुड़सवारोंमेसे कोई बशमें नहीं कर पाया था । 


राजाने राज्यभरमे घोषणा करा दी कि उसे ऐसे सात समर्थ अद्वा- 
रोहियोंकी आवश्यकता है जो इन दुस्साध्य घोड़ोंको सवारीमें ले सकें । 


सैकड़ों प्रार्थी राजदरबारमें उपस्थित हुए और उनमेसे सात सर्व-श्रेष्ठ 
अव्वारोही चुन लिये गये । 

राजाने सौ कौसकी दूरीपर एक निर्दिष्ट स्थान बताकर उन सभीको 
आदेश दिया कि वे उस दिनसे सातवों सन्ध्या तक अपने घोड़ों सहित उस 
स्थानपर पहुँच जाये । 

निदिष्ट स्थानपर पहुँचनेके लिए सात दिनका समय दिया गया था, 
यद्यपि घोड़ोंकी सीधी दौड़के लिए वह केवल एक दिनका रास्ता था । 


निरिचित समयपर सभी अश्वारोही अपने-अपने चुने हुए घोड़ोंकी पीठ 
पर जा पहुँचे । 

सवारोंके शरीरका अपनी पीठपर स्पर्श पाते ही वे सातों घोड़े सामने 
की सड़क छोड़ अगरू-बगलके मंदानों और खाई-खन्‍्दकोंमें भाग निकले। 
सवार और रूगामकी बात मानता उन बलिष्ठ, स्वच्छन्द ज्लोड़ोंके स्वभाव 
के स्वंथा विरुद्ध था । 

किन्तु वे सवार भी घोड़ोंके लिए आसान नहीं थे । 

थोड़ी ही दूर भागनेके पश्चात्‌, उन घोड़ोंकी उच्छखल गतिको अवरुद्ध 
होना पड़ा । प्रस्थान-स्थलीपर एकन्र' सहस्रों दर्शकोंकी भीड़ने अपनी दुष्टि- 
सीम्ाके भीतर ही देखा, उन घोडोंकी चाह रुक गई थी और वे सवारों 
की लऊगामके वशीभूत, सीमित क्षेत्रोंक भीतर नाच रहे थे । 


है मेरे कथागुरु का कहना है 


उन सातमेंसे छह घोड़े दर्शकोंकी दृष्टिके भीतर रुक गये थे। उनमेसे 
केवल एकका पता नहीं था, उसे अपने सवारकों लेकर सरपट एक ओर 
को ओझल होते ही लोगोंने देखा था । 

इन छहों घोड़ों और सवारोंके बीचका संघर्ष साधारण नहीं था, किस्तु 
अन्ततोगत्वा सवारोंका छगामी लोहा घोड़ोंको मानना ही पड़ा । छठी शाम 
तक वे छहों सवार आगे-पीछे निर्दिष्ट स्थलपर पहुँच गये । उनमेंसे केवल 
एकका पहले दिनसे ही कोई पता नहीं था । 

राजा अपने कुछ दरबारियों सहित पहलेसे ही वहाँ पहुँच गया था । 

राजाकी भआज्ञासे उन छहों सवारोंका यथेष्ट सत्कार किया गया और 
उस रात उनके विश्राम तथा थकान उतारनेवाले उपचारोंकी विद्येष व्यव- 
स्था की गईं । 

पिछले छह दिनोंके दुस्साध्य अव्वारोहण-क्रम तथा बीचकी पाँच रातों 
के आशिक विश्वामकी अत्यल्पताने उनके शरीरको थकानसे बुरी तरह चुर 
कर दिया था। पिछलो रातके विश्राममें उनको थकान ही ओर उभरी 
थी, जसा कि अतिश्रमके पद्चात्‌ प्रारम्भिक विश्वाममें होता है । 


राजाकी आज्ञासे वे छहों सवार सुबह उसके सम्मुख उपस्थित हुए । 
उन्होंने आव्चर्यके साथ देखा, भटका हुआ वह सातवाँ सवार भी उनके 
साथ अपने घोड़े-सहित उपस्थित था । 


वह आधी रात बीते किसी समय वहाँ आ पहुँचा था और राज शिविर- 
के बाहर ही कुंछ देर विश्ञाम कर चुका था। 


राजाने सभी सवारोंपर दृष्टि डाली और तब इस अन्तिमको लक्ष्य 
कर कहा--- । 

तुम निश्चित समयसे बहुत पीछे, फिर भी आवश्यक कार्यके लिए 
ठीक समयपर यहाँ आ गये हो । मेरे चुने हुए सातों अब्वारोहियोंमें तुम्हों 
एक ऐसे हो जो मेरे प्रमुख, इस समयके आवश्यक कार्यपर आगे जानेके 


थके विजेता है ई 


लिए यथेष्ट स्वस्थ हो और अपने वाहक अद्वकों अपना सहयोगी मित्र 
बना सके हो ।' 

इतना कहकर राजाने उसे अगली मंज़िलके किसी दुर्गम प्रदेशके 
राजाके पास ले जानेके लिए अपना लिखित सन्देश-पत्र सौंप दिया और 
शेष छह सवारोंको कुछ धन देकर छुट्टी दे दी। आवश्यक समयके भीतर 
राजकीय सन्देशको अभीष्ट स्थानपर पहुँचानेका सामर्थ्य उनमें नहीं रह 
गया था । 

इस अन्तिम सवारने अपने धोड़ेकी पहले तीन दिन तक स्वच्छन्द 
रूपसे स्वेच्छित दिश्ञाओंमें दौड़ने-विचरनेकी पूरी छूट दे दी थी। तीन 
दिन तक वह घोड़ेकी दौड़के समय उसका केवल पीठका साथी तथा 
विश्रामके समय उसका सहायक और सेवक रहा था। चौथे दिन वह 
अपने घोड़ेके विश्रामका संगी और विश्वासपात्र नायक बन सका था । 
पाँचवें दिन और रातकी दौड़में विपरीत दिशाओंकी भटकी हुई दूरियाँ 
पार करके वह अपने नगरकों लछौट आया था, और छठा दिन विश्राम 
एवं सुख-सेवनमें बिताकर छठी रातकी सुहावनी चाँदनीमें निर्दिष्ट स्थानपर 
जा पहुँचा था। 

मेरे कथागुरुक कहना है कि संसारमें इस समय अश्वारोहियोंकी 
संख्या ढाई अरबसे कम नहीं है, किन्तु वे अपने घोड़ोंकी साधने ओर समयके 
भोतर किसी प्रारम्भिक मंज़िलतक पहुँचानेमें इतने थक जाने «हैं कि दूसरी 
अभीष्ट मंज़िलकी ओर बढ़नेका दम उनके शरीरमें नहीं रह जाता । साथ 
ही सबसे बड़े आइचर्यकी बात यह है कि उन्हें अपने अश्वारोही होनेका 
प्रायः पता ही नहीं होता और वे स्वयंको पदचारी पयादा ही समझे रहते 
हैं। मेरे कथागुरुक इस अन्तिम संकेतका अभिप्राय क्या आपके सामने 


पूर्णतया स्पष्ट नहीं हैं ? 
६ 


स्थूल और सूक्ष्म 

दक्षिण भारतके समुद्र-तटवर्ती तत्कालीन अम्बुनाड नामक प्रदेशमें किसी 
समय एक अति प्राचीन मानत्र जातिके वंशज रहते थे । इन लोगोंकी कोई 
नियमित राजकीय व्यवस्था नहीं थी। ये अलग-अलग दवलोंमे छोटे-छोटे 
ग्राम-समूहोंमें रहते थे और इनके दल-नायक ही न्यूनाधिक रूपमे इनके 
शासक थे । ये छोग खेती करते थे। धरतीके धान और समुद्रकी मछलियाँ 
ही इनका मुख्य आहार था। पड़ोसके पार्वत्य वनोंसे कुछ पशुओंका आखेट 
भी ये कर छेते थे। दलोंके बीच धरती और जल भागोंके लिए युद्ध भी 
प्रायः होते रहते थे । 

एक बार ऐसा हुआ कि इनके खेतोंमें पानी न बरसनेके कारण धान 
तनिक भी नही उपजा और समुद्रको मछलियाँ भी किसी दैवी प्रेरणावश 
तटसे इतनी दूर चली गयीं कि वहाँ-तक इनकी डोंगियाँ नहीं पहुँच 
सकती थीं । 

आहारके अभावसे जीवनका संकट इनके सामने आ खड़ा हुआ । 


ऐसे संकट-कालमें सम्पूर्ण जातिके समस्त दलोंके लोग एकत्र हुए और 
अपने अग्रचेता गुरुजनोंको सलछाहसे पड़ोसके समृद्ध द्रविड़ राज्यके राजाके 
पास उन्होंने संदेश: भेजा कि वे उनके राज्यमें सम्मिलित होकर उनकी 
प्रजा बननेके लिए तैयार हैं, यदि द्रविडधू-राज उस समय उनकी जीवन- 
रक्षाकी तथा भविष्यमें सुखपूर्वक जीवन-निर्वाहकी व्यवस्था कर सकें । 


द्रविड़-राजको दृष्टि बहुत दिनोंसे अम्बुनाडपर थी और वे इसे अपने 
राज्यमें सम्मिलित करना चाहते थे। किन्तु इस जातिकी अराजकता और 
दुर्दम्य स्वच्छन्दताको प्रवृत्तिके कारण अबतक उन्होंने इस दिशामें कोई पग 
नहीं उठाया था | 


स्थुल ओर सुक्ष्म ५१ 


अब अम्बुनाड-वासियोंकी ओरसे ही ऐसा प्रस्ताव आनेपर द्रविड़राजको 
बड़ी प्रसन्नता हुईं। अभ्यागत प्रतिनिधियोंको उन्होंने सत्कारपूर्वक ठहराया 
और निश्चय किया कि धानसे भरी गाड़ियोंके साथ अपने छोटे पृत्रको 
भेजकर उसे ही वहाँका शासक बत्ताकर अम्बुनाडको अपने राज्यमें सम्मि- 
लित कर हेंगे। 

किन्तु अगले ही दिन द्रविड़राजको समाचार मिला कि उनके ही एक 
उपराज्यके शासक, उनके जामातृने अपने राज्यसे धानसे लूदी गाड़ियाँ 
अम्बुनाडकी ओर प्रचालित कर दी थीं । 

द्रविड्राजके जामातृको किसी प्रकार अम्बुनाडके उस द्रविड़राजके लिए 
भेजे हुए प्रस्तावकी सूचना मिल गयी थी और उसने उस प्रदेशको अपने 
राज्यके अन्तर्गत अधिकृत करनेके लिए ही यह कार्यवाही की थी । 

द्रविड्ऱाज इस समाचारसे बड़ी द्विविधामे पड़ गये। यह पूर्णतया 
संभव था कि उस उपराज्यसे धान्‍्यकी सहायता और आदइवासन पहले 
पाकर अम्बुनाड-वासी उसीकी अधीनता स्वीकार कर लेंगे। इस प्रसंगर्मे 
अपने जामातृका विरोध न करना अपने राज्यकी न्यायोचित लाभ-क्षतिका 
विषय था । 

ध्विड़राजने मंत्रियोंसे परामर्श किया। मंत्रि-जनोंका बहुमत इस पक्षमें 
था कि सेनाका एक दल भेजकर मार्गमें ही उस धान्यको रुकवा दिया जाय, 
उपराजको उसकी इस विद्रोह-परक कार्यवाहीके लिए दंडित किया जाय 
ओर अपने राज्यसे धान्यकी गाड़ियाँ शीघ्र ही अम्बुनाडक्ते लिए भेजी जाँय । 

किन्तु एक नये तरुण मंत्रीके अनोखे सुझावपर यह सब कुछ नहीं किया 
गया । 

राजकुमारको अम्बुनाडसे आये प्रतिनिधियोंके साथ उस देशकी ओर 
द्रतचल रथोंपर सवारकर भेज दिया गया । 

राजकुमारका यह रथीदल स्वभावतया उस छकड़ सेनासे पहले अम्बु- 
नाडमें पहुँच गया । 


५२ मेरे कथागरुका कहना है 


मंत्रीके निर्देशानुसार राजकुमारने अम्बुनाड-निवासियोंको सूचना दी 
कि उनका प्रस्ताव द्रविड़राजने स्वीकार कर लिया है और प्राथमिक निर्वाहके 
लिए धानसे भरे छकड़े पीछे-पीछे आ रहे हैं । 

अम्बुनाड-वासियोंने इस प्राण-रक्षक संदेशका अत्यन्त उल्लसित भावसे 
स्वागत किया । धान्यसे पहले धान्यके संदेशने उनके समीप पहुँचकर उनके 
अद्धमृतक शरीरोंमें जीवन फूँक़ दिया । 

कुछ समय पश्चात्‌ धानसे भरी गाड़ियोंकी धु लू अम्बुनाडके पूर्व सीमान्त 
प्रदेशके क्षितिजपर दिखाई दे रही थी और इधर वहाँके निवासी द्रविड़ 
राजकुमा रको अपने नवनिर्मित राज्यासनपर प्रतिष्ठित कर रहे थे ! 

रे. + >< >८ 

और मेरे कथागुरुका कहना है कि सूक्ष्म ही नही भौतिक-जगत॒के भी 
संग्रहीत आंकड़ोंके अनुसार स्थरूरूप धान्यकी तुलनामें सृक्ष्महप धान्यकी 
आशा ही मानव मात्रके लिए अधिक महत्त्वपूर्ण एवम जीवनप्रद है और 
स्थुलपर सूक्ष्मकी व्यापक विजय सुष्टिका एक पूर्ण समर्थ नियम है । 


मुक्तिको ओर 

विधाताने इस पृथ्वी-छलोककी रचना जब पूरी कर लो तो स्व्गं-लोकके 

कुछ निवासियोंके मनमें यहाँ बसनेकी इच्छा हुई। यह पृथ्वी-डहोक अपनी 
विशिष्ट स्थुछताके कारण स्वभावतया दूसरे लोकोंसे कुछ अधिक सुन्दर भी 
बन गया था। स्वर्गके जो निवासी यहाँ आनेके लिए तैयार हुए उनकी 


आगे चलकर एक अलग जाति बन गई और वह मानव-जातिके नामसे 
पुकारी जाने लगी । 


पृथ्वीपर आनेके लिए उन्हे अपने नव-निर्मित शरोरों पर छाखों मनका 
स्थायी बोझ लेना पड़ा। बिना इस बोझके उनके दरीरोंका पृथ्वीपर 


ने का श् सा को 
टिकना कठिन था । स्वर्गके आकषणको कम करनेके लिए इतने बोझकी 
आवश्यकता अनिवाय॑ थी । 


इस बोझका नाम आगे चलकर दुःख रख दिया गया। यह एक 
पारभौतिक और बादमें भौतिक रूपमे भी स्वीकृत तथ्य हो गया कि इस 
“दुःख' के बिना कोई संसारमें नहीं रह सकता । 

कुछ युग बीतनेपर इस दुःखने मनुष्यके जीवनकों अत्यंत एकरस 
ओर नीरस बना दिया । इस दुःखके कारण मानव-जन भू-लोककी सुन्दर- 
ताओंको देखने-बरतनेमें असमर्थ होने लगे । 

मनुष्योंने विधातासे प्रार्थना की कि वह इस बोझको उनके सिरसे हटा 
ले या कुछ कम कर दे । 

किन्तु विधाता ऐसा नहीं कर सकता था। पृथ्बी-निवासियोंका एक 
रत्ती भी बोझ घटानेसे ब्रह्मांडके ग्रह-नक्षत्रोंका सन्तुलन बिगड़ कर प्रलय हो 
जानेका भय था । 


आजका भोतिक विज्ञान भी कहता है कि मनुष्यके शरीरपर 
वबातावरणका दबाव प्रति इच्च १५ पोडके हिसाबसे बराबर रहता हैं । 


प््ड मेरे कथागुरुका कहना है 


मनुष्योंकी व्याकुलता और अशान्ति बढ़ती गईं । वे अब स्वयं इस दुःख 
से बचनेका उपाय खोजने लगे । 

अन्तमें एक मनुष्यने इसका उपाय खोज ही लिया । उसने अपने एक 
साथोको इस बातके लिए तैयार कर लिया कि वह एक दिनके लिए अपना 
भी बोझ उसे दे दे । 

उस दिनकी यात्रा उस मनुष्यने दुगने बोझके साथ पूरी की, केकिन 
उसके साथीने पहली बार अपने भारसे मुक्त होकर पूर्ण निर्भारता और 
असाधारण सुखका अनुभव किया। दिनभरकी यात्रार्में उसका साथी बराबर 
उसका हाथ अपने हाथमें लिये रहा, अन्यथा उस भारमुकत व्यक्तिका 
पृथ्वीपर टिकना कठिन था । 

अगले दिनको यात्रामे दूसरे मित्रने पहलेका भी बोझ ढोया और उसे 
भार-मुक्तिका सुख चखनेका अवसर दिया। इस प्रकार “दुःख” की दुनियामें 
आनन्द नामके विशुद्ध स्वगिक सुखकी अनुभूति इन दोनों मित्रोंने मिल- 


कर कर ली । 
आगे चलकर इन दोनों मानव-बन्धुओंकी देख-रेखमें ऐसी व्यवस्था 


हुई कि दूसरोंका बोझ उठानेवाला एक वर्ग ही मानव-जातिमें बन गया । 

धीरे-धीरे यह भार-वाहक वर्ग अपने श्रमाभ्यास द्वारा इतना समर्थ हो 
गया कि इनमेमें एक-एक व्यक्षित सेकड़ों-हज़ारों व्यक्तियोंका भार अपने 
ऊपर उठाकर उन्हें भारहीनताके सुखकोी अनुभूतिका अवसर देने लगा | 
कहते हैं कि इस प्रक्रिया द्वारा उन समर्थ मनुष्योंम बिना उस भारके भी 
पृथ्वीपर स्वेच्छानुसार टिके रहनेकी एक नई शक्ति जाग उठी है,. और 
इस क्रमसे एक दित वह भी आ सकता है जब मानव-जातिके सभी व्यक्ति 
बिना किसी भार (दुःख) के इस पृथ्वीपर रहने योग्य हो जाय॑ंगे। 

कुछ खोज-समर्थ इतिहासकारोंका अनुमान हैं कि मानव-जातिके इन 
दो सर्वप्रथम मनुष्योंके नाम गौतम बुद्ध और मैत्रेय है । | 


खोजकी माया 


मेरी असाधारण, अदम्य साधनाओंसे विवश होकर ईव्वरकों अन्तमें 
अपना एक दूत मेरे पास भेजना ही पड़ा । 

ईश्वरका निमन्त्रण लिये वह मेरे घर आया और मुझे छोक-लोकान्तैरों 
की राह उसके निजी महलोंमे ले गया । 

जबखू्त, मरूकृत, लाहृत, हाहृत, हृतलहुत आदि राहके सभी लछोक- 
लोकान्तरोके नाम मेंने अपनी डायरीमे लिख लिये और उनके अनेक 
स्थलोंके फोटो भी खींच लिये । लोक-लोकान्तरोंके ये नाम मेरे लिए नये 
केवल इसलिए थे कि वह देवदूत अपने पिछले मानव-जन्मके दिनोंमें 
किसी ईरानी सूफ़ी सनन्‍्तका शिष्य था और लोक-लोकान्तरोंके नाम 
उसी देशकी भाषामें जानता था । 


उस दिन ईव्वरके महलोंसे उसका यथेष्ट स्नेह-सत्कार पाकर में अपने 
घर लोटा । 


अगले दिन में अकेले ही लोक-लोकान्तरोंकी राह उसके महलोंकी ओर 
चल पड़ा । लोकोंके नाम, राहकी दिशाओंके संकेतों सहित मेरी डायरीमें, 
और मोड़ोंके विविध स्थलोंके चित्र मेरे अलबममे मौजूद थे। 

लेकिन कह नहीं सकता, कहाँ-कैसी भूल हुई में ईश्वरके महलों तक 
नहीं पहुँच पाया । निराश हो, मुझे अपने घर लौटना पड़ा । 

पहले दिनके अनुसार ईश्वरके मह॒लों तककी यात्रो केवल आधे 
दिनकी थी । अब में प्रतिदिन सबेरे घरसे निकलता, दोपहर बीते तक 
ईद्वरके महलोंकी राह खोजता और निराश हो, तीसरे पहर अपने घरकी 
ओर लोट पड़ता । निराशा और थकान लिये मेरी रात नीदमें कट जाती । 

होते-होते इसी क्रममें मेरे जीवनकी अन्तिम साँस भी आ गई। उस 
रात मैंने अपना घर स्देवके लिए छोड़ दिया । 


५६ सेरे कथागरुका कहना है 


घरसे बाहर निकल कर में निरुहेश्य उसके द्वारपर आ खड़ा हुआ। 
ईव्वरके प्रति मेरा प्रेम अवश्य था, किन्तु उसके महलोकी ओर बढ़नेका 
कोई उत्साह मेरे मनमे शेष न रह गया था । 

अचानक अपने कन्धेपर एक स्पर्शका अनुभव पा कर मैने मुड़कर 
देखा, ईश्वर ही साक्षात्‌ मेरे सामने उपस्थित था । 

# मेरे उलाहनेका उत्तर देते हुए उसने कहा--- 

नहीं ! पहली भेंटके दिनसे बराबर नहीं, केवल उतने ही समयके 
लिए मुझे तुमसे अलग रहना पड़ता था जितने समय तुम मेरे मह॒लोंकी 
खोजमें लगे रहते थे ।' 

और तब ध्यान देनेपर मेने देखा कि सचमुच एक बार मिलनेके 
परचात्‌ राह और दूरीका अस्तित्व केवल एक भ्रम ही था। 


५ 


गिद्ध और मक्खो 


किसी बनमें गिद्धोंका एक बड़ा परिवार रहता था । 

हर तीसरे वर्ष ये अपने समृहमे-से किसी एककों अपना सरदार चुन 
लेते थे और अपने नेतृत्व काछमें वही उनकी भोज-यात्राओंका निर्देशक 
और अगुआ होता था। नये भोजनका पहला ग्रास लेनेका अधिकार उसीका 
होता था और उसीके आदेशानुसार गिद्धोंकोी अछग-अरूग टोलियोंमे बँटकर 
अपनी बारीपर भोज्य-शवका आहार करना और समयोपरान्त वहाँसे 
हटकर दूसरी टोलीको भोजनका अवसर देना पड़ता था । 


एक बार उस बनमें नये गिद्धराजके राज्याभिषेकका समारोह हो रहा 
था। सभी गिद्ध एक बड़े टीलेपर अपने नये राजाको घेरकर वत्ताकारमें 
बठे हुए थे। उनमेसे कुछ प्रमुखनन उसके प्रति बारी-बारी प्रशस्ति और 
बधाईके दब्द प्रस्तुत कर रहे थे । 

एक मक्‍्खी भी वहाँ उनके बीच उपस्थित थी। अवसर पाकर वह 
सरदारके समीप आ बेठी और गिद्ध-सभाको सम्बोधित कर कहने लगी-- 


जिसे आपलोगोंने अपना सरदार निर्वाचित किया है वह बहुत 
दिनोंसे मेरा परम मित्र हैं। मुझे प्रसन्नता है कि आपने अपने अत्यन्त 
बुद्धिमान्‌ और योग्यतम व्यक्तिको ही अपना नायक निर्वाचित किया है। 
इस निर्वाचनके लिए में अपने मित्रको बधाई और आपको हादिक धन्यवाद 
देती हँँ और आपको विश्वास दिलाना चाहती हूँ कि मेरे सित्रके नाते आप 
सभीको मेरी बड़ीसे-बड़ी सेवाएं स्व प्राप्त रहेगी ।' 

मक्खीने अपने संक्षिप्त भाषणमें बताया कि कुछ वर्ष पहले एक समय 
मनुष्योंके एक गाँवमें बासे भातके ढेरपर बैठी वह अपना भोजन कर रही 
थी । वहींपर यह गिद्ध आ पहुँचा। गिद्धनें उसे अपनी चोंचसे कोई हानि 

४ 


भ८ मेरे कथागरुका कहना है 


नहीं पहुँचाई और उसके लिए यथेष्ट भोजन छोड़कर आस-पासका शेष भाग 
उसने प्रेम-पूर्वक्क उसके साथ ही खाया। तभीसे वह इस गिद्धको अपना 
मित्र भानती आ रही है । 

सभी गिद्धोंने आइचर्य-चकित दृष्टिसि इस मकक्‍्खोको देखा और इसकी 
बात सुनी । स्वयं गिद्ध सरदारकों भी इस मक्खीके परिचय या मिन्रताका 
कोई ज्ञान नहीं था। मक्खीकी बात छोटे मुंह बहुत बड़ी वात थी; ऐसी 
बराबरीका दावा गिद्धोंके लिए अत्यन्त निरादरपर्ण और अपमान- 
जनक था । 

'एक गिद्धने प्रस्ताव किया कि उसे अनुमति दो जाय कि वह अपनी 
चोंचके हल्के प्रहारसे इस मक्खीको समाप्त कर इसे इसके अपमान-जनक 
कैथनका उचित दण्ड दे दे । 

' , कई गिद्धोंने उसके प्रस्तावका समर्थन किया। किन्तु नये गिद्ध सरदार 
ने कहा--- 

“इस मबखीने यदि अपमान किया हैँ तो सबसे सीधा मेरा ही किया 
हैं) मैं चाहता हूँ कि आप इसे अभी ऐसा दण्ड न दें, और इसकी कथित 
बेंड़ी सेवाओंके प्रदर्शनका कुछ अवसर देनेके बाद ही इस दिशामें कुछ 
निरच्य करें । 

+ श्ागली सुबह हो उन्हें भोजन-यात्राके लिए सो कोस दूर एक दूसरे 
वनन्‍खंडंकी -ओर प्रस्थान करना था। उनके अग्नचर दूत एक बड़े हाथीके 
दवका समाचार वहाँसे लाये थे। 

;. अगली दोपहरको हम लोग सौ कोस दूर एक दूसरे वनमें भोज करेंगे । 
आशा है तुम वहाँ हमें अपनी बड़ी सेवाएं दे सकोगी । उसी पहले गिद्धते 
अपने क्रोधकों भीतर-ही-भीतर दबाकर व्यंग्य किया । 

... “मभिस्सन्देह, तुम मेरे छोटे पंखोंको देखकर समझते हो कि मैं.कछू 
सुबहसे-दीपहर तक सौ कोस दूर भी: नहीं जा सकती ! छेकित पंखोंसे 


गिद्ध और मक्‍खी प्र 


बुद्धि बड़ी होती है और वह मेरे पास तुमसे कुछ अधिक है ।” मक्खोने 
उत्तर दिया । 

अगली सुबह गिद्धोंका वह परिवार उस वनकी ओर उड़ चला । एक 
पहाड़ी नदीके किनारे वह हाथी मरा पड़ा था। उसके पास ही इधर- 
उधरको चोड़ी चट्टानोंपर सभी गिद्ध बैठ गये । 

'भैरे मित्रो | गिद्धोंने. अचानक सुनकर हाथोकी ओर दृष्टि फेरी तो 
देखा, उसकी सूड़के ऊपर बैठी हुई वही मक्खी कह रही थी--'मेरे मित्रो, 
आपलोगोंके यहाँ व्यवस्थित होनेसे कुछ ही पहले मैं यहाँ पहुँची हैं । यह 
तीव्र गति मेने मैत्री-लहयोगकी साधना द्वारा ही पाई है। इस समयकी 
मेरी सबसे बड़ी सेवा यही है कि आप मेरा आदेश मानकर इस हाथीको 
न खाये और आस-पास किसी दूसरे भोजनकी खोज कर लें। यह हाथी 
किसी अत्यन्त तीव्र विषको खाकर मरा है और इसका मांस खानेसे आप 
सबके प्राण संकटमें पड़ जायेंगे। स्वस्थ और विषाक्त मांसकी जितनी 
परख मुझे है आपको नहीं हो सकतो; इसलिए आपको मेरा यह परामर्श 
मानना ही चाहिए ।' 

गिद्धोंकी मकक्‍्खीके इस उपवास-कारक परामर्शसे बड़ा क्षोभ हुआ। उसके 
प्रथम विरोधी गिद्धते ही कहा--- 

'इस मक्‍्खीके होसले बहुत बढ़ते जा रहे हैं। कल इसने हमारा 
इतना बड़ा अपमान किया और आज अपनी कुटिलतासे हमें भोजनसे भी 
वंचित करना चाहती है ।' की 

'मेरी कुटिकता या सरलताका परीक्षण कठिन नहीं है । तुम्हें विश्वास 
न हो तो सरदारकी अनुमतिसे तुम इस मांसका स्वाद लेकर स्वयं देख 
सकते हो । मक्‍्खीने उससे कहा । 

सरदार और दूसरे गिद्धोंकी ओरसे किसी विरोधका संकेत न पाकर 
उस, गिड्धने हाथीक्री सूंड़ुपर अपनी चोंच मारी और थोड़ी हो देरमें चक्कर 
खाकर धरतीपर गिर पड़ा * 


६० मेरे कथागरुका कहना है 


सचमुच उस हाथीको उसके मालिकके किसी शत्रुने तोन्नतम विष देकर 

ही मारा था--- 
>८ भर ओर 

गिद्धोंके मनमें उठे अनेक प्रइनोंका समाधान करते हुए पड़ोसके पेड़की 
डालपर बैठे एक अन्तर्यामी बुद्धिमान्‌ कौएकी वाणी सुनाई दो-- 

सहयोग और सेवा छोटेसे-छोटे जीवकी भी सादर, सहर्ष और 
कृतज्ञता-पूर्वक लेनेके लिए प्रस्तुत रहना चाहिए। ऐसा सहयोग प्रस्तुत 
करनेवाली नगण्य मकक्‍्खी भी, जो दिन भरमे सौ बीघेसे अधिक दूर नहीं 
उड़ सकती, किसी गिद्धकी पूंछउपर उसके अनजाने ही सवार होकर आधे 
दिनमे सौ कोस जा सकती है और वहाँ उसके दलरू-बल सहित प्राणोंकी 


रक्षा कर सकती है । 


निन्नानबे और सौ 


और यथासमय ब्रह्माजीने सुख और दुःखके सौ देववाओंका एक दल 


मनुष्योंकी पृथ्वीपर भेज दिया । उनके सबसे बड़े राज-नगरके महामन्दिरमें 
वह दल अवतरित हुआ । 


इन सुख ओर दुःखके देवताओंकी सौ-सो पहचानें उन्होंने पहलेसे ही 
मनुष्योंके शास्त्रों और धर्मग्रन्थोंमें लिखा रकखी थीं । 

मानव-शिशुके रूपमें जन्म लेकर आनेवाले इन देवताओंमें सुखदेवोंकी 
सौमे-से पहली, सबसे मोटी पहचान यह थी कि वे रंगके स्वर्णवर्णी होंगे, 
ओर सबसे अन्तिम तथा झोनो यह कि उनके दाहिने कानके पीछे एक छोटा, 
कठिनाईसे दीखनेवालः, उभरा हुआ नीछा तिछू होगा। इसी प्रकार 
दुःखदेवोंकी सबसे पहली, मोटी पहचान यह लिखी थी कि वे रंगके ताम्रवर्णी 
होंगे और सबसे झीनी यह कि उनके बायें कानके पीछे एक्र उतना ही 
छोटा उभरा हुआ काला तिल होगा । 

मनुष्य लोग सुखके देवताओंको ही अपनी धरतीपर रखना और 
दुःखदेवोको वापस विदा कर देना चाहते थे । शास्त्रोंमें इसके लिए विधान 
दिया हुआ था--पीले फूलोंकी माला जिन देवताओंकों पहना दी जायगी 
वे पृथ्वीपर टिक जायेंगे और जिन्हें काले फूलोंकी पहनाई जायेगी बे तुरन्त 
यहाँसे लौट जायेंगे । 

मनुष्योंने शास्त्रोक्त चिह्नोंके अनुसार उन्हें सुखद और दुःखदके वर्गोमिं 
अलग-अलग कर लिया । 

सुनहले और तेबहले दोनों वर्गके शिशुओंमें सुखदेवोंके और तबहले 
शिशुओंमें दुःखदेवोंके अधिकांश लक्षण पहली ही दृष्टिमे देखे जा सकते थे । 

, सुखद ओर दुःखद वर्गोंके शिशु-रूप देवदूतोंकों महामन्दिरके उत्तर 

और दक्षिण पारवोमें अलूग-अरूग पालनोंपर लिटा दिया गया था और 


३२ मेरे कथागरुका कहना है 


दूसरे वर्गके शिशुओंकों विदा करनेके लिए काले फूलोंकी मालाएँ पहनानेका 
आयोजन हो ही रहा था कि मन्दिरके एक तरुण पुरोहितने वहाँ प्रवेश 
किया ।.धह कार्य-वश कही वाहर ही अबतक रुक गया था । 

ग्राह्म वर्कके शिशुओंका निरीक्षण करनेके बाद उसने ध्यान-पूर्वक 
त्याज्य वर्कके शिशुओंका भी निरीक्षण किया, और तब उसी दूसरे वर्गके 
एक शिशुको गोदमें उठाते हुए उसने कहा--- 

“इस शिक्ुमें दुःखदेवके केवल निन्‍नानबे लक्षण है, पूरे सौ नहीं, 
इसलिए यह दुःखदेव कदापि नहीं हो सकता। आप लोग इस ऊनशत 
लक्षणी ( निन्‍नानबे लक्षणों वाले ) के साथ शतलक्षणी (सौ लक्षणों वाले) 
का-सा व्यवहार क्‍यों करने जा रहे हैं ?” 

महामन्दिरके बुद्धिमान्‌ पुरोहित-बर्गने अपने इस तरुण सदस्यको बात 
का बड़ा उपहास किया, फिर विरोध और उसके निरन्तर हठकी भर्त्सना 
भी की। किन्तु राजाके निर्णयसे, उस तरुण पुरोहितके प्राणोंके मूल्यपर, 
उस शिशुको रोक लिया गया । 

उन्‍्चास ताम्रवर्णी शिशुओंकों काले फूलोंकी मालाएँ पहना दी गई 
और उनका स्पर्श पाते ही वे अन्तर्धात हो गये। स्वर्णवर्णी शिशु पीछे 
फूलोंकी मालाओंमें मुसकराते वहाँ रह गये । 

ताम्रवर्णी उन्‍्चासों दुःखदूतोंके अन्तर्धान होते ही इस पचासवेंका वर्ण 
एकदम स्वणिमसे बदलकर जगमगा उठा और उस ताम्रवर्णी माया-चर्मके 
लुप्त होते ही खुखदूधके सम्पूर्ण सौवों लक्षण उसके शरीरपर झलकने लगे । 

कतिपय अग्रकाशित शास्त्रों-पुराणोंके टीकाकारोंके अनुसार संसारकी 
सबसे अधिक रहस्यपूर्ण एवं महत्त्वपूर्ण कथा यही है । मेरे कथागुरुका कहना 
है'कि .संसारकी प्रगतिके लिए उसमें उन्‍्चास दुःखोंके समक्ष इक्यावन 
सुखोंका आविर्भाव एक अत्यन्त सार्थक तथ्य है । सुखोंकी सुरक्षाके लिए 
उनके साथ-साथ दुःखोंका भी अवतरण, सर्वोच्च सुखका दुःखोंके झीने 


श्ति 


निश्नानबे श्रौर सो दर 


परिधानमें आगमन और सबसे छोटे पुरोहित-द्वारा उसकी खोज--में 
कुछ अत्यन्त महत्त्वपूर्ण ग्रन्थियाँ है और इन्हें सुलठझाना कठिन नहीं है । 
इसके आगे लाल रोशनाईसे लिखी मेरे कथागुरुकी टिप्पणी है कि निन्नानबे 
और सौका अन्तर यद्यपि मानव-जातिकी सर्वश्रेष्ठ विद्या--गणित विद्याने 
शिक्षित मानव-समाजके सामने प्रकट कर दिया है, किन्तु व्यावहारिक 
रूपमें वे अभी सो और निन्‍नानबेका तो क्या सौ और इक्यावनका भी 
अन्तर बरतना नहीं जानते। जिस दिन वे इसे पूर्णतया बरतना सीख जेंगे 
उस दिन उनके सीखनेके लिए पृथ्वीपर कुछ भी शेष न रह जायगा । 


तो क्या सचमुच तिन्‍नानबे और सौका अन्तर बरतना हम-आप अभी 
नहीं जानते ? 


तुरत उपचार 


किसी समय एक देशमें वर्षाकी कमी और व्यापारिक 6्वासके 


कारणोंसे बड़ी दरिद्रता आ गई और देश-वासियोंके भूखों मरनेकी नौबत 
आ पहुँची । 


देणके राजाने राज्यभरमें घोषणा कर दी कि जो व्यक्ति इस परि- 
स्थितिसे मुक्ति दिलानेके लिए सबसे अच्छी योजना प्रस्तुत करेगा उसे 
ही राज्यका प्रधान मंत्री बनाकर उसकी योजनाकोी कार्यान्वित करनेका 
पूरा अवसर दिया जायगा । 

अनेक विद्वानों और अर्थ-कृषि-विशारदोंने अपनी-अपनी योजनाएँ 
प्रस्तुत की । योजनाएँ स्वभावतया लूम्बी-चौड़ी और कम या अधिक देर- 
साध्य थीं और उनके कार्यान्वित करनेमें बहुत घैर्यकी आवश्यकता थी। 
किन्तु उनमें एक योजना ऐसी भी थी जिसमें पहले दिनसे ही प्रस्तुत 
विकट समस्याके हलका आश्वासन था; और विशेषता यह थी कि उस 
योजनामें आश्वासनके अतिरिक्त और कोई बात ही नहीं थी । 

राजाने इसी योजनाकों स्वीकार कर लिया और उसके प्रस्तुत-कर्ता 
को प्रधानमन्त्री बनाकर उसके अधिकार सौंप दिये । 

इस नये मन्त्रीनें राजकीय अन्तके सुरक्षित गोदामोंमें-ले निकलवाकर 
अन्नके बोरे रातोरात राज्यके प्रत्येक नगर और ग्राममें पहुंचवा दिये और 
आदेश दिया कि प्रतिदिन प्रत्येक नगर और ग्राममें केवल प्रातश्से 
मध्याज्ञ काछतक ही खेतों और कारखानोंमें काम होगा, दोप हरमें राजकीय 
भोजनशालूासे सबको यथेष्ट भोजन मिलेगा और सायंसे शयन-कालतकके 
लिए विशेष मेलों और विविध प्रकारके सामूहिक आमोद-प्रमोदोंका आयो- 
जन रहेंगा । इस व्यवस्थाके अन्तर्गत प्रत्येक व्यक्तिके लिए उसकी रुचि 
ओर शक्तिके अनुकूल नियमित श्रम-दान अनिवार्य था । | 


तुरत उपचार १४ 


इस प्रकार सारे राज्यमें मेलों और नगर-भोजोंका दौर चल पड़ा । 
जनता अपने प्रस्तुत अभावके संकटको भूल गई और उसे विश्वास होने 
लगा कि किसो देवी समृद्धिने आकर उनकी दरिद्वताको दूर कर दिया है । 

किन्तु सात ही दिनके भोतर राजकीय अन्न-भण्डार तीन चौथाईसे 
अधिक खाली हो गया । राजाको इसकी सूचना मिली । उसने तुरन्त 
इस मन्‍्त्रीको अपदस्थ करके कारावासमें डाल दिया और अगले दिन 
फाँसीके तख्तेपर लटका दिया। इतनी बड़ी राष्ट्र-घाती मूर्खता या 
उच्छुछुलताका इससे कम और क्या दण्ड दिया जा सकता था ! यह 
दण्ड जनताकी दुृष्टिमें नहीं आने दिया गया । 

किन्तु राजकीय भोजन-शालाएं अब बन्द नहीं की जा सकती थीं । 
उन्हे बन्द करनेका अर्थ था, देशमे भयडू:र अराजकता और लटमार । 
राजाने देशके धनिकों और अन्‍्त-व्यवसायियोंके पास रातोरात 
अपने गुप्तचर भेजकर उन्हे इस भयंकर परिस्थितिकी चेतावनो दी और 
कहा कि यदि वे अपना सम्पूर्ण अन्न तुरन्त ही राजकीय गोदामोंमें न 
भेज देंगे तो दो-तीन दिनके भीतर हो जनता उनके अन्न-भंडारोंके साथ- 
साथ उनकी सम्पूर्ण सम्पत्ति और प्राणोंतककों लूढ लेगी। 

परिस्थितिकी उम्रता स्पष्ट थी। अधिकांश अन्न-संग्राहकोंने अपने 
संग्रहका अधिकांश भाग राज-भंडारमें दे दिया। राजकीय भोजन-शालाएँ 
यथावत्‌ चलती रहीं और उनके साथ-साथ मेलों और उत्सवोंके दोर भी । 
राज-भंडारमें इस नये आयात अन्नसे देशभरका तीन महोनेक्रा काम और 
चल गया । जब राज-भंडारमें दस दिनके लिए अन्न शेष रह गया तब नई 
फसल कद कर आनेमें केवल बीस दिनकी देर रह गई थी । 

यथोचित विज्ञप्तियों द्वारा राजाने यह स्थिति समस्त जनताके सम्मुख 
प्रकट कर दी । अबकी बार फसल बहुत अच्छी हुई थी । लोगोंने परिश्रम, 
उत्साह ओर निद्चिन्ततासे काम किया था, भूखका आतंक उनके हृदयोंसे 
निकल गया था । बीस दिन तक आधा भोजन लेकर ही काम चलानेकी 


६६ मरे कथागुरुका कहना है 


राज-व्यवस्थाको जनताने सहर्ष स्त्रीकार किया । कुछ अन्त-धरनिकोंते अपना 
छिपाया हुआ अन्न भी राज-भंडारमें भेज दिया। भोजनको कमी और भी 
घट गईं । 


नये अन्न दिवसका उत्सव राज्यमें विशेष समारोहसे मनाया गया । 
उसी दिन राज-दरबारमें मृत्युदण्ड प्राप्त प्रधान मन्त्रीके एक पुराने भृत्यने 
एक परचा राजाके सम्मुख प्रस्तुत किया। उसमे प्रधान मन्त्रीने--जो 
कृषि और अर्थके साथ-साथ मनोविज्ञानका भी एक प्रकाण्ड किन्तु अवि- 
ज्ञापित अन्वेषक था--अन्न-व्यवस्था-सम्बन्धी गणना इस प्रकार अड्धित 
को थी--- 


१२ कोटि जनताके लिए आगामी | राज भंडारमें संग्रहीत--- 


अन्न दिवस तकके लिए आवश्यक--- $ सहख्र तुला 
१२० सहस्र तुला | अन्न-धनिकोंके भंडा रमें छिपा -- 
आतंक जनित अतिरिक्त क्षुधाके लिए €० सहस्र तुला 


वश्यक. --३० सहस्न तुला | अतक जनित अतिरिक्त क्षुधाके 
अभावसे बचत--३० सहस्र तुला 
उल्लास-स्फूतिके द्वारा आहारमें 
बचत-- १५ सहस्न तुला 
त्याग और निवेदित उपवास द्वारा 
मु व्यवस्थित--- ६ सहस्र तुला 


१५० स० तु० १५० स॒० तु० 


मेरे कथागृहकी टिप्पणी है कि उस्र प्रधात मंत्रीको राजन्याय-द्वारा 
जो पुरस्कार मिला उसपर उन्‍हें ओर उस दिवंगत मंत्रीको तनिक भी 


आपत्ति नहीं है क्योंकि वह आजकी आशिक बुद्धिमत्ता और न्याय-नीतिके 
हर 

बहुत कुछ अनुकूल ही था। फिर भी उनका मत है कि आजको अभाव- 
पूर्ण स्थितिका वही उपचार कारगर हो सकता है जो देर-साध्य न होकर 
तात्कालिकि हो, और वैसा उपचार कोई ऐसा ही अर्थ-कृषि-विशारद 
प्रस्तुत कर सकता है जो उन विद्याओंसे ऊपर सच्छे मानव-मनोविज्ञानका 
ज्ञाता हो और उस प्रधान मन्त्रीका पुरस्कार भी एक बार अपने सिर॒पर 
लेनेके लिए तैयार हो । 


भोला गाँव 

किसी नदीके किनारे एक गाँव बसा हुआ था, भोला गाँव । जैसा उस 
गाँवका नाम था, उसके निवासी भो एकदम भोछे-भाले थे । 

एकबार किसी दूरके नगरका एक चतुर बढ़ई उस गाँवमें आया । 

नदी-किनारे जो लोग उसे दिखाई पड़े उन्हें इकट्ठा कर उसने कहा--- 
तुमलोग बड़े भाग्यानू हो कि इतनो सुन्दर नदीके किनारे रहते हो । 
क्या इस नदीके पार भी तुमलोग कभी जाते हो ?' 

लोगोंने उसे बताया कि उस नदीके पार वे कभी नहीं जाते । नदीके 
पार जानेका उनके पास कोई उपाय भी नहीं है। 

इसपर उस बढ़ईने उन्हें उपदेश देना प्रारम्भ किया--बड़े दुःख और 
शर्मकी बात हैं कि जिस नदीके एक पारका पानी तुमलोग पीते हो उसके 
दूसरे पार तुम कभी गये भी नहीं !” 

बढई उपदेशक बन बैठा ओर धीरे-धीरे गाँवके सभी छोग उसकी सभामें 
जुड़ गये । 

उनके घर ओर खेत सभी नदीके इस पार थे और उस पार जानेका 
उनके मनमें पहले कभी कोई विचार नहीं आया था। उस उपदेशसे प्रभा- 
वित होकर उन्होंने उपदेशकसे प्रार्थना की कि वह नदीपार जानेका कोई 
उपाय उन्हें बत्यये 

गाविभरकी फ़सलूके आधे अनाजकी क़ोमतयर उसने गाँववालोंको उस 
पार ले जानेका सौदड्िश्य कर लिया । 

उपदेशकके नगरकी झोलमें नावें चलती थीं और वह स्वयं जातिका 
बढ़ई था ही। उसने मन-ही-मन निश्चय किया कि अपने कुटुम्बियोंको 
नगरसे बुलूवाकर नावें बनानेका कारखाना इस गाँवमें खोल देगा। गाँव- 
वालोंके अनाजसे उसके कुटुम्बका अच्छी तरह पालन-पोषण होगा । नई 

बनी नावोंपर वह गाँववालोंको उस पार लेजाकर छोड़ देगा और फिर 
अपने कुटुम्ब-सहित इस उपजाऊ खेतोंबाले गाँवमें चेनसे निवास करेगा । 

गाँववालोंको अपने उपदेशसे सहमत कर, वह अपनी सभा विसर्जित 
करके अपने नगरको चला गया । उसी समय एक साधु उधरसे आ निकला । 

उपदेशक और गाँववालोंकी सारी बात समझकर उसने उनसे कहा--- 
'उपदेशकजीने एक बहुत बड़ा काम तुम्हारे सामने रखकर उसे पूरा 
करनेका उपाय भी जुटा दिया है। लेकिन वह काम अभी तुमने आधा ही 
समझा है । नदीके पार जानेकी ही नहीं वहाँसे लौटनेकी कठिनाई भी तुम्हारे 
सामने है ।' 

लौटनेकी कृठिनाई ! उन्होंने सोचा सचमुच लौटनेकी बात तो उनके 
लिए और भी अधिक चिन्तनीय होगी। उस पारसे लोटना भी उनके 
लिए अत्यन्त आवश्यक था, क्योंकि उनके घर और खेत सभी इसी पार थे । 

अब पार जानेसे अधिक लोटनेकी चिन्ता उन्हे लग. गई। लौटनेके 
लिए फ़्तलका शेष आधा अनाज भी उन्हें उपदेशकको देना पड़ेगा--वे 
सलाह करने लगे। 

में तुम्हें लोहनेका एक ऐसा उपाय बता सकता हूँ कि उसके लिए 
फसलका आधा अनाज तुम्हें न देना पड़े और पहलेका दिया आधा अनाज 
भी लछोट आये । साधुने कहा । 

गाँववाले इस साधुके पैरोंपर गिर पड़े। 'ऐसा उपाय बताकर आप हमें 
ज़िन्दगीभरके लिए अपना चेला बना लें। उन्होंने कहा । 

साधुने उपाय बता दिया, तुमलछोग नदीके उस पार जाओ ही मत !! 

वह सारा गाँव उस दिनसे उस साधुका शिष्य बन गया। लेकिन मेरे 
कथागुरुका कहना हैँ कि किसी गहरे अर्थरमें केवल उस गाँवकों छोड़कर, 
दुनियां नदियों, झीलों और समुद्रोंके किनारे जितने भी दूसरे गाँव और 
नगर बसे हुए हैं, वे सभी उस चतुर उपदेशकको सीखपर जमे हुए हैं और 
गाँवन्गाँव नगर-तगरमें उसके 58500 नावें चल रहो हैं । 


घर और घेरा 


एक राजाने सुन्दर उपवनों और जलाशयोंसे सजा एक विस्तृत प्रदेश 
अपने किसी सुख अवसरपर ब्राह्मणोंको दान दिया । 

उस परम रमणीक भूभागपर सो ब्राह्मणोंने अपनी-अपनी सुविधा 
और इच्छाके अनुकूल घर बनवा लिये। राजाकी दी हुई दक्षिणा गृह- 
निर्माणके लिए यथेष्ट थी । उस भूखण्डपर अपनी इच्छानुसार जहाँ और 
जितनी चाहे भूमि प्रत्येक ब्राह्मण ले सकता था । 

सब घरोंके बन जानेपर एक दिन उस नये उपनिवेशमें गृह-प्रवेशके 
लिए रक्‍्खा गया । राजा भी उसके आयोजनमे सम्मिलित हुआ । 

उस उपनिवेशमें ब्राह्मणोंका स्वागत करते हुए राजाने कहा--- 

आप लछोगोंने अपने-अपने घरोंके चारों ओर चहार दीवारी बनाकर 
जो धरतो घेरी है वह बहुत कम है। में चाहता हूँ कि आप उसे यथा- 
शक्ति और बढ़ायें । जिस ब्राह्मणकी अपनाई हुई धरती सबसे अधिक होगी 
वही मेरे पितृगुरुक आदेशानुसार मेरा कुल-पुरोहित होगा ।' 

अगले मास राजा उस ब्रह्मपुरीमें फिर गया और देखा कि कुछ 
ब्राह्मणोंनें, जिनकी घेरी हुई भूमि पहले भी अधिक थी, अपनी चहार- 
दीवारियोंको और-भी विस्तृत करनेका काम छगा रक्‍्खा था । 

राजाके सत्कारमें ब्राह्मणोंकी सभा जुड़ी । उस सभामें एक ब्राह्मणने 
खड़े होकर घोषित किया कि उसकी धरती सबसे अधिक है और इसीलिए 
वही उस दिनसे राजकुलका पुरोहित है। 
उस ब्राह्मणके दावेपर सभी ब्राह्मणोंको बड़ा आश्चर्य हुआ । आथिक 
सामर्थ्यमें वृह सबसे कम था और उसका घर तथा घेरा भी बहत 
छोटा था । 


घर और घेरा ७१ 


फिर भी उसके दावेका निरीक्षण होना ही था। राजाके साथ सभी 
ब्राह्मण उसके स्थानपर गये । उन्होंने चकित दृष्टिसे देखा कि पिछली साँझ 
तक उसके घरके चारों ओर जो छोटी-सी चहार दीवारी थी वह भी अब 
ढही पड़ी थी | संभवत: रातों-रात ही उसे उसके मालिकने गिरा दिया था। 
राजाने तुरन्त ही झुककर उस ब्राह्मणके पैर छ लिये । 
>< >< भ८ 
उसकी धरती ही सबसे अधिक और निस्सन्देह इतनी अधिक थी कि 


किसीके भी बड़े से बड़े घेरेमें नहीं आ सकती थी और इसी नाते वह परम 
समृद्ध ब्राह्मण ही उस क्षणसे राजकुरूका पुरोहित भी था। 


गआस्तिक और नास्तिक 


एक जाड़ेकी रात दो खटमलोंने किसी गृहस्थकी खाटमे जन्म लिया । 
दोनोंमे एक भक्त और ज्ञानी था दूसरा अज्ञानी । 

ज्ञानी खटमलने अपने अनजान भाईकों बताया कि संसारका सारा 
काम जिस देवताके प्रतापसे चलता है उसके दर्शन सबेरा होनेपर होंगे । 
उसकी पूजा प्रत्येक प्राणीको करनों चाहिए । अज्ञानी खठमलूपर इस 
उपदेशका कोई प्रभाव न पड़ा । वह अपने पालक गुहस्थके रक्‍्तका आहार 
करता रहा। 

सबेरा हुआ । गृहस्थने खाटकों धूपमें डाल दिया। दोनों खटमलोंको 
सूरजकी धूप बड़ी सुखद छगी | ज्ञानी खटठमलने अज्ञानीसे कहा--दिख, 
मैंने कहा था न कि सूर्यदेव प्रकट होकर गर्मी और प्रकाशका दान करेंगे। 
दर्शन कर उन्हें प्रमाण कर !' 

अज्ञानी खटमलने उत्तर दिया--मुझे तो सामने कोई सूर्यदेव नहीं 
दिखाई देते; हाँ, धूपकी मीठी गरमी बड़ी प्यारी रूग रही है। में तो इसी- 
का मजा लेनेमें सन्तुष्ट हूँ ।' 

'मर्खे ! कृतघ्त ! नास्तिक !” ज्ञानी खटमछने उसकी भत्सना करते 
हुए कहा-- जिसकी दी हुई गरमीका तू सुख ले रहा है, उसीके अस्तित्व 
पर अविश्वास ! नरकमें भी तुझे स्थान न मिलेगा ! 

नरकमें न सही, इस खाठकी मनचाही धृप-छाँहमें तो मेरे लिए 
स्थान है ही । तुम्हारे और मेरे विश्वास और अविश्वाससे सूर्यके अस्तित्व 
और उससे या कहींसे भी आने वाली गर॒मीपर कोई रुकावट नहीं पड़ती । 
अज्ञानी खटमलने कहा और खाटकी खुली पाटीसे बानोंकी छायामें खिसक 
कर आराम करने लगा 


ग्रास्तिक और नास्तिक ७३ 


ज्ञानी खटमलने अज्ञानीके इस पलायनको घृणाकी दृष्टिसे देखा । सूर्य- 
की ओरसे मुख फेर कर वह देवताका अपमान नहीं करना चाहता था । 
इतना ही क्यों, सूर्यका ज्ञानी उपासक वह प्रत्यक्ष देवताकी ओर अग्रसर 
होना ही अपना धर्म समझता था। खाटकों पाटीसे उतर कर वह धरती- 
पर चला---सूर्यफकी ओर---खुले आँगनकी राह--ह्वारकी देहरीके पार--- 
घरके बाहर वाले मंदानमें । उस मंदानका इस ज्ञानी खटमलके लिए कोई 
आदि-अन्त न था। तेज़ धूपसे उसकी धूल तप उठी थी। ज्ञानी खटमल 
का शरीर उसके सम्पूर्ण ज्ञान-ध्यान-सहित उसीमें भस्म ही गया ! 


कत्तोंके लिए 


एक राजाने अपने राज्यके गुणी एवं प्रतिष्ठित जनोंके एक बड़े 
सम्मेलनका आयोजन किया । इस सम्मेलनसे उसका प्रमुख अभिप्राय यही 
था कि वह देशकी विशिष्ट जनताके तिकटतर सम्पर्कके आकर उसका 
अधिकाधिक सहयोग और सम्मान प्राप्त करे । 

देशके सभी विद्वान्‌ू, कलाविद्‌ और श्रेष्ठजनोंके पास उसने निमन्त्रण 
भेजा और उनसे अनुरोध किया कि वे उस सभामें उपस्थित होकर राज- 
करोंसे यथायोग्य सम्मान ग्रहण करें । 

सम्मेलनके निश्चित अवसरपर केवल एकको छोड़ सभो निमन्त्रित 
जन उपस्थित हो गये । जो एक व्यक्ति उपस्थित नहीं हुआ वह राजनगर 
के समीप एक अन्य प्रदेशका निवासो था और उस बनमे एक छोटा आश्रम 
बताकर रहता था। अपने विशिष्ट विचारोंकी दार्शनिकताके लिए वह 
प्रसिद्ध था और उसकी विचारधाराका कुछ लछोगोंपर प्रभाव भी था । 

इस व्यक्तिकी अनुपस्थितिसे राजाने अपना कुछ अपमान समझा और 
उसे चिन्ता हुई । अपने दरबारियोसे उसने परामर्श किया। अन्तमे एक 
दरबारीने राजाको आश्वासन देते हुए कहा-- 

“महाराज, उस आदमीको में अच्छी तरह जानता हूँ। उसे बुलाना 
कोई बड़ो बात नहीं । आज रातों-रात उस्रे दरबारमे बुलाया जा सकता 
है। वह स्वयं पयादे पाँव दोड़ा हुआ यहाँ चला आयेगा ।' 

इस दरबारीके परामशंके अनुसार राजाकी ओरसे एक पत्र उस 
दार्शनिकके नाम लिखा गया । पत्रका अभिप्राय यही था कि वह तुरन्त ही 
राजा-द्वारा आयोजित सम्मेलनमें उपस्थित हो; उसे यथेष्ट अन्न, वस्त्र और 


द्रव्यकी दक्षिणा प्राप्त होगी । इस पत्रकों छेकर एक राजदूत उस व्यक्तिकी 
ओर रवाना हो गया । 


कुत्तोंके लिए ७५ 


अगली सुबह दूतके पीछे-पीछे वह दार्शनिक राज-दरबारमें उपस्थित 
हो गया । 

राजाका सम्मेलन उसी दिनसे बड़े धूम-धामसे प्रारम्भ हुआ । गुणी 
ओर विद्वानू-जनोंकों राजाने विविध प्रकारके सम्मानों और अलंकारोंसे 
समृद्ध किया और उन्होंने भी अपने गुण और कलाका कोई कौशलह राजाके 
प्रशस्ति-गानमे उठा नहीं रक्खा । सम्मेलन बहुत सफल रहा | कहनेकी 
आवश्यकता नहीं कि उस देरसे आये हुए दार्शनिकका भी राजाने यशथेष्ट, 
बल्कि यथेष्टसे भी कुछ अधिक ही सत्कार किया । 

अगले वर्ष राजाने फिर वैसा ही सम्मेलन बुलाया । गुणी एवं प्रति- 
ष्ठित जनोंको वैसे ही निमंत्रण-पत्र भेजे गये। उस दार्शनिककी बात 
राजाको याद थी इसलिए उसने नियमित निमन्त्रण पत्रकी भाषामें अन्न, 
वस्त्र और द्रव्यकी दक्षिणा वाली बात उसको भेजे जानेवाले पत्रमें बढ़वा 
दी । वनसे राजनगर तक आनेके लिए कोई सार्वजनिक यातायातका साधन 
सुलभ नहीं था, इसलिए इस वनवासी दार्शनिकके लिए अबकी बार एक 
रथ भी राजाने दूतके साथ भिजवा दिया । 

सम्मेलन प्रारम्भ होनेके एक दिन पूर्व ही देशका समस्त गुणी एवं 
प्रतिष्ठित वर्ग राजनगरमें जुड़ गया । इस दार्शनिकका रथ भी ठीक समय 
पर राजदरबारकी ड्योढ़ीपर पहुँच गया। राजाके संकेतपर कुछ राज- 
मन्त्रिजन उसका स्वागत करनेके लिए आगे बढ़े । किन्तु रथका पर्दा उठाने 
पर उसमें उस दार्शनिकके बदले केवल तीन अल्पबयसुक़ कुत्ते निकले। 
उनमेसे एकके गलेमें एक पत्र बंधा हुआ था। उसमें लिखा था--- 

श्रद्धेय राजन, गत वर्ष मेरे आश्रममे जन्मे हुए ये तीन कु क्कुर-शावक 
आपके पिछले वर्षके निमन्त्रणके समय बहुत छोटे थे और आपके राजनगर 
तककी यात्रा नहीं कर सकते थे । अन्न, वस्त्र और द्रव्यकी आवश्यकता 
मुझे इन्हींके भोजन-छादनके लिए थी और अब भी है । अब ये इतने बड़े 
हो गये हैं कि आपके नगर तक जा सकते हैं और आपने कृपा-पूर्वक वाहनके 


७६ मेरे कथागुरुका कहना है 


लिए अपना रथ भी भेज दिया है । अस्तु, अबकी बार में स्वयं न आकर 
इन्हे ही सेवामें भेज रहा हूँ । अपनी प्रजा मानकर इनके भरण-पोषणका 
जो भी प्रबन्ध आप करेंगे उसके लिए मैं आपका क्ृतज्ञ हँगा। सम्मानकी 
आवश्यकता मुझे नही है और न इन्हे ही हैं। अतएवं मेरी उपस्थितिको 
अनावश्यक मानकर, आशा है, आप मेरे अनागमनको क्षमा करेंगे ।' 
>< >्र ८ 

इस कथापर मेरे कथागुरुकी टिप्पणी है कि वह राजदरबारी जिसने 
राजाकों इस दा्शनिकके बुलानेकी युक्ति बताई थी, सचमुच इसे अच्छी 
तरह जानता था, वह पहले उस दार्शनिकका गुरु रह चुका था और अब 
उसका एक समर्थ भिन्र और अनुयायी था । 


&छ 


नया व्यवसाय 


किसी नगरके एक मध्यकोटिके व्यवसायीकों एक नया व्यवसाय सुझा। 
अपना प्रचलित, प्रतिष्ठित व्यवसाय बन्द करके उसने अपने धनिक मित्रों, 
परिचितों और अपरिचितोंकी इस आशयके पत्र लिखने प्रारम्भ किये कि 
वह बहुत कठिन आश्िक संकटमें हैं और सौ मुद्राओंकी सहायता पाकर 
वह उस संकटसे मुक्त और अपने सहायकका चिर अनुग॒ृहीत हो सकता है । 
इस प्रकारके कुल एक सहख्न पत्र उसने लोगोंको लिखें। इस नये व्यव- 
सायसे उसकी मान-प्रतिष्ठा लोगोंमे बहुत घट गई। जिन एक सहस् 
व्यक्तियोंसे उसने पैसा माँगा उनमेसे कुल तीसने उसकी प्रार्थना स्वीकार 
को--दसने मुहमाँगा धन उसे दे दिया और बीसने आधा-तिहाई देकर 
ही अपना पिण्ड छुड़ाया । फछत: घरकी भी पूँजी खाकर वह धीरे-धीरे 
एक निर्धन भिखारीके ही स्तरपर पहुँच गया और अन्‍्तमें एक भिखारीकी 
ही मौत मर गया । 

मरकर जब वह स्वर्गमें पहुँचा तो स्वर्गके न्‍्यायालयके सामने आनेके 
पहले ही उसने अर्जी लगा दो कि उसका न्याय बीस वर्षके लिए स्थगित 
कर दिया जाय। स्वर्गके नियमोंके अनुसार उसकी यह प्रार्थना स्वीकार 
कर ली गई ओर उसे स्वर्ग और पृथ्वीके बीच भुवर््लोक्रिमें ,रहनेका स्थान 
दे दिया गया । 

बीस वर्ष बाद जब वह स्वर्गके न्‍्यायालयमें उपस्थित हुआ तबतक वे 
सभी एक सहस्न मनुष्य, जिनसे उसने धनकी याचनाएँ को थीं, पथ्वीका 
जीवन समाप्त करके स्वर्गमें पहुँच गये थे । 

स्वर्ग-लिपिकोंकी बहियोंके अनुसार वह व्यक्ति ९७० व्यक्तियोंका 
सौ-सौ मुद्राओंका और २० व्यक्तियोंका सौ-सौसे कुछ कम, कुछ मिलाकर 

९८,२०० मुद्राओंका ऋणी था। पहले ९७० व्यक्ति वे थे जिन्होंने उसकी 
याचनापर उसे कुछ भी नहीं दिया था और बीस वे थे जिन्होंने आंशिक 
रूपमे उसकी प्रार्थना स्वीकार की थी । 

भूलोकमे जब कोई याचक किसी याच्यसे कोई ऐसी वस्तु माँगता 
है, जो याच्यके पास देने योग्य मात्रामें विद्यमान होती है तो तुरन्त ही 
वह याचक याव्यका उस वस्तुका ऋणी हो जाता है | यदि याच्य वह वस्तु 
उसे दे देता है तो सहज लोक-दुष्टिम वह याचककों अपना ऋणी बनाता 
ही है और उसका लेन-देन वहीं उनके पारस्परिक दान ओर क्ृतज्ञताके 
विनियोग-द्रारा बराबर हो जाता है, किन्तु यदि नहीं देता तो याच्यकी 
स्वगिक सम्पत्तिमेसे तुरन्त ही उस वस्तुके बराबर सम्पत्तिका क्षय हो जाता 
है, और इस प्रकार भी वह याचक उस याच्यका ऋणी हो जाता है-प्रधान 
लिपिकने याचकके सम्बन्धमे स्वर्गके नियमका स्पष्टीकरण करते हुए 
आगे कहा-- इस व्यक्तिके कारण इन ९९० व्यक्तियोंके स्वर्ग बैंकमेसे 
९८, २०० मुद्राओंकी क्षति हुई हैं, इसलिए यह इतनी सम्पत्तिका 
देनदार है ।' 


में इन ९९० व्यक्तियोंका ऋणी नहीं हूँ । स्वर्गके करेंट बेकसे 
ऊपरके रिजर्व बैंकसे दो लाख मुद्राएँ मैं उन्हे दे चुका हँ और इस प्रकार में 
उनका ९८, २०० मुद्राओंका ऋणी नहीं हूँ बल्कि १,१०,८०० मुद्राओंका 
दान ही मेंने उन्हें किया है ।' 

उस व्यकितिके इस दावेकी तुरन्त जाँच हुई। सचमुच इन एक हजार 
व्यक्तियोंके नये खाते स्वर्गके ऊँचे रिजर्व बैंकमें खुल गये थे और उनमें 
दो-दो सौ मुद्राएँ प्रत्येकके नाम जमा थीं। न्यायाऊयमे निमंत्रित उन 
एक सहख्र व्यक्तियोंने आइश्चर्यके साथ देखा कि जिन काग्रज़के टुकड़ोंपर 
उसने उन्हें सौ-सौ मुद्राओंकी याचनाके लिए पत्र लिखे थे वे वास्तवमें 
पीठकी ओर इस बड़े बैंकके छपे हुए चेक-पत्र ही थे और उनपर दो-दो सौ 
मुद्राएँ उनके पास याचकके हस्ताक्षरोक्ते साथ लिखी हुईं थों। स्वगिक 


नया व्यवसाय ७६९ 


सम्पत्तिके नाते वह स्वयं एक समृद्ध व्यक्ति था । किन्हीं सूक्ष्म देही देवदूतों 
द्वारा वे बेक-चेक उन व्यक्तियोंकी रहीकी टोकरियोंसे निकाल कर इस 
बैंकमें जमा कर दिये गये थे । 


न्यायाधीदशने सब बातोंपर विचार कर निर्णय दिया--- 


“इस व्यक्तिने अपने असाधारण, गुप्त व्यवसाय-कौशल-द्वारा एक 
सहस्र॒ व्यक्तियोंकों अपना ऋणों और साथ ही अक्षय धन-सम्पन्न बना 
लिया है। पृथ्वी और स्वर्गके चाल बैंकोंमें जमा किया हुआ धन क्षीण 
हो सकता है। किन्तु स्वर्गके रिजर्व बेकमें जमा किया हुआ कभी नष्ट 
नहीं होता, क्योकि वह मूल धन कभी निकाला नहीं जा सकता ओर उसका 
ब्याज सौ प्रतिशत प्रतिवर्षकी दरसे बराबर डिपाजिटरके चाल बैंकोमें 
कभी भी ट्रांसफर कराया जा सकता है। पृथ्वीके मनुष्योंका इस रिजव 
बेंकमे हिसाब खोलना हम प्रोत्साहित नहीं करते, क्योंकि इससे देवलोककी 
सम्पत्तिका ही 'ह्वास है । इस व्यक्तिनें अपने व्यावसायिक साहस और 
चातुर्यंसे एक सहस्न नये मनुष्योंका हाथ देवछोककी सम्पत्तिमें डाल दिया 
है । इसे हम यही दंड दे सकते हैं कि यह पृथ्वीपर अगला जन्म एक 
भिखारीका पाये ।* 

कहते हैं कि अगले जन्ममें वह व्यक्ति एक भिखारी ही हुआ। 
किन्तु समृद्धि उसके पीछे छूगी थी। उसके पिछले जन्मके ऋणी जनोंने 
अपनी अन्‍्तःप्रेरणासे उसे खुले हाथों दान दिया और उक्ष म॒हान्‌ भिक्षकने 
भारतवर्षमे एक बड़े आधुनिक शिक्षामठकी स्थापना की और सम्मानपूर्ण 
वृद्धत्वको प्राप्त करके अपना वह जन्म पूरा किया। भविष्यदर्शियोंका 
अनुमान हैं कि अगले जन्ममें वह और भो बड़ा भिखारी होकर फिर इसी 
देशमे आयेगा और उसकी याचनाएँ इस देशकी आथिक विषमताओंको 
पाटकर जीवनकी प्रारंभिक आवश्यकताएँ सभीके लिए सुगम कर देंगी । 


८० मेरे कथागुरुका कहना है 


इस कथामें मेरे कथागुरुने एक छोटी-सी टिप्पणी अपनी ओरसे यह 
जोड़ी है -- 

'ऐसे भिक्षा-व्यवत्तायियोंके एक वर्गकी संसारकों अभी आवश्यकता है 
और कोई भी व्यक्ति किसीसे कुछ याचता करनेके साथ-साथ, पाने और न 
पानेकी दोनों स्थितियोंमें, अपने याच्यका ऋण माननेका अभ्यास करके इस 
महान्‌ भिक्षा व्यवसायके पथपर आगे बढ़ सकता है ।' 


न्यायकी चोरी 


एक सुबह राजमहलके द्वारपर राजाके नाम एक पत्र पड़ा हुआ पाया 
गया । पत्र एक चोरका था, जिसमें सूचना दी गई थी कि वह उसी रात 
राजमहलमें चोरी करने आयेगा। पत्रमें संकेत था कि वह राजाकी कोई 
उचित ही चोरी करेगा और चोरी करनेसे पूर्व यदि वह पकड़ लिया जाय, 
या उसकी चोरी अनुचित सिद्ध हो तो वह न्यायोचित राजदंडका स्वयं प्रार्थी 
होगा । 

उस रात राजाने अपने महलोंमें पहरे-चौकसीकी विशेष व्यवस्था 
करा दी । 

तीन पहर रात बीते मह॒लोंके एक भागमें शोर मचा । वहाँके प्रहरियों 
ने एक चोरकों पकड़ लिया था । चोरके हाथ रीते थे। स्पष्टतटया वह चोरी 
करनेसे पहले ही पकड़ लिया गया था । 

राजपुरुषोंने उसे रातभर महलके बन्दीगृहमें रखा और अगली सुबह 
राजाके सामने न्यायके लिए प्रस्तुत किया । 

तुमने मेरे महलमें चोरी करनेका दुःसाहस किया है। यद्यपि तुम 
किसी वस्तुको' चुरानेमें सफल नहीं हुए, फिर भी तुम्हारा यह प्रयत्न एक 
अनीति ओर अपराध हूं। अपने बचावके पक्षमें तुम कूछ कहना चाहते हो 
या न्‍्याय-दंडके लिए प्रस्तुत हो ? राजाने कहा । हु 

“ “दुःसाहस नहीं राजन, मैंने यह एक सत्साहसका ही कार्य किया है। 

मेरा यह कार्य अपराधकी नहीं, न्‍्यायकी सीमामें आता है। और अपने 
प्रयत्नमें में विफल नहीं, सफल ही हुआ हूँ । मेरे पाँव इसकी साक्षी दे 
सकते हैं । चोरने कहा । 

राजाने ध्यान-पूर्वक उसे देखा। वह तरुण ओर सुन्दर था; उसके 


ण्रे सेरे कथागुरुका कहना है 


मुखपर सौम्य एवं शालीनताका तेज था। उसके पाँवोंमे एक जोड़ी बहुमूल्य 
सोने-सितारोंसे टंकी मखमली जूती थी । 

यह निश्चित होते देर न लगी कि राजाकी ही वह जूती उसने अपने 
पाँवोंमे चुरा ली थी । 

अपनी घोषणाके अनुसार चोरी करनेसे पहले तुम पकड़े नहीं जा 
सके, तुम्हारे इस कौशलका में प्रशंसक हूँ; किन्तु इस चोरीकों तुम न्याय 
केसे कह सकते हो ? राजाके स्वरमे अब प्रसन्नता और ग्रशंसांका 
पुट था । 

'मैने आपकी उस जूतीकी चोरी की है जो आपके पाँवोंके लिए पुरानी 
और असुविधाजनक होकर अलग कर दी गई है। में एक निर्धन व्यक्ति 
हूँ अपने पाँवोंके लिए जूती कमानेमें असमर्थ ! इस जूतीका अपहरण कर 
मेने इसे पुनः: उपयोगी बना दिया है । यह मेरे पाँवोंके सर्वथा अनुकूल है । 
दूसरेकी आवश्यकता पूर्तिमें बाधक हुए बिना अपने अभावकी पूर्ति, और 
अनुपयुक्तको उपयोगी बनाना अन्याय कैसे, सुनिद्चत न्याय हो क्यों नहीं 
है, राजन ?' 

राजा चोरके इस उत्तरसे बहुत प्रसन्न हुआ और सम्मान-पूर्वक उसे 
मुक्त करनेकी आज्ञा देते हुए इच्छा प्रकट की कि वह उसे उसका कोई और 
अभीष्ट पुरस्कार भी देकर बिदा करना चाहता है । 

'महाराजकी ऐसी इच्छा है तो में आपके महलोंसे एक और वस्तु 
पाना चाहता हूँ। श्रही एक वस्तु आपके मह॒लोंमें ऐसी और है जो आपके 
लिए अनुपयुक्त और उपेक्षित हो चुकी है ।' चोरने कहा । 

राजाकी स्वीकृति पाकर चोरने उसका नाम बताया-राजाकी एक नई, 
नवयुवा रानीं। राजाके महलोंमें इस समय बीस रानियाँ थीं; और यह 
वेवाहिक क्रममें सोलहवीं यद्यपि विशेष सुन्दर थी, फिर भी राजाकी प्रकृतिके 

” अनुकूल न होनेके कारण उसके मनसे एकदम झतर चकी' थी और उपेक्षित 
जीवन बिता रही थी । 


न्यायकी चोरी य३्‌ 


शीघ्र ही राजाको ज्ञात हों गया कि उस चोरके साथ इस रानीका 
विवाहके पूर्वसे गहरा प्रेम था और राजासे विवाह उसकी अनिच्छासे, केवल 
राजबलके कारण ही हुआ था । 

राजाने अगले दिन सहर्ष यथेष्ट धन-मानके साथ उस रानीको भी उस 
चोरके साथ बिदा कर दिया । 

आगेकी कथा है कि कुछ वर्ष बाद जब राजाने अपने पृत्रकों राज्य- 
भार देकर लोक-मंगलके लिए भिक्षाका पात्र सम्हाला तब उसको शेष 
उन्नीस रानियोंमे से बारह अपने प्रियजनोंके पास चली गई और केवल 
सातने उसके साथ संन्‍्यासकी दीक्षा ली । वानप्रस्थ आश्रममें वह अपने उस 
पुरस्कृत चोरका ही शिष्य बना। कहते हैं कि वह युवक चोर अपने युग 
का एक प्रमुख नैय्यायिक ऋषि साना गया और यह राजा उसका एक 
महान्‌ शिष्य हुआ । 


नया द्रटा 


किसी देशके राजाने एक बार पड़ोसी राजाओंके आक्रमणों और अप- 
हरणोंसे दुखी होकर अपने कुलके आदि पिताका स्मरण किया । कुल-पिता 
ने उसी रात स्वप्नमें दर्शन देकर उसे सान्त्वना दी ओर राज्यके छिने हुए 
भागोंकों पुनः प्राप्त करनेका उपाय सुझा दिया । उसने बताया कि 
देबताओंसे प्राप्त जिस अजेय दण्डके बलूपर उसने पृथ्वीका एकछत्र 
साम्राज्य अपने ज्ासनमें स्थापित किया था वह राजकुलके पिछले शासक, 
वर्तमान राजाके पिताकी असावधानीसे पृथ्वीके भीतर कहीं खो गया है । 
उस राज-दण्डको खोजकर हस्तगत कर लेनेपर ही आक्रान्ताओंको पराजित 
कर खोये हुए साम्राज्यको भी पुनः प्राप्त किया जा सकता है । 


राजाने अपने इस स्वप्नकी चर्चा दरबारके ज्योतिषियोंके सामने की । 
ज्योतिषियोंने इस स्वप्नको अक्षरश: सार्थक बताया और उस अजेय दण्ड 
की स्थिति-स्थानका पता लछगानेके लिए उन्होंने अपने पत्रें फैला दिये। 
बहुत-सी गणना करनेके बाद एक ज्योतिषीने बताया कि वह अजेय दण्ड 
राज-सिंहासनके उत्तरकी ओर डेढ़ सहस्न योजनकी दूरीपर स्थित एक 
विस्तृत बनके मध्य भागकी पृथ्वीको सहस्न योजनकी गहराई तक खोदने 
पर प्राप्त किया जष् सकता है । 

डेढ़ सहलत्न योजनकी उत्तराभिमुख यात्रा ओर तदुपरान्त उस स्थल 
की एक सहस्न योजन तक खुदाई राजकीय साधनोंके लिए कोई सुगम 
कार्य नहीं था। राजा अपने मन्त्रियों सहित गहरे सोचर्म पड़ गया । 

उस यात्राके लिए अभियानका उपक्रम करनेसे पहले राजाने दरबारके 
दोष तीन ज्योतिषियोंको भी अपनी-अपनी गणनाएँ प्रस्तुत करनेका आदेश 
दिया । 


नया द्रष्टा घर 


दूसरे ज्योतिषीने हिसाब लगाकर बताया कि वह दण्ड निस्सन्देह डेढ़ 
सहस्न योजनकी दूरीपर धरतीके भीतर एक सहस्न योजनकी गहराई 
पर है किन्तु उसके लिए अभियान उत्तरकी ओर नहीं, दक्षिणकी ओर 
होना चाहिए । 

शेष ज्योतिषियोंने भी उस दण्डको उतनी ही दूरी और धरतोके भीतर 
उतनी ही गहराईपर स्थित बताया, किन्तु तीसरेने उसकी दिशा-पूर्व और 
चौथेने पश्चिम बताई । 

उत्तर-दक्षिण-पूरब-पश्चिस ! चारों ज्योतिषियोंकी गणनाएँ परस्पर 
एकदम विपरीत थीं, यद्यपि वे चारों ज्योतिष विद्याके पारंगत विद्वान थे । 

राजा अपने विभ्रम और चिन्ताके आवेशमे इन ज्योतिषियोंको कोई 
कठोर आदेश दे, इसके पूर्व ही एक तरुण, सामान्य स्तरके दरबारोने खड़े 
होकर कहा- 

महाराज ! इन चारों ज्योतिषियोंकी गणनाएँ ठीक हैं और उनकी 
पारस्परिक प्रतिकूलतामें इनका दोष नहीं है। खोये हुए राजदण्डकी खोज 
तनिक भी कठिन या देर साध्य नहीं है ।' 

राजाकी आज्ञा लेकर यह युवक राजदरबारी आगे बढ़ा, राजसिंहा- 
सनको थोड़ी दूर स्थानान्तरित कर उसके नीचेकी पृथ्वीके भीतर तीन-चार 
हाथकी गहराईपर ही वह देव-प्रदतत दिव्य धातुओंका बना राजदण्ड 
चमकता हुआ मिल गया । 

असाधारण सीमाओं तक उपाजित विद्या और ज्ञानके चक्षुओंसे जो 
वस्तु अति दूर देखी जाती है वह सहजदर्शी व्यक्तिके लिए अति पास भी 
हो सकती है। पाँव-तलेकी वस्तु दूरदर्शी अनुसंधायकके लिए किस प्रकार 
दृष्प्राप्प हो जाती है, इस सहज दर्शनका प्रवर्तक उस तरुण राजदरबारीको 
ही कुछ लोग मानते है। मेरे कथागुरुक कहना है कि उन महाविद्‌ 
ज्योतिषियोंकी तुलनामें उस साधारण भौगोलिककी ही दर्शन-परम्पराका 


८९ मेरे कथागुरुका कहना है 


युग अब समीप आ गया है और आते युगका मानव दूर कही जाने वालो 
अभीष्ट वस्तुओंकी उतनो ही सुगमतासे अपने पास खोजनेंकी क्षमता जगा 
लेगा, जितनी सुगमतासे आजका साधारण भूगोलका विद्यार्थी उपर्युक्त कथा 
के रहस्यको देख सकता है । 


पहला ऋषि 


आदिम युगकी मानव जातिका एक कबीला किसी वनमें रहता था। 
य पशुओंका आखेट कर ये लोग उदरपर्ति करते थे और उन्हीं पशओंसे 

अपने रात्रिकालीन विश्रामको निर्विध्तन रखनेके लिए पेडोंपर मचानें बॉध* 
कर सोते थे । 

धीरे-धीरे वनके सहज खाद्य पशुओं--हिरन, शुकर, भालू आदिकी 
संख्या बहुत घट गई और भोजनकी उन्हें बहुत कमी पड़ने लगी । आखेटके 
लिए वे दूर-दूर तक जाकर भी अत्यल्प उपलब्धिके साथ लौटने लगे। 
भोजनकी कमीके कारण उनके शारीरिक बलका ह्वास होने छगा और 
अपर्याप्त मांसके बटवारेमें उनका पारस्परिक कलह भी बढ़ चला । यह 
कलह दिन-प्रतिदिन उग्र होता गया और इसके दैनिक संधर्षोमें कबीलेके 
दुर्बलतर व्यक्तियोंकी जानें भी जाने लगीं । 

अन्तमें एक दिन कऋबीलेके एक तरुण सदस्यने सुझाव रखा कि भोजनके 
लिए आखेव्ययात्राको एक दिनके लिए स्थगित कर इस समस्यापर मिलकर 
कुछ सोचा जाय । वन्य पशुओंकी कमी तो एक निद्दिचत सत्य था, उस 
दशामें भोजतकी कोई दूसरी व्यवस्था खोजनेका प्रयत्न, करना ही उसकी 
दष्टिमें अनिवाय था । 


किन्तु उसके इस सुझावपर अमल करने वाला केवल एक ही व्यक्ति 
उस सारे कबीलेमें निकला--वह स्वयं ही । सभी लोग पशुओंकी खोजमें 
बाहर निकल गये और वह अपने मचानपर चिन्तनमें मग्न बैठा रहा । 

सन्ध्या होनेपर पक्षियोंके झुण्ड उन वरक्षोपर बसेरा लेनेके लिए 
आये । उनमेसे जो सबसे पहला पक्षी उसके शरीरसे टकराया उसे ही 

उसने पकड़कर अपनी उदराम्निको शांत करनेका साधन बनाया। पक्षीका 
स्वाद नथा होते हुए भी उसे विशेष प्रिय लगा । 


इस व्यक्तिका अब यही क्रम चल पड़ा । दिनभर वह निश्चिन्त भाव 
से धरतीपर विचरण करता और सायंकाल अपने मचानपर पहुँच कर 
सबसे पहले हाथ रे पक्षीका आहार करता, यद्यपि उसके शरीरसे टकराने 
और हाथकी पहुँच तक आने वाले पक्षियोंकी संख्या सदैव एकसे अधिक ही 
होती थी। उन पक्षियोंका स्वाद ही नहीं, उनका पोषक तत्त्व भी उसके 
लिए विशिष्ट प्रमाणित हुआ। प्रतिदिन एक पक्षोका आहार उसके लिए 
पर्याप्त था । 

कबीलेके अन्य सभी सदस्योंके साथ उनका पूर्वक्रम ही चलता रहा। 
वे अपने शयनके पड़ोसी पक्षियोंके जागनेसे पहले व॒क्षोंसे उतर जाते और 
एक पहर रात बीते अपने अधभरे पेट और पारस्परिक संघर्षसे चोट खाये 
शरीरोंकों लिए मचानोंपर चढ़ते । उन्हें यह पता ही नहीं लगा कि उनके 
लिए विशेष उपयोगी और सहजप्राप्य भोजन प्रचुर मात्रामें उनके इतने 
समीप था । 

कुछ इतिहासकार कहते हैं कि वह कबीला कुछ ही वर्षो्में भूख और 
पारस्परिक युद्धेके कारण नष्ट हो गया और उसका वह पक्षी-भक्षी सदस्य 
ही हृष्ट-पृष्ट, सहरूथ्वर्षकी आयु तक जोबित रहा । किन्तु मेरे कथागुरु 
का कहना है कि उस कबीलेके वंशज ही आज भी सबसे बड़ी संख्यामें 
भूतकपर छाये हुए, भोजनकी खोजमें कठिन संघर्षोमें रत, मृतप्राय जीवन 
बिता रहे हैं, और उस नये, प्रचुर मात्रामें निकट-सुडलभ आहारको खोज 
निकालनेवाले व्यक्तिकी अल्पसंख्यक मानस-सन्तति ही संपूर्ण मानव-जाति 
को भोजनके उस अक्षय भंडारकी ओर आक्ृष्ट करनेके लिए प्रयत्नशील 
है। कथागुरुका यह भी संकेत है कि वह प्रथम विहग-भोजी मानव ही 


पहला ऋषि घ् 


मनुष्य जातिका सबसे पहला ऋषि था, उसके खाये हुए असंख्य पक्षी नये, 
स्वादिष्टतर शरीर लेकर आज भी भूतलूके आकाशपर मंडराते रहते हैं 
और कोई भी व्यक्ति अपनी सान्ध्य-वेलाओंकी निश्चिन्त सावधानियों 
द्वारा उन्हें अपने स्वस्थतम आहारके लिए सहज ही हस्तगत कर सकता है। 

एक बड़ी झीलके किनारे बसा एक बहुत बड़ा गाँव था । झीलके उस 
पार ऊँचे रुपहले पर्वतकी चोटीपर बना एक सोनें-सा जगमगाता मन्दिर 
गाँववालोंको दीख पड़ता था। उनका विश्वास था कि चाँदीके पर्बतपर 
बना हुआ वह मन्दिर शुद्ध स्वर्णसे देवताओं-द्वारा निर्मित किया गया था 
और उसमें भगवान्‌ स्वयं निवास करते थे। चाँदीके पर्वतमे असंख्य रत्न 
यत्र-तत्र जड़े हुए थे और कोई भी वहाँ पहुँच कर उनका मनचाहा संग्रह 
कर सकता था । उस पर्वतपर दूध और अमृतकी नहरें बहती थीं और 
त्रेलछोक्यकी सबसे बड़ी वैभवशाली हाट भी उसी पव्रतकी तलहटीपर 
लगती थी, जिसमें इन्द्रलोककी मदिर-लोचना अप्सराएँ विक्रयका कार्य 
करती थीं । 

गाँववाले इस पार खेती करके अपना जीवन-निर्वाह करते थे। 
अनावुष्टि-अतिवृष्टिके कारण अकाल और महामारियोके प्रकोप भी उन 
पर समय-समयपर पड़ते थे । वे सभी इस ओरके जीवनसे ऊबे हुए उस 
पार जानेको लालायित थे। किन्तु उस पार उच्च ऋद्धि-सिद्धिके देशमे 
पहुँचना और फिर उसको चोटीपर साक्षात्‌ भगवान्‌के मन्दिरमे प्रवेश कोई 
सुगम कार्य नहीं थर। इस झीलकी गहराई अज्ञात और इतनी अथाह थी 
कि कोई जलपोत भो कभी इसपर तेरनेका साहस करता नहीं देखा गया 
था। गाँववालोंकी गणनाके अनुसार इस झीलका पाद भी असंख्य योजनका 
था। इतना सब होते हुए भी उस पारका वह देश अगणित पीढ़ियोंसे 
उस देशके निवासियोंका आराध्य बना चला आता था । 

उस पारके कोई-कोई विशालकाय देवता कभी-कभी इन ग्रामवासियों 
में-से कुछ विशेष अधिकारी एवम्‌ श्रद्धातुर जनोंको लेनेके लिए आते थे। 

अपनी पीठ और कन्धोंपर लादकर और कुछ अधिक समर्थ जनोंको अपने 
हाथोंकी उँगलियोंमें ही लटका कर ये उप्त पार ले जानेका उपक्रम करते 
थे। इस प्रकार कितने छोग उस पार पहुँच जाते थे; यह तो नहीं कहा जा 
सकता किन्तु बीच पानीमे शिथिल होकर अनेक जनोंके ड्बनेकी दुर्घटनाएँ 
इस पार खड़े गाँववालोंकी आँखों देखी एवम्‌ सुपरिचित थीं । 

एक बार अकाल और महामारीका ऐसा भयंकर प्रकोप इस गाँवपर 
आया कि सभी लोग ब्राहि-त्राहि कर उठे। गाँव छोड़कर उस पार जानेके 
अतिरिक्त उनके पास कोई चारा न रह गया। लछोगोंको आंतरिक पुकार 


पर भूधराकार देवताओंका एक बड़ा वर्ग अबकी बार उनके गाँवमे 
आ गया । 


इन दानव-काय देवताओंकी पीठों, शिरों और कंधोंपर सहस्नों मनुप्य 
चढ़ गये और उनसे भी दसगुने उनकी कमरोंमे बँघधी कटि-मेखलाओंको 
पकड़कर लटक गये । 

वे पानीमें उतरनेको ही थे कि उन ग्राम-मानवोंमे-से ही एकनें छलकार 
भरे स्व॒रमें कहा--- 

'मेरे स्वजनो, तुम इन देवताओंकी कायाओंसे नीचे उतर आओ । 
इनके सहारे जानेवालोंमें से बहुतोंको पानीमें डूबते तुम अनेक बार देख 
चुके हो । इस उपायको विफलता ओर भयंकरता तुम्हारी सुपरिचित है । 
वास्तवमें उस पार जानेके लिए इनके आश्रयकी तुम्हें तनिक भी आवश्यकता 
नहीं है। तुम मेरे साथ बिना कोई आश्रय लिये अपने पैशोंके सहारे इस 
जलछोशयको स्वयं निविष्न रूपमें पार कर सकते हो ।* 

इस तरुण, अति सामान्य दीखनेवाले ग्रामवासीकी सलाह माननेवालों 
की एक छोटी-सी संख्या उन लोगोंमें निकछ आयी । तीत्र गतिसे जानेवाले 
भूधराकार देवताओंकी कायाओंपर हछदे व्यक्तियोंके पीछे ये छोग भी 
पानीमें हिल पड़े । मानव-पम-गतिसे हो ये लोग अपने मानव नेताके साथ 
पानीमें आगे बढ़े । तटपर अवशिष्ट कुछे लोगोंके सोथ इन पग-चारियोंने भी 

सुदूर सामनेकी जल-राशिमें बहुतेरे मानवोंको देवताओके शरीरोंसे गिरकर 
जलमग्न होते देखा । किन्तु जब तक इन पदचारियोंकी गरदनें पानीके ऊपर 
थीं तब तक इन्हें अपनी कोई चिन्ता नहीं करनी थी । ये बढ़ते गये। 
आगे बढ़े हुए अनेक देवताओंको भी इन्होंने पीछे छोड़ दिया---उनकी गति 
अपने भार और वाहितोंकी सम्हालमे धीमी पड़ गयी थी। सूर्यास्तके पूर्व 
ही ये स्वयचारी उप्र झीलके पार रुपहले पर्व तकी तलहटीपर पहुँच गये । 
उनके उल्लास और आहइचर्यकी कोई सीमा न थी--विशेष कर यह देखकर 
कि वह विस्तृत झील तटवर्ती कुछ और भी उथली दूरियोंको छोड़कर कही 
भी डेढ़ गज़से अधिक गहरी नहीं थी । 

अब यह रहस्य खुला है कि अति प्राचीन युगमे वह उथली, समतला, 
केवल साढ़ेचार फ़ीट गहरी और नौ मील चौड़ी झील देवताओंने अपनी 
और मानवोंकी उस बस्तीके बीच कुछ विशेष अभिप्रायोंस खोदी थी। 
अन्ञातके प्रति मनुष्योंकी भयकी प्रवृत्तिके कारण ही उन्हें इतने युगों तक 
स्वयम्‌ भारवाहक बनकर उनके उत्तरणकी व्यवस्था करनी पड़ी थी और 
उसकी असंख्य विफलताओंका भी सामना करना पड़ा था। कहते हूँ कि 
प्रामवासियोंकी नयी पीढ़ीके उस नये मानवके स्वपद-अभियान और उससे 
प्राप्त प्रेरणासे ही इस रहस्यका उद्घाटन हुआ है और आगेके लिए देवता 
जन उस अकध्रिय 'भारवाहनके कार्यसे बहुत कुछ मुक्त हो गये हैं। कुछ 
लोगोंका अनुमान है कि वह ग्राम्य सानव और कोई नहीं स्वयं उस स्वर्ण 
मन्दिरके निवासी भगवान्‌ ही थे, जो कभी भी ग्रामवासी मानवोंसे बाहर 
नहीं थे और देवताओंकी विफलतासे द्रवित होकर उस उथली झीलसे 
पार आनेका सहज मार्ग दिखानेके लिए उनके बीच आ बसे थे । मेरे कथा- 
गुरका कहना है कि किसी रहस्य-रीतिसे प्रत्येक सनुष्यकी वर्तमान स्थिति 
ओर उसके चरम अभीष्टठ के बीच वह झील आज भी अज्ञात-तरा बनी 

लहरा रही है किन्तु उसके पार जानेका नया साधन प्रचलित हो गया है 
और उसके पानीके कुछ नवीन, विशेष हितकर उपयोगके रहस्योद्धाटन भी' 
भविष्यमें होने वाले हैं । 


वृहत्तरके लिए 


किसो देशके दो पड़ोसी राज्योंमें पीढ़ियोसे वैमनस्य था । उनमें प्रायः 
खुलकर लड़ाई भी हो जाती थो और एक राज्यका भू-भाग जीतकर दूसरेमें 
संलूम्न कर लिया जाता था । 

एक बार ऐसे ही एक बहुत बड़े आक्रमणके अवसरपर एक राज्यको 
सेनाने दूसरे राज्यकी सेनाकों उसके प्रधान सेनापति सहित पराजित कर 
दिया। पराजित सेनाके पाँव उखड़ गये और आक्रान्ता सेनाने उसे उसकी 
राज्य सीमाके बाहर एक दुर्गम पार्वत्य प्रदेशमे खदेड़ दिया। पराजित 
सेनापतिने अपने सैनिकों सहित ऊँचे पर्वतकी कन्दराओंमे शरण ली । 

कुछ समय पीछे जब आतक्रान्ता सेना लौट गई, तब इस सेनापतिने 
अपना सैन्य दल बटोरकर आतक्रान्‍्ता राज्यपर चढ़ाई करनेकी तैयारी की । 
अपने राज्य और राजाको बचानेकी चिन्ता इसे सबसे अधिक थी और 
प्राणोंपर खेलकर भी वह अपने कर्तव्यका पालन करना चाहता था । 

किन्तु सेनापतिके अधीनस्थ एक छोटे सेन्याधिकारीने उसकी आज्ञा 
माननेसे इनकार कर दिया । उसने कहा कि छिनें हुए राज्य और हारे 
हुए राजाकों बचानेका कोई भी प्रयत्न अब उसका कर्तव्य नहीं है। सेनाके 
आधे सैनिक इस अधिकारोके कहनेमें आकर इसके साथ ही रुक गये । 
विवश हो, आधी सैनाको छेकर ही सेनापतिने आक्रान्ता राज्यपर आक्रमण 
करनेके लिए प्रस्थान कर दिया । 

किन्तु जो होना था वह पहले ही हो चुका था। विजित राजाके 
राज्यपर विजयी राजाने पूरा अधिकार कर लिया था ओर राजाको बन्दी 
' बना लिया गया था । इस दूसरे आक्रमणमें यह सेनापति अपनी अवशिष्ट 
सेनाके साथ मारा गया। 


वृहत्तरके लिए ६५ 


कुछ समय पदचात्‌ पराजित राजाकों बन्दीगृहसे मुक्त कर दिया 
गया । वह विजयी राजाकी एक सामान्य प्रजाके रूपमें ग्लानिपूर्ण जीवनके 
दिन काटने छंगा । 

उधर उस छोटे सेनाधिकारीने अपने साथियोंकी सहायतासे पर्व॑तके 
शिखरपर एक सुदृढ़ क्रिका बनाया। पर्वतके उस पारकी भूमिपर उसने 
खेती की । यह भूमि अत्यन्त उपजाऊ थी और अनधिक्ृत पड़ी हुई 
थी। पर्वतके उसी ढालपर उसने धीरे-धीरे एक छोटा-सा नगर भी 
बना लिया । 

इतना कर लेनेके पश्चात्‌ उसने एक सैनिकको गुप्त रूपसे अपने 
राजाके पास भेजकर उसे राजपरिवार सहित वहाँ आनेका निमंत्रण दिया । 
व्यवस्थानुसार एक रात राजा अपनी रानियों, रांजपुत्रों और पुत्र-बधुओं 
सहित निकल पड़ा और इस नये पार्वत्य नगरमें पहुँच गया । 

क्रिलेके द्वारपर इस छोटे अधिकारीने राजाका अभिनन्दन किया और 
भीतर ले जाकर उसे नव-निर्मित, रत्न-जटित सिहासनपर बिठाया । राजाके 
सामने करबद्ध खड़े होकर उसने निवेदत किया--- 

इस पार्वत्य प्रदेशकी प्राकृतिक रमणीयता और समद्धिने मुझे प्रधान 
सेनापतिकी और इस प्रकार परोक्ष रुपमें स्वयं महाराजकी आज्ञाका 
उल्लंघन करनेके लिए विवश कर दिया था। यहाँकी जलवायु अत्यन्त 
सुखद एवं अनुकूल है । यहाँ शरद्‌ ऋतुमें मेघ-मालाएँ कभी भी सूर्यको 
नहीं ढकतीं और बारहों महीने रजनीके निरभ्र आकुशर्में खिली हुई 
चन्द्रकलाएँ पर्वत-शिखरसे फूटनेवाले झरनोंमें अठखेलियाँ करती रहती है । 
पार्वेत्य ढालके नीचे समुद्र तठपर फैली धरती अत्यन्त उर्बरा एवं धान्य-मयी 
है । यह देश विस्तारमें आपके और शत्रुके देशोंके सम्मिलित क्षेत्रफलसे 
भी अधिक है। यहाँके आदिनिवासी बहुत सीधे-सादे , शान्तिप्रिय, कृषि-कुशलू 
तथा शक्ति एवं गुणके प्रति श्रद्धालु हैं। वे सभी अब हमारे मित्र और 
सहायक तथा आपकी प्रजा हैं। इस प्रदेशके गर्भमें कुछ स्थलोंपर बहुमूल्य 


&६ मेरे कथागुरुका कहना है 


हीरादिक र॒त्नोंकी तथा कुछ अन्य उपयोगी धातुओंकी खानें भी है । कुछ 
दिनोंके निवासमें ही इन सबका आभास पाकर मेंने राजाज्ञाका उल्लंघन 
करके भी यहाँ बसनेका निश्चय किया था। अब अपना अभीष्ट कार्य पूरा 
कर लेनेपर में अपने उस अपराधके निमित्त समुचित राज-दण्डके लिए स्वयं 
को महाराजके हाथों समर्पित करता हूँ ।* 


तुमने परम्पराके विरुद्ध चलकर राजाज्ञाका उल्लंघन अवश्य किया 
है, किन्तु अल्प और आक्रान्ताकी तुलनामें वृहत्‌ और उन्मुक्तके छिए किया 
हैं। तुम्हारे लिए उपयुक्त दण्ड यही है कि इस नये राज्यके महामंत्रित्वका 
पदभार तुम सम्हालो और मेरी तथा राज-संतति समेत समस्त प्रजाजनकी 
अशेष क्ृतज्ञताके युग-युग तक भाजन बने रहो । कहते-कहते राज- 
सिहासनसे उठकर राजाने इस अधिकारीको गलेसे छगा लिया । 

कहते हैं कि भाक्रान्ता राजाके राज्यसे निकलकर इस राजाकी 
अधिकांश प्रजा इस नये प्रदेशमें आ बसी और सहस्नों वर्षो तक यह राज्य 
सम्यता ओर संस्कृतिकी नई-नई दिशाओंमे फलता-फूलता रहा । 


सिद्धिका अन्त 


एक तरुण साधक रूपकी देवीका उपासक था । एक रमणीक वनस्थली 


में रूप-देवीकी सुन्दर प्रतिमाको सम्मुख रखकर वह उसकी विधिवत्‌ आरा- 
घना किया करता था । 


अन्तमे एक दिन उसकी साधना सफल हुई। रूपदेंबीकी प्रतिमाके 
सम्मुख ध्यानावस्थित उसने देखा--प्रतिमामें जीवनके लक्षण आविर्भूत हुए, 
उसके अंगोंमें चेष्ठा आई और दूसरे ही क्षण उसके स्थानपर रूपकी देवी 
सजीव उसके सामने प्रकट हो गई। उसे लगा कि चार दिशाएँ गुणित 
होकर सहस्न दिशाओंमें बदल गई है और उसके शरीरके उन सहस्र पा््वो- 
पर उसे अक्षुण्ण-यौवना रूपदेवीका अनिर्ववनीय आलिगन-सुख प्राप्त हो 
रहा है, सहस्र नेत्रोंसे वह उसके अनिन्‍्द्य रूपको निहार रहा है और सहस्र 
मुखोंसे उसके अधरामृतका पान कर रहा है । 

आ्ाराध्ये मेरी ! में चाहता हैँ कि तुम क्षण भरको भी अब कभी 
मुझसे विछूग न हो। तुम सदेव इसी प्रकार मेरी अंग-संगिनी--” युवकने 
मन-हो-मन अपनी उपासिता देवीसे कहता प्रारंभ किया और उसकी बात 
पूरी होनेके पहले ही बहू देवी अपने समस्त स्पशोके साथ अन्तर्धान हो गई ! 

युवककी संवेदनापर हठात्‌ वच्ञपात हुआ । तिलमिलाकर उसने आँखें 
खोल दीं । सामने प्रतिमाके स्थानपर रूपकी देवी साकार, सजीव अब भी 
उपस्थित थी । उसके मुख और नेत्रोंमें अब मुग्धतापूर्ण आकंर्षणके स्थानपर 
एक सौम्य करुणाकी मुद्रा उतर आई थी। देवीके होंठ हिले और युवककी 
कातर दृष्टिका उत्तर देते हुए उसने कहा--- 

मेरे मिलनके निर्बाध स्पर्शमे ही तुमने विछोहकी कल्पनाकों लाकर 
मेरे प्रयत्वको विफल कर दिया है। मुझे दुःख है, हम दोनों--तुम और “ 
में--अभी एक दूसरेके लिए उपयुक्त नहीं हैं !' 

और कहते-कहते वह देवी पुनः प्रस्तरकी निर्जीव प्रतिमा-मात्र 
रह गई ! ; 
>< >< भर 

मेरे कथागुरुका कहना है कि संसारका एक-तिहाई मानव-वर्ग अब भी 
उसी रूपदेवीका किसी प्रकट या अप्रकट रूपमे उपासक है; उसे अपनी 
उपासनाकी सफलताके क्षण बहुधा प्राप्त होते है, किन्तु संयोग-कामनाके 
रूपमें केवल अपनी विछोह-कल्पनाकों ही' बीचमें लाकर वह उन क्षणोंकी 
अनुभूतिसे वंचित रह जाता है। 


ज्ञानके परदे 


असंख्य यज्ञोंक फल और देवताओंके प्रसाद स्वरूप अन्तमें महाराजकी 
मनोकामना पूरी हुई। उन्हें एक और पुत्र-रत्नकी प्राप्ति हो गयी | ज्योति- 
थियोंने कहा कि यह राज-पुत्र संसारकी सम्पत्तियोंका ही नहीं, सम्पूर्ण 
मानव प्रजाके हृदयोंका भी स्वामी और समर्थ शासक होगा। 

महाराजकी चिन्ता अपने वंश और राज्यके संचालूनकी नहीं प्रत्युत 
एक ऐसे आत्मजके अभावकी थी, जो प्रजाजनका अचूक शासक बनकर 
उसकी भौतिक सुरक्षाके साथ-साथ उसके सर्वतोमुखी विकासका भी परि- 
वहन कर सके । 


छह पुत्र उनके पहलेसे विद्यमान थे ओर उनमें सबसे बड़ेका शासन- 
सामर्थ्य अद्वितीय आँका जाता था--उसकी धनुषकी टंकारसे देश- 
देशान्तरके शूर सेनानी काँपते थे। किन्तु महाराजको उससे संतोष 
नहीं था । 

महाराजका यह सातवाँ पृत्र सात वर्षका होते ही बनोंमें तपस्याके 
लिए चला गया । 


सहस्र वर्षकी सर्वनिष्ठ तपस्याके परचात्‌ उसकी साधना पूरी हुई। 
ब्रह्माजीने प्रकट होकर उसे सृष्टिके गुह्मतम बाँध एवं ज्ञानका वर- 
दान दिया । 

राजकुमार अपने राजनगरकों छौठा । उसकी वाणीसे निस्सृत ज्ञान- 
गरिमाने देश-देशान्तरके विद्वतू-बर्गको स्तब्ध कर दिया । भीड़ें उसके 
चरण छुनेके लिए उमड़ने लगीं। फिर भी प्रजाजनका बहुत बड़ा वर्ग ऐसा 
था जो उस ऊँचे ज्ञानका स्वाद नहीं ले सकता था और राजकुमा रके ज्ञानो- 
पदेशोंमें उसके लिए कोई रस नहीं था । 

महाराजको कुमारके इस उपार्जनसे संतोष नहीं हुआ। उनके संकेत 
पर वह पुनः तपस्याके लिए चला यया । 


सो वर्षको तपस्याके पश्चात्‌ उसकी साधना सफल हुई। ब्रह्माओने 
प्रकट होकर अपने पूर्वदत्त वरदान, राजकुमारके बोधितत्वपर एक क्षीना-सा 
आवरण-कवच डाल दिया । ऐसा करते ही राजकुमारका शरीर अनन्त 
सौन्दर्य-सम्पन्त एक षोडशवर्षीय कुमारका हो गया । 


वह अपने नगरकों लौठा । उसके रूपाकर्षणने देशके नर-नारियोंको 
मोह लिया । उसके अधरोंकी मुसकान और दृष्टिके संकेतको जोहनेके लिए 
असंख्य नर-नारियोंके मल और नयन उसके चारों ओर मँडराने रंगे । 


किन्तु मनुष्योंमे बुझी ओर अनजगी चेतनावाले व्यक्तियोंका एक बड़ा 
वर्ग ऐसा भी था कि जिसे इस रूप निमन्त्रणकी परवाह नहीं थी । ऐसे वर्ग 
के लिए राजकुमारके रझूपमें कोई प्रेरणा नहीं थी। 


महाराजको कुमारके इस उपाजनसे भो सन्‍्तोष नहीं हुआ । उनके 
संकेतपर वह फिर तपस्या करने निकल गया । 


अबकी बार दस वर्षकी तथस्यासे ही उसकीं साधना पूरी हो गयी । 
ब्रह्माजीने प्रकट होकर अपने पूर्वदत्त वरदानपर एक और आवरण डाल 
दिया। ऐसा ऋरते ही राजकुमारकी आँखों और हुस्तांगुलियोंसे अजस्र 
शक्तिकी तेजोमयी धाराएँ प्रवाहित होने रूमों | इस तेजको अपने भीतर 
निहित रखने ओर इच्छानुसार भृकुटि-विलासमात्रसे बाहर प्रवाहित करने 
की क्षमता भी शीघ्र ही उसमें आ गयी । 


वह पुनः अपने तगरको लोटा। महाराजने आगे बढ़कर नगरूद्वार 
पर उसका सोल्लास अभिनन्दन किया । 


ज्ञानके परदे १०१ 


समचे भगोलकमे अब कोई भी व्यक्ति ऐसा नहीं था जो उसके आक- 
षेंण और आदेशके बाहर रह सके । 

वह राजकुमार ही तबसे इस भूमण्डलका प्रकट-परोक्ष शासक हैं और 
उसकी अखण्ड बाह्मयसत्ताके परिधानमे सौन्दर्यका और सौन्दर्यके भी अन्त- 
रालमें बोधका ही निवास है । कहते है कि तभीसे ज्ञानका सौन्दर्यके रूपमें 
और सौन्दर्यका शक्तिके रूपमें प्रकट होना अनिवार्य हो गया है। 


विपदाके हाथ 


समुद्री व्यापारियोंका एक दर अपने देशकी शिल्प-सामग्रियोंसे भरी 
नावोंका बेड़ा लेकर व्यापारको निकला । समुद्रके पार एक बड़ा समृद्ध 
राज्य था, जिसमें सोनेकी खानें थी । ये व्यापारी उसी देशको अपनी कला- 
कृतियाँ बेचकर बदलेमे स्वर्ण-सम्पत्तियोंसे भरे हुए लौठा करते थे । 


इस बार आधी राह पार करनेके पहले ही ऐसी आँधी समुद्रमें आई 
कि सारा बेड़ा एक भिन्‍न दिशामे निरिचित पथसे बहुत दूर बहकर एक 
अपूर्व-परिचित निर्जन ठापूसे जा ठकराया। आँधी-पानी और पृथ्वीको 
ठोकरोंसे वे नावें तथा उनकी विक्रय-वस्तुएँ भी किसी सीमा तक क्षत- 
विक्षत हो गईं । 

किन्तु उन व्यापारियोंका साहस और बल अदसम्य था। प्रतिकूल झझा- 
का वेग कुछ कम होते ही उन्होंने डाँड सम्हालकर निश्चित पथपर लौटनेके 
लिए कूच बोल दिया । केवल एक व्यापारीने अपनी नाव नहीं बढ़ाई। 
उसने कहा--- हि 

अप्रतिकल वायका वेग अब भी प्रबल है। ऐसी स्थितिमे उस देशमे 
पहुँचनेकी आशा एक दुराशा-मात्र है। हमारी विक्षत्र विक्रय-सामग्रीका 
मुल्य आधा भी नहीं रह गया है। विपत्तिके जिन हाथोंने हमे यहाँ ला 
फेंका है उनकी मुट्ठीमें सम्भव है हमारे लिए कोई नई सम्पत्ति छिपी हो 
इसे ही जाँचनेके लिए में इस द्वीपपर ही कुछ समय रुकना चाहता हूँ।! 

दूसरे सभी व्यापारी उसको इस मूर्खता-जनित कायरताकी परस्पर 
चर्चा करते, प्रतिकूल वायुसे क्षुब्ध लहरोंको बलपूर्वक चीरते हुए मन्द 
गतिसे आगे बढ़ चले। 


विपदाके हाथ |. १०३ 


अगले वर्ष ये व्यापारी अपने परिचित परदेशसे अबकी बार बहुत घाटेका 
व्यापार कर स्वदेश पहुँचे । उन्होंने देखा कि उनका वह छूटां हुआ साथी 
बहुत पहले अपनी नावको हीरोसे भरकर वहाँ छौट आया है और वही 
अब देशक्रा सबसे बड़ा धनिक है। ह 

उस निर्जन टापूमें सोनेसे सहख्र गुने मूल्यवान्‌ हीरोंके खेत थे । 


५ ५ है 


इस घटनाके पश्चात अगणित साक्षियों द्वारा यह रहस्य स्थापित 
हो चुका है कि विपदाकी देवी जब किसी मनुष्यको अपने हाथोंकी मारसे 
विस्थापित करती है तब उसकी बन्द मुद॒ठी में उसके लिए निश्चित रूपमें 
कोई नई सम्पदा छिपी होती है--और वह उस स्थितिसे भागनेके लिए 
आतुर न हो तो अनिवार्यत: उसका भागी हो सकता हैँ । 


अनबिक मोतो 


पृथ्वीके अंचलपर एक ओर लहराता हुआ विशाल सागर था और 
उसके समीप ही धरतीकी गोदमें एक छोटा-सा पोखर । 

सागरके गर्भमे बहुमूल्य मोतियोंकी राशि थी और पोखर था एकदम 
अकिचन । सागरके वक्षपर मोती निकालनेवाले पनडुब्बोकी चहुल-पहल 
रहती थी किन्तु पोखर बेचारा एकदम उपेक्षित था। वह अपने एकाकीपन 
के कारण बहुत दुःखी और सदेव उद्विग्न रहता था। 

अपने कुलदेवता वंरुणके दरबारमे उसने पुकार की । 

वरुण देवने कहा--समुद्रके प्रति तुम्हारी यह ईर्ष्या और दैन्य व्यर्थ 
है । किसी रात क्षण भरके लिए भी तुम शान्‍्त होकर देखो, तुम्हारे पास 
समुद्रसे कहीं बड़ी सम्पत्ति है । 

पोखरने आशान्वित होकर वरुणके आदेशका पालन किया । क्षोभसे 
चंचल उसकी लहरोंके शान्त होते ही उसने देखा, उसको छातीपर छोटे- 
बड़े असंख्य जगमगाते मोतेयोंकी एक राशि छितर गई है। उसके हर्षका 
पारावार न रहा । 

आकाझशके तारोंका यह प्रतिबिम्ब उसने पहली बार ही उसके भीतर 
पाया था। किन्त्र अगली भोर वे मोती उसके वक्षसे विलीन हो गये । दिन- 
भर कोई भी प्रशंसक उसके तटपर नहीं आया । समुद्रके ऊपर उठनेवाले 
मानवोंके मधुर कोलाहलको वह मन मारे सुनता रहा । 

पोखरका सनन्‍्देह जगा । वरुणके दरबारमें उसने पुनः विछाप किया--- 
मुझे जो सम्पत्ति गत रात्रि मिली वह नहवर एवं अवास्तविक है, उसका 
कोई व्यावहारिक उपयोग नहीं है । उस सम्पत्तिके लिए मेरी कोई पूछ- 
प्रतिष्ठा नहीं हो सकती ।' 


अनबिक मोती १०४५ 


वरुणदेवने उसके सन्देहको भ्रम-जनित बताते हुए परामर्श दिया कि 

वह धय॑-पूर्वक अपनी अक्षोभकी साधनामे संलग्न रहे और फलकी 
प्रतीक्षा करे । 

वरुणके वचनोंपर पोखरका विद्वास पूरा था। उसकी अक्षोभकी 
साधना चलती रही । अपनी रात्रि-कालीन सम्पदाको देख-देखकर अब उसके 
मनमे स्वतः समृद्धिको भावना प्रबल होने रूगी । 

धीरे-धीरे समुद्रके सब मोती समाप्त हो गये । समुद्र पारकी जिस परम 
समुद्ध महासुन्दरी रानीके हाथों वे पनडुब्बे अपने मोती बेच आया करते थे 
वह स्वयं समुद्र और इस पारके देशके निरीक्षणके लिए अपने पोतपर 
सवार होकर निकल पड़ी । 

सेवकों-परिचारिकाओंके साथ इस पारकी भूमिका दुश्य-दर्शन करती 
एक साँझ वह इस पोखरके तटपर आ पहुँची | प्रशान्त जलपर छितरे 
नभ-तारकोंका प्रतिबिम्ब देखकर वह इसके सौन्दर्यपर मोहित हो गई । 
पाथिव मोतियोंसे ये अस्पुश्य मोती कहीं अधिक सुन्दर और सजीव थे ॥ 

पोखरमें जल-विहारके लिए उसने अनेक सुन्दर नौकाएँ डलवा दीं 
और मनोरम भवनोंके एक सुनिर्मित वृत्तनें उस जलाशयको अपनी बाँहोंमें 
घेर लिया । अपने प्रशान्त जलमे दित-भर अगणित मानवोंका क्रीडोल्लास 
भरे, और रात्रिकी निस्तब्धतामें आकाशको सुदीप्त सम्पदा समेटे वह 
पोखर आज मानवोंका एक महान्‌ पुष्कर तीर्थ बना हुआ हैं। 

उसका सन्देश है कि बिकनेवाले मोतियोंका मृल्यछुछ कालके लिए 
भले ही अधिक छगा लिया जाय किन्तु अस्पुश्य, अनबिक मोतियोंको 
मृल्यमत्ता ही वास्तवमें सर्वोपरि एवं स्थायी है और सृजनका सामर्थ्य भी 
इन्हींमें निहित है, और उद्विग्न चंचलतामें नहीं, प्रशान्त स्थिरतामे ही 
उनका उपार्जन किया जा सकता है । 

अमतके प्यालै 


बात बहुत पुरानी नहीं है । मनुष्यों और देवताओंके बीच युगानुयुगसे 
टूटा हुआ सम्बन्ध जब पुनः स्थापित हुआ और उनके पारस्परिक व्यवहार 
यथेष्ट स्नेह-सहयोग-पूर्ण हो गये तब देवताओंने निश्चय किया कि वे 
अपनी सर्वश्रेष्ठ वस्तु अमृतमे भी मनुष्यका हिस्सा लगायेंगे । फल-स्वरूप 
' अपने स्वर्गसे अमुतकी एक धारा, पातालकी राह छाकर उन्होंने पृथ्वीके 
एक सुरक्षित एवं अपेक्षाकृत दुर्गम-से स्थछपर उसका स्नोत खोल दिया । 
मानव-जातिके कुछ समर्थ एवं अधिकारी जनोंको चुनकर उन्हें वे उस 
अमृत-सत्रोत तक ले गये और उस अमृतकों पीकर वे मानव-जन भी देव- 
ताओंकी भाँति अमर-अजर हो गये । 

ये अमर मानव मानव-बस्तियोंम छौटकर उस अमृत-स्रोतकी सूचना 
लोगों तक पहुँचाने लगे, और वहाँ तक उनका पथ-प्रदर्शन करनेका भी 
कुछ भार उन्होंने अपने ऊपर उठा लिया। इनके पथ-प्रदर्शनमें मनुष्योंकी 
एक बड़ी संख्याने उस अमृत-खत्रोतको ओर प्रस्थान किया और उनमेसे 
कुछ और भी लोग वहाँतक पहुँचकर अमृत-पान द्वारा अमर बन गये । 

मानव-जाति द्वारा अमृत-पानका यह क्रम अबाध, किन्तु बहुत धीमी 
गतिसे चलता रहा और दूसरी ओर मनुष्योंकी लौकिक उन्नतिका क्रम 
विशेष वेगके प्लाथ आगे बढ़ा । 

कुछ ही समय बाद अपने नये आविष्कृत साधनों-द्वारा उन्होंने प्रकट 


रूपमें उस अमृत-ख्रोतको खोज निकाला.और वहाँ तक पहुँचने योग्य एक 
सेकरा-सा किन्तु सुगम मार्ग भी बना लिया । 


इस समय तक उनकी लोक-बुद्धि बहुत जागृत हो चुकी थी और वे 
प्रत्येक वस्तुकी कम-से-कम श्रम और मूल्यमे पा लेनेका महत्त्व जान गये थे। 
प्रत्येक मानव-बस्तीके छोगोंने अपने नगरके एक-एक व्यक्तिको चुनकर 


अ्रम्ुतके प्याले १०७ 


उसे तैयार किया कि वह उस अमृत-ख्रोत तक पहुँचकर स्वयं अमृतका पान 
करे और एक प्यालेमें भरकर अपने नक्र-वासियोके लिए भी लेता आये । 
उन्हे पता था, और यह बात बिलकुल ठोक भी थी, कि अमृतका एक बूँद 
एक सहस्र मनुष्योंकोी अमर बनानेंके लिए पर्याप्त था। इस कार्यके लिए 


वे-श्रेष्ठ घातुके अत्यन्त सुविधा-जनक प्यारे देशके महानगरके बड़े 
कारखानेमें ढालकर इन लोगोको दे दिये गये । 


मानव-जातिके ये प्रतिनिधि अमृत-ल्लोतकी ओर चले और उनमेसे 
अधिकांश वहाँ तक पहुँच गये । उन्होंने अमृत-स्रोतसे अमृतका पान किया 
और अपने-अपने प्याले भरकर अपनी बस्तियोंकों छोट आये । 

इन प्रत्यागत, अमरता प्राप्त मानवोंके स्वागतके लिए प्रत्येक बस्तीमें 
वहाँके छोग एक बड़ी सभामें एकन्र हुए और अपने अमृत-बाहकका 
अभिनन्दन करके उन्होंने उस अमृतका प्रसाद पाया । 

किन्तु लाये हुए अमृतकी उन बूँदोंमें अमृतका नहीं, उस प्यालेकी 
विजुद्ध, गली हुई धातुका ही स्वाद और प्रभाव था । 

८, >< >८ 

मेरे कथा-गुरुका कहना हैँ कि अमृत लेकर लौटे हुए कुछ अमर-जवोंका 
अपने समीप एकत्र समुदायोंकों अपने प्यालोंका 'अमृत' पिलानेका क्रम अब 
भी चल रहा हैं। वे अपने समुदायोके अनुरोधसे विवश होकर ऐसा कर 


रहे है। कुछ थोड़े-से अमर जनोने ऐसा करनेसे इनकार भी कर दिया 
है, किन्तु आजके व्यवसाय-कौशलूके युगमे एक बड़ी संख्या ऐसे अमत- 


ब्रितरकोंकी भी उत्पन्न हो गई है जिन्होंने अमृत-स्रोत छक् जानेका कभी 
भी कष्ट नहीं उठाया। कथा-गुसका यह भी स्पष्ट संकेत हैं कि अमत 
संसारकी किसी भी धातु या तत्वसे नि्तित पान्रर्मे भर कर पुनः शुद्ध रूपमें 
उससे वापस नहीं निकाला जा सकता और अमरत्व प्राप्त करनेके लिए 


सीधे अमत-ल्रोतसे ही, बिना किसी धातु या अपने पराये हाथसे उसका 
स्पर्श किये, उस अमतका पान करना अनिवार्य है । 


ईव्वर था दर्पण ? 


मेरे जीवनका लेखा-जोखा जाँचनेके बाद देवताओंने मुझे ईश्वरके 
महलमें जानेका 'पास' दे दिया। 

ईद्वरके परम समृद्ध, असाधारण रूपमें सुसज्जित ड्राइंग हॉलमे मेने 
प्रवेश किया । 

हॉलके भीतर सामनेकी दीवारपर टंगे हुए ईव्वरके सैकड़ों चित्र थे। 
मेरे पथ-दर्शकने बताया कि वे विविध युगोंमें विविध धर्माचारयों और चित्र- 
कारों द्वारा बनाये हुए ईइ्वरके ही चित्र थे। उनकी वेश-भूषा, रूप-रंग, 
आकार-प्रकार और भाव-भ गिमामें बहुत विविधता होते हुए भी वे मूलतः 
एक ईब्वरके ही चित्र थे | 

'ईश्वरके ये चित्र एकसे-एक सुन्दर और अत्यन्त भव्य है” मैने अपने 
पथ-प्रदर्शकसे कहा--लिकिन मैं उसके चित्रोंको नही, स्वयं उसे ही देखना 
चाहता हूँ । क्या वह स्वयं आकर इस हॉलमें नहों बैठते ?” 

'अवध्य आप उनसे मिलेंगे” मेरे पथ-दर्शकने कहा--- चलिए, स्नानादि 
से शुद्ध और स्वस्थ होकर आप जब यहाँ फिर आयेंगे तब उनके दर्शन 
पायेंगे । हैं 

ईदवरीय मुहलके स्नान-गृहमें जाकर मैंने राहके मैले कपड़े उतारकर 
धूल और पसीनेसे सने अपने शरीरको साफ़ किया । 

ईदवरके ड्राइंग हॉलमें जब में छौटा तो मेरे पथ-दर्शकने कहा+-- 

थे सभी चित्र यहाँ आने वाले विविध चित्रकारोंके बनाये हुए ईश्वरके 
ही चित्र हैं । लेकिन ये चित्र ही नहीं, ईश्वरके दर्शन-कक्षकी खिड़कियोंके 
पर्दे भी है। इनमें-से किसी भी चित्रित पर्देको उठाकर आप उसके पीछे 
वाली खिड़कीसे ईइ्वरके दर्शन कर सकते हैं ।' 

मैंने उनमेंसे एक चित्रका पर्दा हठाकर देखा और ईश्वरके असीम 
सुन्दर, परम आत्मीय रूपका दर्शन पाक उसीमें खो गया । 

कुछ समय बाद जब उस अनुभूतिके पीछे मेरी भौतिक स्मृतियोवाली 
चेतना भी लौटी तो मेने देखा, मेरे सामने वह और कुछ नहीं, केवल एक 
स्वच्छ दर्पण हो था । 


कीलित और गतिशील 


दीक्षान्त विसर्जनके समय महास्थविरने भिक्षुओंके उस वर्गको उपदेश 
दिया---निकटतम गृहस्थसे उसकी सुविधानुसार जो कुछ उपलब्ध हो 
उसीसे अपनी उदर-पूर्ति करना। भिक्षाके लिए दूराटन लोक-सुब्रिधाके 
प्रतिकूल एवं अश्रेयस्कर होगा ।' 

लोक-मंगलकी साधनाके निमित्त सभी भिक्षु व्यवस्थानुसार वितरित 
होकर अलग-अलग पुरियोंमें बस गये । महास्थविरकी प्रेरणा थी, समृद्ध 
नागरिकोंने यत्र-तत्र उनके निवासके लिए पर्ण-विहार अपने भवनोंके समीप 
बनवा दिये । 

लोक-चेतनाके उच्चायक ये भिक्षु गृहस्थोंके सम्मान्य थे। उनका 
भोजन-सत्कार उनके लिए अति सुगम एवं प्रिय था। दैनिक अन्नदानके 
बदले भिक्षुसे दैनिक उपदेश लाभ उनके लिए चिर स्वीकार्य था। सभी 
भिक्षुओंके नाते इस प्रकार अपने समीपके एक या स्वल्पाधिक गृहोंसे जुड़ 
गये । महास्थविरका आदेश भी ऐसा ही कुछ था और उसीका उन्होंने 
पालन किया था । ० 

जिस प्रदेशमें यह भिक्षु-वर्ग वितरित था उसमें महास्थविरका पदार्पण 
हुआ । सभी भिक्षू मध्यवर्ती नगरके मठमें उनके दर्शनोंके निमित्त एकत्र 
हुए। केवल एक भिक्षु नहीं आया । सूचना थी कि उसने एक पुरीमें 
अपने निवासके हेतु निरमित कुटीरमें एक रात आग लगा दी थी और 
दूराटनके लिए निकल गया था । 

कुछ भिक्षुओंने उस अनुपस्थित भिक्षुकी भी महास्थविरके सम्मुख चर्चा 
की । उन्होंने अपने इस वियुकत बन्धुके प्रति दयाद सहानुभूति प्रकट करते 
हुए बताया कि वह महास्थविरक आदेशका पालन करनेमें समर्थ नहीं हुआ । 


हे 

महास्थविर मसकराये। बोले-..- 

मेरे आदेशका पालन उसने भी किया हैं। सदव अपने आवासके 
निकटतम गृहस्थसे ही उसने भिक्षा ली है। अन्तर इतना है कि उसका 
आवास उसके साथ ही निरन्तर गतिशील हैं और तुम्हारी गति तुम्हारे 
कीलित आवासमें बंध गई है । 


प्रेम-रास 


एक भक्‍त गहस्थके घरमें चूहोंका एक बड़ा कुटुम्ब रहता था। उस 
घरमें भागवतकी कथा होती थी । मृषक-कुटुम्बकी चुहियाँ भी उस कथाको 
सुनने निकल आती थीं। चूहे अधिक आलसी और अभक्‍त थे, बे अपने 
बिलोंमें ही पड़े रहते थे । 

भागवतकी कथाका उन चुहियोंपर गहरा प्रभाव पड़ा । क्ृष्णके प्रति 
गोपियोंके प्रेमका रंग उनपर ऐसा चढ़ा कि वे भी किसी परम सुन्दर मन- 
मोहनके साथ रास-विछासकी कामना करने लगीं । 

विधाताने उनकी प्रार्थना सुनी और कामना पूरी कर दी । एक अति 
सुन्दर, नवल किशोर चूहा एक सुबह उनके बीच कहींसे आ गया । चुहियोंने 
अपने बिलोंसे झाँककर उसे देखा और उसपर मोहित हो गई । 

अगली रातकी भागवत-कथाके पश्चात्‌ जब घरके स्त्री-पुरुष सो गये, 
आधीरातके समय इस चुहेने टेर लगायी। सभी चुहियाँ अपने बिलोंसे निकल 
कर इसके पास घिर आईं और उसके साथ प्रेम-रास रचानेके लिए उसके 
सकेतकी प्रतीक्षा करने लगीं । 

किन्तु इस नये चूहेने कहा -- 

'सुन्दरियो, में तुम्हारे साथ प्रेम-रास करनेके लिए बहुत उत्सुक था, 
किन्तु तुम्हारी सुन्दर पूछें कहाँ हैं? उनके बिना, तुम स्वयं उलटकर देख 
लो, तुम कितनी असुन्दर लगने लगी हो । जब-तक तुम मेरी और अपनी 
दृष्टिमें सम्पूर्ण एवं सुन्दर न हो तब तक प्रेम-रास कैसे रचाया जा सकता है ?' 

चुहियोंने पीछे घूमकर अपने शरीरोंको देखा, उनकी दुमें सचमुच कटी 

ढ हुई थीं। बिलोंसे प्रेमाभिसारके लिए निकलते समय वे उनके पतियोंकी 


कुक रा ० बा. 


ग्दनोंमें फेसी हुई ट्टकर वहीं रह गई थीं । 

चुहियोंका प्रेम-रास नहीं रच पाया। उनकी यह प्रेम-कामना ही 
अनुचित थी या पतियोंके साथ उनके पुच्छ-बन्धनमें ही कोई दोष था, इस 
सम्बन्धमें धर्म-नीतिकारोंका कोई सुनिश्चित, सर्व-स्वीकृत मत अभी तक नहीं 
बन पाया है। 


ग्रज्ञातका मोल 


नदीके किनारे मछओंका एक गाँव था। ये छोग नदीमें जाल रूगाकर 
मछलियोंको पकड़ते थे। मछली ही उनका भोजन और व्यापारकी 
जिन्स थी । 


एक बार कुछ मछवाहे अपनी डोंगीपर सवार, बीच नदीमे जाल 
बिछाये मछलियाँ पकड़ रहे थे। संयोगवश मछलियोंके बीच एक घोंधा भी 
उसमें आ फंसा । 


सन्ध्या समय उन्होंने किनारे पहुँचकर दिन भरकी कमाईका बंटवारा' 
किया । उस घोंधेकों कोई भी अपने हिस्सेमे नहीं लेना चाहता था। स्पष्ट- 
तया वह कोई खानेकी वस्तु नहीं थी । किन्तु कुछ सोचकर एक मछवाहेने 
उप्त घोंधेको अपने हिस्सेमे स्वीकार कर लिया। घोंघा इतना बड़ा और 
भारी था कि उसे लेनेपर एक भी मछली उसके हिस्सेमें नहीं पड़ी । 
लेकिन वह एक नई, सर्वथा अज्ञात वस्तु थी और इसीलिए उसके प्रति 
कुतृहलू इस मछवाहेके मनमें जाग उठा था। उसके, घरमें रात और अगले 
दिनके भोजनके लिए पर्याप्त मछलियाँ रक्‍्खी हुईं थीं और अगली रातके 
लिए नई पकड़नेमें उसे कोई सन्देह नहीं था। वह घोंघेको अपने घर 
लेगया। 

रातमें घोंघेने अपने खोलसे बाहर मुँह निकाछा और मछवाहेसे कहा- 


मुझे स्वीकारकर तुमने मेरी रक्षा ही नहीं की, अपने लिए भो बड़ी 
बुद्धिमत्ताका काम किया है। वे लछोग मुझे नदीकी रेतमें फेंक देते और 
_ धरतीपर चलनेमें असमर्थ होनेके कारण मैं वहीं पड़ा-पड़ा कुछ दिनोमें मर 
जाता में तुम्हारे किसी उपयोगका नहीं हैँ, फिर भी तुम्हें उस जगह ले 

जा सकता हूँ जहाँका में निवासी हूँ और जहाँ पहुँचनेपर मेरी जातिके 
दूसरे बन्धु-बान्धव तुम्हें मालामाल कर सकते हैं ।” 

घोंधेने आगे बताया कि वह समुद्रका निवासी है और समुद्रमे मिलने 
वाली उस नदीकी राह, नदीके उदगम मानसरोवरकी यात्राको गया था-- 
और वहाँसे लौटते हुए ही उसके जालमे पकड़ लिया गया था । 

घोंधेके आदेशानुसार अगली सुबह उस मछवाहेने उसे साथ लेकर नदी 
में अपनी डोंगी खोल दी। कुछ दिनोंकी यात्राके परचात्‌ वह॒समुद्रकी 
सीमापर जा पहुँचा । 

कहते है कि शंख, सीप और मोतियोंका सबसे पहला व्यापारी 
वही हुआ । 


नयथा व्यवधान 


मनुष्यको स्वर्गसे धरतीपर उत्तरे दो युग बीत गये थे । किन्तु विधाता 
ने जिस अभिप्रायसे अपनी मनु-सन्ततिकों पृथ्वीपर भेजा था उसकी पूरततिके 
कोई लक्षण नहीं दीख रहे थे। मानव-जनकी भू-जीवनमें कोई रुचि ही 
नहीं जगी थी । उस प्रारम्भिक कालमें मानव जातिकी ज्येष्ठा सहोदरा देव- 
जातिपर ही यह दायित्व था कि वह मनुष्योंके पाथिव जीवनके लिए यशथेष्ट 
आकर्षण और सुविधाएँ पृथ्बीपर प्रस्तुत करे। किन्तु देवताओंके किये 
सभी उपाय विफल सिद्ध हो रहे थे । 

स्वर्गलोकमें देवताओंकी सभा जुड़ी। मानव जातिके प्रतिनिधि भी 
उसमें उपस्थित थे। उन्होंने कहा--भौतिक जीवनमें हमे कोई विशेषता 
नहीं दीख पड़ती, इसलिए पृथ्वीपर रहनेमें हमारी कोई रुचि नहीं हैं । 
केवल एक नई वस्तु हमें वहाँ मिलो है--दुःख नामकी। किन्तु वह भो 
इतनी नगण्य और दुबंल हैं कि हमारी सहज सुखमयताका हाथ लगते ही 
उसीमें विलीन हो जाती है ।' 

बात ठीक थी । देवताओंने स्वीकार किया कि मुनुष्यके लिए ऐसी वस्तु 
रची जानी चाहिए जो उसके हाथ लगती रहे किन्तु उसमें कभी विलीन 
न हो | बहुत सोच-विचारके पश्चात्‌ देवताओंने मानव शरीरकी जिदह्दामें 
जलूका और उर्दरमें अग्निका एक नया पुट दे दिया । 

मनुष्यकी रसनामें स्वाद और पेटमें क्षध्राकी दो नयी संवेदनाएँ उत्पन्न 
हो गयीं; और इस संयोजनाके फलस्वरूप मनुष्यको नित नूतन रुचिसयताका 
साधन मिल गया और पृथ्वी उसकी असंख्यमुखी संलग्नताओंसे भर गयी । 


८ भर ल्‍८ 
मानव-अतीतके कुछ अन्वेषकोंका कहना है कि स्वाद और क्षथा वास्तवमें 

मनुष्यकी प्रारम्भिक नहीं, बीचकी ही उपलब्धियाँ थीं और इनसे चालित 
होकर मनुष्यने अटूट रुचिके साथ अगक्के युगोंमें लक्ष्ययी ओर प्रगति की । 
किन्तु प्रस्तुत युगमें इन वस्तुओंके सुप्राप्य होते हुए भी वह पुनः अरुचि- 
ग्रस्त एवम्‌ अगतिशील हो रहा है। कहते हैं कि मनुष्यके इस नये 
व्यवधानका देवताओंके पास अब कोई उपाय नहीं है--यह मनुष्योंका 
स्वनिरमित है और इसके निराकरणका दायित्व स्वयम्‌ उन्हींपर है। 


नारी, नाव और सागर 


तरुण साधकने जबसे उस रूप-आकर्षणमयी नारीको देखा था, उसका 
मन उसीके लिए विह्वल था । 

गुरुके सम्मुख जाकर उसने अपनी स्थितिका निवेदन करते हुए कहा-- 

गुरुदेव, में उस सुन्दरीका चिन्तन अपने मनसे निकालनेका प्रयास 
कर रहा हूँ, किन्तु यह उपक्रम भी बहुत पीड़ाप्रद है। इस पीड़ाकों सहने 
का बल मुझे दें।' 

(तुमने उसे कहाँ देखा था ? गुरुने पूछा । 

सागरमें । एकाकी, नौकापर । 

तुम उसके चिन्तनको मनसे निकाल दोगे तो क्या होगा ?' 

“में उससे मुक्त हो जाऊँगा ।' 

और यदि उसका चिन्तन करते रहोगे तो १ 

शिष्य इसका उत्तर न खोज पाया । 

तो केवल यहो होगा कि तुम उसे प्राप्त कर लोगे । गुरुने सहज 
भावसे समाधान किया । है 

प्राप्त कर लेगा ?' युवकने सुखद आइचर्यसे चकित होकर कहा--- उसे 
प्राप्त कर लेनेमे क्या मेरा कोई अहित न होगा ?' 

“निस्सन्‍्देह तुम उसे प्राप्त कर लछोगे, सागरमें, उसी जल-भागमें । वहाँ 
केवल तुम होगे और वह सुन्दरी, वह नौका भी नहीं होगी ।' 

“यह भयावह है गुरुदेव ! मैं देख रहा हूँ । मुझे उसके चिन्तनसे मुक्त 
होनेका ही प्रयत्न करना चाहिए।' 

तुम कर सकते हो । किन्तु उससे मुक्त होनेपर तुम उसकी सूती 
नौकामे होगे और वह नौका जलूमें न होकर थरूमें होगी ।' 


नारी, नाव और सागर ११९ 


यह तो निश्चित मृत्यु ही होगी, गुरुदेव ! मुझे मार्ग दिखाइए ।' 
शिष्य पीड़ातुर होकर पुकार उठा । 
गुद मौत होकर उसे देखते रहे । 


६ 


नारी वा नाराथग 


नगरके समीप वनस्थलीमें कुटिया बनाकर वह साधक रहता था। 
उसको साधना अखण्ड चल रही थी । 

नगरकी एक समृद्ध तरणी एक बार उसकी कुटियामें उपस्थित हुई । 
हाथोमें भोजनका पर्ण-पात्र, आँखोंमें अनुरागमयी श्रद्धा लिये। 

साधकने उसकी भेंट स्वीकार की । वह लौट गई । 

किन्तु तरुणी अत्यन्त रूपवती थी। साधकका मन उसमे अठक गया 
था । आश्रम छोड़ उसने तगरकी राह छी और उस सुन्दरीको खोज लिया। 
उससे उसने जो चाहा वह सभी उसे मिल गया । 

साधक अब सुन्दरीके प्रेम-पाशमे था। दिन वह अपनी वन्य कुटियामें 
जैसे-तैसे काटता और रात्रि अपनी प्रियाके साथ प्रेम-क्रीडा-रत उसके नग- 
रावासमें । 

एक दिन वह अपनी कुटियामें अन्यमनस्क बैठा था कि महागुरु 
नारायण स्वामी उसी ओर आ निकले । 

उन्हे देख साधककी चेतनामें पूर्व साधन-संस्कारोंके साथ गहरी आत्म- 
ग्लानिका उदय हुआ । क्ुटी-द्वारसे उठकर वह उनकी ओर बढ़ा । 

महागरु उसे अपनी ओर आता देख रुके और लौट पड़े । 

अपने पतनके प्रति आत्म-लानि ओर गुरुके प्रति श्रद्धासे आतुर वह 
रोता-बिल्खता उनके पीछे छूगा । साधककी गतिके साथ गुरुकी धावन- 
गति भी तीत्र हुई । अब वह पूरे वेगके साथ गुरुके पीछे दौड़ रहा था। 

सामने नदी थी । गुरु उसीमे कृदकर गहरे जलमें जा पहुँचे । 

साधकका मार्ग रुक गया। तटपरसे ही विलख कर उसने पुकारा-- 
“गुरुदेव !' 


नारी वा चारायर १२१ 


गुरु परम सिद्ध थे। जरूके ऊपर सिद्धासनमे अवस्थित होकर उन्होंने 
कहा--- + 

वत्स, जिसके पीछे भागकर तू कुछ पाना चाहता हैं, वह चाहे नारी 
हो या नारायण बन्धनके अतिरिक्त तुझे और कुछ नही दे सकता | तेरे 
ह्वारपर आईं नारी मुक्त रहती तो वह तेरे लिए नारायणका प्रसाद थी, 
और द्वारपर आया नारायण यदि तेरे हाथ आ जाता तो वह नारीके वमन 
से अधिक कुछ न रहता । तेरे स्पर्शका बचाव मैंने तेरे हितके लिए ही 
किया है ।' 

इतना कह कर गुरु जलके गर्भमें अदृश्य हो गये । 


श्छ 


आश्रयका मार्ग 


सुन्दरीने वेराग्य लिया । प्रेमियोंकी भीड़ पीछे चली । भि क्षुणी वेशमें 
सुन्दरीने मन्दिरमे प्रवेश किया । प्रेमी-समूह बाहर रह गया । 

भिक्षुणीनें मन्त्र-सिद्धिके लिए अनुष्ठान किया। किन्तु देवताने सिद्धि 
की सूचना न दी। भिक्षुणीने वहीं रखा रजत-दण्ड उठा कर मूर्तिके शिर 
पर प्रहार किया । यह वेधानिक था । देवतामें चेतना जागो । 

'क्या कहना है तुम्हें, पुत्री ? 

'मेरे अनुष्ठानकी सिद्धि क्‍यों नहीं हुई भगवन्‌ ?' 

तुमने मन्दिरमें अकेले प्रवेश नहीं किया ।' 

मैं तो स्वंथा अकेली आयी हूँ । 

सहसा घण्टेका गम्भीर घोष हुआ भिक्षुणीकी सूक्ष्म आकाशीय दृष्टि 
खुली । उसने देखा--दाहिने उस व्यक्तिकी धूमिल आक्ति है जिसके बर्बर 
प्रेमाक्रमणपर उसे घृणा आयी थी, बाँयें उसकी है जिसके प्रति वह आक्ृष्ट 
थी और असफल रही । 

और भी देखो !” घण्टेका फिर घोष हुआ ओर भिक्षुणीने देखा-- 
सारा स्थान उसके सहसौ्रों प्रेमियोंकी छायाकृतियोंसे भरा है । 

कातर हो पुकारा उसने, प्रभु, अपने आश्रयमें आनेका मार्ग दो मुझे !! 

और देवताने द्वारकी ओर संकेत करते हुए कहा--पहिले अपने इन 
प्रेमियोंस समझौता करो पुत्री । तभी तुम एकान्त रूपसे यहाँ प्रवेश कर 
सकोगी ।' 


नया लक्षण 


किसी नगरमें एक परम तेजस्वी साधु आया। उसके तेज, पाण्डित्य 
और चुम्बकीय आकर्षणने सारे नगरका ध्यान अपनी ओर आक्ृष्ट कर 
लिया । वहुत-से लोग उसके भक्‍त हो गये। उसके व्यक्तित्वसे प्रभावित तो 
सभी लोग थे, धीरे-धीरे नगरमें चर्चा फैल गई कि वह एक जीवसन्मुक्त, 
स्थितप्रज्ञ, परमहंस महात्मा है। अपने प्रवचनोंमें वह इन परम गतियोंको 
पहुँचे हुए पुरुषोके लक्षण श्रोताजनोंक्रों बताता था और वे लक्षण बहुत कुछ 
स्वयं उसपर लाग भी होते थे । 

कुछ समय पदचात्‌ किसो गुप्त विरोधीवर्गके प्रयत्नोंसे उस साथधुकी 
कुछ नेतिक-आचारिक पोलोंका पता चला। ऐसी बातोंमे रुचि रखनेवाले 
खोज-प्रिय व्यक्तियोंने उन कथित आरोपोंके सम्बन्धमे छानबीन की और 
उन आरोपोंको किसी सीमातक सच पाया। यह स्पष्ट हो गया कि उस 


साधुकी कहनी और करनीमे बहुत अन्तर हैं और उसका बहुत कुछ दिखाबा 
आडम्बरकी भूमिपर स्थित है । 


साथुकी इन पोलोंकी चर्चा धीरे-धोरे नगरमें फेछ गई ओर उसके 
बहुतसे भक्त और प्रशंसक उससे विमुख हो गये । उसकी लोक़िक्र समृद्धिके 
साथ-साथ मुखका तेज भो धोरे-धोरे बहुत घट गया और उदरपूरतिके लिए 
उसे नगरमें भिक्षाकी फेरियाँ लगानपर उतर आना पड़ा ।७ «७ 

साधुका मान दिनोंदित नगरमे गिरता गया और यह नौबत आ गई कि 
उसे भिक्षा-द्वारा भर पेट अन्न प्राप्त होना कठिन हो गया । अब उसने 
छोटी-छोटी मजदूरियाँ और टहलके काम करके अपना पेट भरना प्रारंभ कर 
दिया । धीरे-धीरे उसको स्थितप्रज्ञता और जीवन्मुक्तताका उपहास 
करना भी सगरवासी भूल गये और वह नगरका एक उपेक्षित, निम्नतम 
कोटिका नागरिक बनकर रह गया । 

आवश्यक आहार और श्वीतोष्णसे बचावके अभावमें वह दुर्बड होकर 
रोगग्रस्त हो गया। अब्र वह अफ्ती टूटी-सी कुटियाम जा पड़ा । 

वह अपने चरित्रसे कैसा भी था, पर नगरमें दया और धर्मका अभाव 
नहीं था; कुछ दयालु-जन उसकी कुटियामें ही उसके भोजनके लिए रोटी- 
पानी और विशेष आवश्यक्र होनेपर ओषधि भी दे आने लगे । 

इसी समय नगरका वाधिक मिलन-पर्व आ गया--हो सकता हे बह 
होली जैसा हो कोई त्यौहारं हो । यथावसर सारा नगर एक बड़ी सभामे 
एकत्र हुआ। सभाके संचपर अनायास ही उपस्थित जनोंने उसी साधुको 
मंथर गतिसे आते देखा । और मंचपरसे उसका सु-पूर्व परिचित, सुदृढ़, 
गम्भीर स्वर लोगोंने सुता-- 

मेरे स्वजनों ! स्थितप्रश्ञ और जीवन्मुक्त पुरुषके बहुतसे लक्षण मैने 
आप लोगोंकों बहुत दिन पहले बताये थे, किन्तु उसके लक्षणोंमेसे एक, जो 
मेने आपको अभीतक नहीं बताया था, यह भी हैँ कि आप वेसे पुरुषके 
सम्बन्धमें अपनी सुनी-सीखी धारणाओंकी कसौटीपर उसे कभी भी स्थायी 
रूपसे परख नहीं सकते, वंयोंकि वेसे पुरुषका मापदंड आपकी मानसिक 
धारणाओंकी सीमामे नहीं, उसके बहुत बाहरकी ही वस्तु है। आपके 
नगरमे मेरा कार्य आजसे समाप्त होता है और आपको अपना यह अन्तिम 
संदेश देकर मैं दूसरे नगरकों इसी समय प्रस्थान कैरता हूँ । 

और लोगोंने देखा, उसका कृशकाय मुख उसकी बहुत पहलेकी-सी 
अदम्य आभास दभक रहा था, मंचसे उतरते समय उसकी चालसें एक परम 
समर्थ सम्राटकी-सी चेष्टा थी और उसके पग नगरकी परिचिमी सीमापर 
फैली पर्वत-मालाकी ओर जिस द्वुतगतिसे बढ़ रहे थे वह पहले कभी भी 
किसी पाँव-पयादे मनुष्यमें नहीं देखी गई थी । 


रु 
धावक नीचे 
देवताओं और असुरोंका संग्राम चल रहा था । 


असुरोंके गुरु शुक्राचार्यके पास वह ओषधि थी जिससे वे अपने दलके 
योद्याओके घाव रातभरमे अच्छे कर लेते थे । 


अन्त:ख्रवा असुर दकका एक प्रमुख योद्धा था। देव-दरूपर सबसे 
अधिक मार उसीकी पड़ती थी, उसीका आतंक सबसे बड़ा था और वही 
प्रति साँस सबसे अधिक ब्रण अपने शरीर॒पर लिये युद्ध-स्थलसे लौटता था । 
शुक्राचार्यका सबसे बड़ा स्नेह-भाजन भी वही बन गया था और प्रति भोर 
युद्ध-स्थलपर जाते समय उससे अधिक निर्त्रण एवं समर्थ दूसरा कोई योद्धा 


नहीं होता था । 


एक साँझ युद्ध-स्थलसे लोटकर अन्तःख्रवा गुरुकी व्रणोपचारशालामें 
नहीं पहुँचा । गुरुके पास जानेका साथियोंका आग्रह भी उसने अस्वीकृत कर 
दिया । 


अगले प्रातः शुक्राचौरय स्वयं अन्त:ख्रवाके विश्राम-कक्षमें आये । उसके 
खुले ब्रण फूल रहे थे और रक्‍्त-ख्रावसे उसकी दाय्या स्नात थी । 


शुक्राचार्य बहुत प्रसन्न हुए । अन्तःख्रवाके घाबोंको उन्‍होंने पैती अस्थि- 
शलाकाओंसे कुरेदा और उन ब्रणोंके नीचे जीवनामृतकी कुछ बूँदें उन्हे 
सिल गईं । 


पिछली साँझतक शुक्राचार्यके पास केवल आहतोंके ब्रणोपचारकी ही 
ओषधि थी किन्तु अब मृत सैंनिकोंको भी पुनर्जीवित करनेका संजीवनामृत 
उनके हाथ रूग गया। उस रातसे युद्धमें मरे हुए अधुरोंको पुनर्जीवित 

करनेका क्रम भी असुर-गुरुने प्रारम्भ कर दिया। उसको कथा पुराण- 
विद्दित है । ; 
>< ओर )< 

आजकी भोर अपने एक अनुपचारित ब्रणके नीचे मुझे भी उसो 
अमृतका एक कण मिला हैं और तभी मेरे परम क्रपालु महोपचारकतने 
इतिहास-पुराणकी यह अबतक अलिखित, अति गुह्य किन्तु चिर सत्य कथा 
सुनायी है। कौन जाने जीवनमें घटित प्रत्येक बत्रणका अशभिप्राय ही यह हो कि 
बाह्य ओषधि द्वारा उसका उपचार करनेसे पहले उसके नीचे छलके परम 
जीवन-प्रद अमृुत-बिन्दुको खोज लिया जाय । 


सात अरबका बिल 


एक व्यापारीके दो लड़के थे। बड़ा लड़का व्यवसाय कुशल, परिश्रमी 
और बहुत ही साफ़ लेन-देन रखने वाला था; व्यापारमें न्याय और ईमान- 
दारीका निर्वाह उसकी सबसे बड़ी विशेषता थी। लेकिन छोटा लड़का 
आलसी और निकम्मा था। उसके पास केवल एक गुण था, संगीत और 
कण्ठ-स्वरका । 

पिताकी मृत्युके बाद बड़े लड़केने सारा कारबार सम्हाल लिया। 
पिताके समयमें जो थोड़ी-बहुत व्यापारिक अनीति चलती थी उसे उसने 
एकदम बन्द कर दिया। अपने व्यापारियोंसे पिता-द्वारा लिये गुप्त छाभका 
धन उसने उन्हें लोटा दिया और जीवित तथा मरे हुए लेनदारोंके अज्ञात 
अथवा छिपाये हुए ऋण भी उन्हें गा उनकी सन्‍्तानोंकों चुका दिये। ऐसा 
करनेके लिए उसे पिताके चलाये हुए दान ओर परोपकारके खाते भी बन्द 
कर देने पड़े। वास्तवमे वह अत्यन्त शुद्ध एवं आत्म-निर्भर चरित्रका 
व्यक्ति था; किसीका ऋणी या अनुगृहीत होना उसे स्वीकार नहीं था और 
याचक तथा उपक्ृत प्रकारके मनुष्योंकी वह नीचोी दृष्टिसे देखता था ॥ 


अपनी इस प्रवृत्तिके कारैण वह सामाजिक संसर्गसे बहुत कुछ अछग पड़ 
गया था । 


उधर उसके छोटे भाईका हाल बिलकुल विपरीत थ[ ।, उसकी संगीत- 
कलाके प्रशंसकोंका एक वर्ग उसे घेरे रहता था। वह बहुतोंका ऋणी हो 
गया था और उस ऋणको उसके बड़े भाईने चुकाया था। बड़े भाईके 
आदेशपर छलोगोंने उसे ऋण देना बन्द कर दिया था और तबसे वह अपने 
घरकी अवहेलना कर मित्रों और प्रशंसकोंकोी रोटियोंपर ही पलछता था। 
छोटे भाईकी इस प्रवत्तिपर बड़ेको बड़ा क्षोभ था, किन्तु वह उसे सुधा- 
रनेमें असफल हो चुका था। 


श्र्ष मेरे कथागुरुका कहना है 


संयोगवश इस व्यापारीको यात्रा करते समय किसी दुर्घटनासे गहरी 
चोट आा गई । वह मृच्छित, चिन्लजनक दशामें घर छाया गया। 

ओषधि-उपचारसे वह होशमें आया । उसे अनुमान हों गया कि वह 
उसके जीवनकी अन्तिम संध्या है। उसने अपने बड़े मुनीमकों आज्ञा दी ' 
की लेनदारोंके सभी बिल तुरन्त ही अदा करनेके लिए उसके सामने प्रस्तुत 
किये जाये । 

सभी बिलोकी तुरन्त अदायगीकी आज्ञापर उसने हस्ताक्षर कर दिये। 

धीरे-धोरे उसकी चेतना जागृतावस्थासे लुप्त हो चली । जीवन और 
मृत्युके बीचकी चेतनामें पहुँचकर उसने देखा, दो देवदूत हाथमें बिलुका 
एक-एक परचा लिये उसके सम्मुख खड़े थे । 

उसके संकेतपर पहले देवदूतने आगे बढ़कर अपना बिल प्रस्तुत 
किया । 

अपने पिताके चलाये दान और परोपकारके जिस खातेको उसने बन्द 
कर दिया था, उसके लिए वह अबतक बारह लाख रुपयेका ऋणी हो 
गया था। वह दानका खाता वास्तवमें अधिकांशतः पुराने, पूर्वजन्मके 
ऋणोंकी अदायगी ओर स्वल्पांशत: आगेके लिए सुरक्षित बचतका ही खाता 
था। व्यवसायीको ज्ञात था कि अब उसके अवशिष्ट कोष और सम्पत्तिका 
मूल्य बारह-चौदह लाखसे अधिक नहीं है, फिर भी इस बारह लाख रुपये 
के बिलकी अदायगीकी स्वीकृति उसने लिख दी । 

दूसरा बिल-वाहक देवदूत अब उसके सामने आया । 

यह दूसरा बिंल सात अरब रुपयोंका था--उस शरीरका मूल्य, जिसे 
उसने जन्मसे' लेकर अबतक धारण किया था । 

. इस बिलकी अदायगीका उसके पास कोई साधन नहीं था ! 


> ७७ ४ »< 


कहते हैँ कि संसारका सबसे अधिक ऋणी वह व्यवसायी अभी तक 
भू ओर स्वर्गके मध्यवर्ती अन्तरिक्षमें अनशन-पूर्वक निवास कर रहा है । 


है 


सात अरबका बिल १२६ 


अपने छोटे भाई द्वारा--क्ष्योंकि उसका अपना कोई पुत्र नहीं है--भ्राद्ध- 
तर्पणका अनुग्रह स्वीकार करनेपर ही बहु मर्त्य-जीवनकी सीमासे मुक्त हो 
सकता है; और स्वगिक महाजनोंका उदार, निर्मूल्य निमंत्रण स्वीकार 
करके ही स्वर्गमें प्रवेश पा सकता है। किन्तु इन दो-मे-से किसीके लिए भी 
वह तैयार नहीं हैं। मेरे कथागुरुकी टिप्पणी है कि ग्रहों भर अनुग्रहोके 
इस ब्रह्माण्डमें अनुग्रह और ऋणोंको न माननेवाले अक्ृतज्ञ महाऋणी 
व्यक्तिके लिए भू और स्वर्गमें स्थान कहाँ मिल सकता है ! 


पति-पत्नी 


राजपुरोहितोंने राजकुमारका विवाह विधिवत्‌ सम्पन्न किया। काम-से 


कमनीय यूवराज और रति-सी रूपवती युवराज्ञीकी राज-महिषियोंने 
आरती उतारी । 


राजकुल क्या प्रजाजन, सभीका निविवाद मत था कि ऐसी अनिद्य 
जोड़ी युगानुयुगमें दूसरी नहीं देखी गई थी । 

लोकिक रीत्याचारके अन्तमें नव-दम्पतिको राजपुरोहितोंने कुल- 
देवताके देवालयमें आशीषके लिए प्रस्तुत किया । 

कुल-देव अपने आसनपर प्रकट हो गये। नव-दम्पतिपर उनकी दृष्टि पड़ी। 

पट-चीर-पग्रन्थिसे गुम्फित वर-वध्‌ उनके सम्मुख नत-मस्तक उपस्थित थे । 

“एस दम्पतिको देखकर में बहुत प्रसन्न हैँ कुल-देवता ने कहा-- 
'किन्तु इनके इस पट-चीर-बन्धनका अभिप्राय क्‍या है ?' 

प्रश्न कुल-पुरोहितोंकों लक्ष्य कर किया गया था । 

यह शास्त्रीय. विधानकी एक नवीन संयोजना है कुलदेव । इसका 
संकेत है कि ये दोनों अब दो देह होते हुए भी एक-प्राण है, एककी इच्छाएँ, 
आकांक्षाएँ ही अब दूसरेको भी इच्छा-आकांक्षा है ।« 

'ऐसा है तब तो इनके पास एक-दूसरेको देनेके लिए कुछ भी शेष नहीं 
रहेगा । यह वास्तबमें दो देहोंके सचल रहते भी उनमेंसे एक प्राणकी मृत्यु 
होगी । इनके सुख और समस्त मानवीय सम्पर्कोकी समृद्धिके लिए मेरा 
आशीष यही है कि यह बन्धन कभी न जुड़े । 

कहते हुए कुल-देवताने दम्पतिके ग्रन्धि-बन्धनपर एक तीद्ष॑ण दृष्टि 
डाली और होनोंके वस्त्र एक दूसरेसे मुक्त होकर अछग-अछूग लछटकने लगे। 


प्यारकी भूमि 


मेरी पत्नीनें एक रात स्वप्नमें देखा कि मेरा किसी अन्य स्त्रीसे प्रेम 
हो गया है । 

सुबह जागते ही उसने मुझे खार-खाई आँखोंसे देखा और अपने 
स्वप्तकी चर्चा करते हुए कहा कि उसके जीवनमे सचमुच कुछ भयंकर होने 
वाला है । 

दिन भर उसका मन मेरे प्रति रोष और आवेशसे भरा रहा और 
उसने मुझसे कोई बात न की । 

इस परिस्थितिका मेरे पास इसके अतिरिक्त और कोई चारा न 
था कि उस रात में भी उसीके टकक्‍्करका कोई स्वप्न देखे । 

अगली सुबह मेंने उसे बताया कि मैने भी गत रात स्वप्नमें देखा 
हैं कि मेरी पत्नीका किसी अन्य पुरुषसे प्रेम हो गया है । 

इस स्वप्न-कथनसे बात दबनेके बदले और भी उम्र हो गई। पत्नीने 
कहा--- तुम अपना पाप छिपानेके लिए उलठा मुझीपर लांछन लगा रहे 
हो और फफक-फफक कर रो पड़ी। उस दिन परिस्थिति सचमुच बहुत 
ही गम्भीर हो गई । ७ 

बड़ी कठिताईसे समझा-बुझाकर मैने सारा मामछा एक मित्रके 
सामने रखनेके लिए उसे राजी कर लिया । 

यह मित्र मेरी पत्नीके भी विशेष आदरणीय थे । उन्हें स्वप्न-प्रदर्श न- 
की विद्या आती थी । उन्होंने मेरी पत्नीको सान्त्वता दी कि सब मामला 
दीघ्र ही ठीक हो जायगा । 

अगली रात पत्नीने एक और स्वप्न देखा । वह चुपचाप उठी और 
घरके काममे लग गई। मित्रके गुप्त आदेशानुसार में उस दिन दोपहर 
बीते तक खाटपर पड़ा करवटें बदलता रहा । 


१३२ मेरे कथागुरुका कहना हे 


पीने 80, ४, | 


दोपहर बीते पत्नीने मेरे पलंगपर आकर बड़े प्यार-भरे स्व॒रमें कहा- 
मैं जानती हूँ कि तुम्हारा मन किसी सुन्दरीमें अटक गया है । दुखी न 
हो, तुम्हारे मिलनमे में कोई बाधा न डालगी। तुम्हे सुखी देखकर ही 
मेरा भी सुख बढ़ेगा उसका स्वर और भी तरल हो गया । वह कहती 
गई इस रात मैने एक और बड़ा अनहोना सपना देखा है। वे आँखें 
मेरी आँखोंसे निकल ही नही रही हैं। सोच रही हूँ, वह कौन था और 
उसकी आँखोंका मतलब क्या था।” कहते-कह॒ते उसने मेरे वक्षपर अपना 
सिर डाल दिया और उसकी आँखोंसे दो बूँद मेरे कन्धेपर टपक पड़े । 


और उस क्षण अनायास ही, सम्भवतः पहली बार, मेरा-उसका 
गहरा प्यार हो गया । 


सिद्धिके परे 


महाराजा गोत्राभुकी घोषणा भूतलके कोने-कोनेमें प्रसारित कर दी गई । 
उन्हें एक ऐसे समर्थ पात्रकी खोज थी जिसे अपने कोषका समस्त सचित 
घन दान कर वे आत्म-दीक्षामें प्रविष्ट हो सके । 

बड़े-बड़े ब्राह्मण और परिकराधीश गुरुजव राजकोषके द्वारपर जुड़ 
आये । दान-लाभके साथ-साथ महाराजकों शिष्य बनानेकी कामना भी 
उनमेंसे कई गुरुजनोंके मनमें थी । हि 

महाराजने सबका स्वागत किया। “जिसमें मेरे इस सम्पूर्ण कोषकी 
धन-राशिको वहन करनेका सामर्थ्य हो वह आगे आनेका अनुग्रह करे ।' 
महाराजने हाथ जोड़कर विनती की । 

श्रेयार्थोी याचकोंके रथ और छकड़े बाहर खड़े थे । किन्तु इतना बड़ा 
बाहत या वाहन-दल किसोके पास नहीं था जो उस सम्पूर्ण भण्डारको 
संगृहीत कर सके । 

सब मौन थे । उस स्तब्धघताकों भंग करनेका स्वर किसीके पास नहीं 
था कि अचानक महायूज्ञिक कामण्डलिकने प्रवेश किया । 

ला राजन, तेरा दान मुझे स्वीकार है कहते हुए उन्होंने अपना 
कमण्डल आगे बढ़ा दिया । 

महाराजका मस्तक नत हुआ । देखते-देखते राजकोषकी समस्त रत्न- 
राशि उस कमण्डलके एक भागमें समा गई। कोष-कक्षोंमें रखी पाठ- 
मञ्जूषादितकका चिह्न वहाँ शेष नहीं रहा । 

तेरे अशेष-दानसे मैं बहुत प्रसन्न हूँ राजन्‌ ! पातालसे लेकर वैकुण्ठ 
तककी जो भी सम्पदा और आसुरीसे लेकर ब्राह्मणी तक जो भी सिद्धि तू 
चाहे में तुझे देता हैँ । याज्ञिकतने कहा । 


श्श४ड मेरे कथागुरुका कहना है 


अनुगृहीत हूँ महायाज्ञिक । अवगत हूँ कि अनन्त यज्ञ-्यागों-द्वारा 
आपने त्रेछोक्यकी सिद्धि-सम्पदा अपने कमण्डल-गत कर ली है । किन्तु मैं तो 
अपने स्वल्पसे भी मुक्ति चाहता था, आपके विपुलकी कासना कैसे करूँ ? 
जो स्खला बड़े सोभाग्यसे आपके हाथों पाई है उसे अब किसी भी वस्तु- 
भारसे क्षुब्ध नहीं करना चाहता ।” महाराजने कहा । 

याज्ञिकके हाथ केंपे । कमण्डल छुट कर महाराजके पावोंपर गिर 
गया। इन सिद्धि-सम्पदाओंकी उपलब्धिके साथ-साथ मेरी अतृप्ति ही 
बढ़ी हैँ राजन्‌ ! अपनी स्खछाकी शरण मुझे भी दो । कहते-कहते 
महायाज्ञिकका शिर भी महाराजके चरणोंपर लुण्ठित हो गया । 

कहते हैं कि भहषि गोत्राभु और उनके पट्ट शिष्य कामण्डलिक 
अणुब्रतकी कथा किसी भावी पुराणके लिए सुरक्षित है । 


पर्रिध-हीन 
उस भोर महलोंमें खलबली मच गई । अपने शयन-कक्षमं सोती हुई 
राजकुमारी रातोंरात अदृश्य हो गईं थी । 
राज-ज्योतिषीकों खोजकी आज्ञा हुईं। अपने पत्नोंमें शोध कर वह 
महाराजके एकान्त कक्षमे उपस्थित हुआ। अपने पसिरकी भिक्षा माँगकर 
उसने निवेदन किया कि राजकुमारी पड़ोसके राज्यमे अपने प्रेमी, उस 
राज्यके प्रधान सेनापतिके पुत्रके साथ है। 
ज्योतिषीका कथन ठीक निकला। गुप्तचरोंने एक सप्ताहके भीतर 
राजकुमारीको महाराजके सम्मुख ला उपस्थित किया । महलोंके बाहर वह 


एक दूसरे भवनमें रखी गई । राजकुछकी निष्कलुंक मर्यादाकी दृष्टिमे वह 
उच्चिष्ट हो चुकी थी । 


महाराजने पड़ोसी राजासे माँग की कि वह अपने सेनापतिके पुत्रको अप- 
राधीके रूपमे उन्हें सौप दें। किन्तु उस राजाने यह माँग अस्वीकार कर दी। 


अपराधीको दंड देना अनिवार्य था। महाराजने पड़ोसी राज्यपर 
आक्रमणकी योजना बना लो । 


उसी बीच मंहाराजने एक रात स्वप्न देखा कि उनकी छोटी, परम- 
रूपवती रानी एक परपुरुषके प्रेमपाशमें आबद्ध है। क्रोधके आवेशमें उन्होंने 
तत्काल अपने खड्गसे उस पुरुष और अपनी नई रानी, दोनूक्रा,वध कर दिया । 


जागनेपर महाराजको इस स्वप्नपर बड़ा आश्चर्य हुआ। उनकी कोई 
दूसरी नई रानी थी ही नहीं । 

स्वप्नकी चर्चा उन्होंने राजज्योतिषीसे की । स्वप्तको अत्यन्त सार्थक 
बताते हुए ज्योतिषोनें विनय की कि जब-तक इस स्वप्नका फल सम्मुख न 
आ जाय तब-तकके लिए पड़ोसी राज्यपर आक्रमण स्थगित रखा जाय। * 
उसने बताया कि यह स्वप्त एक भासके भीतर फलित हो जाना चाहिए । 


१३६ मेरे कथागुरुका कहना है 


महाराजने ज्योतिषीका अनुरोध मोन लिया । 

कुछ ही दिन पीछे आखेट-यआाके क्रममें महाराजको एक रात किसी 
बनके अंचलमें एक तरुण साधु-दंम्पतिका अतिथि होना पड़ा। उनके 
भारचर्य और मनोद्वेगकी कोई सीमा न रही, जब उन्होंने पहचाना कि 
अनन्य रूपमें इस साधुकी पत्नीको ही उन्होंने अपनी छोटी रानी तथा 
इस साधुको ही उसके प्रेमीके रूपमें देखा था ओर इन्हों दोनोंका उस 
स्वप्नमें वध किया था । 

देखते ही उस अनिन्‍्य खझूपवती साधु-पत्नीपर महाराज आसका हो 
गये । वह तरुणी भी उनपर अनायास ही मुग्ध हो गई। महाराज अभी 
युवा ही थे । 

अगले ही दिन महाराज मह॒छोंको छोट आये। उत्का मन सुन्दरीके 
प्रेमबाणसे पूर्णतया बिध गया था। पर्यक छोड़ वह तीन दिन तक दरबारमें 
भी नहीं जा सके । 

तीसरे ही दिन वह साधु अपनी पत्तीकों लिये राजकक्षमें उपस्थित 
हुआ । उसने कहा--- 

महाराज, प्रेम न उच्छिष्ट होता है न अधिकृत, और न ही वह 
अनन्यताकी परिधिमें बाँधा जा सकता है। स्वप्नकी मायामें आपने मेरा 
और मेरी पत्नीका वध किया था, किन्तु जागतिके प्रकाशमें ऐसा नहीं 


करेंगे, इसके लिए में आपका अभिनन्दन करता हूँ। मेरी पत्नी आपपर 
अनुरक्‍्त है, उसे अंगीकार करें । 
> आ 24 भ< 
महाराजकी चेतनाके साथ-साथ उनके राजकुलकी मर्यादाकी सीमाएँ 


भी उस दिनसे बहुत विस्तृत हो गईं। दोनों राज्योंके सहस्नों सैनिकोंके 
रक्‍्तपातकी योजना समाप्त हो गई और राजकुमारीका भी उसके प्रेमीके 
साथ विवाह कर दिया गया । 


मतदान 


बात कुल पाँच सहस्न वर्ष पूर्व कलियुगके प्रारम्भ कालकी है। 
भूलोक-पति भगवान्‌ सनतृकुमारके अधीनस्थ पृथ्वीकी भौतिक और पार- 
भौतिक शक्ति-सेनाओंके संचालनके लिए प्रधान सेनापतिका चुनाव होना 
था। पृथ्वी-जीवनके विकासके लिए दैवी और आसपसुरी दोतों पक्षोंकी प्रव॒- 
त्तियोंक्रा प्रभाव समय-समयपर आवश्यक था । विधानके अनुसार सेनापति 
निर्वाचन-द्वारा ही नियुक्त होता था । देवताओं और असुरोंने अपने-अपने 
वर्गके एक-एक व्यक्तिको इस निर्वाचतके लिए खड़ा किया । 


उस समय जनगणनाके अनुसार मतदाता-सूचीमें असुरोंकी संख्या 
देवताओंसे अधिक थी। असुरोंका प्रचार और संगठन इतना व्यापक था 
कि उनमेसे एकका भी मत देव-प्रतिनिधिके पक्षमे जानेकी सम्भावना नहीं 
थी। प्रत्युत यह भी भय था कि कुछ देवता भी उन्हींके पक्षमें मतदान न 
कर बैठे । देवताओंकी ओरसे अधिक-से-अधिक यही प्रयत्न हो रहा था कि 
असुर वर्गके कुछ मतदाता तठस्थ हो जायें । 


विधानके अनुसार यह व्यवस्था थी कि प्रत्येक मतदान-पत्रपर मतदाता- 
का नाम भी अंकित हो । 

मतदान प्रारम्भ हुआ और समाप्त हो गया । 

मतगणनाके लिए पेटियाँ खोली गयीं। अधिकारी प्रेक्षकोंकी यह 
देखकर सबसे बड़ा आश्चर्य हुआ कि असुर-प्रतिनिधिकी पेटीमे सबसे पहला 
मत देवगुरु बृहस्पतिका आया था । उसके अतिरिक्त समस्त असुरोंके मत 
असुर-प्रतिनिधिकी पेटीमें और देवताओंके देव-प्रतिनिधिकी पेटीमे आये थे । 
असुरों और देवताओंका मतदान पूरा सो प्रतिशत हुआ था । 

है. 


श्३८ मेरे कथायुरुका कहना है 


असुर वर्गका प्रतिनिधि लगभग पौने तीन अरब मतोंसे विजयी घोषित 
कर दिया गया । हे 

कहते है, तबसे पृथ्वीकी भौतिक एवं सूक्ष्म शक्तियोंपर आसुरी आधि- 
पत्यका ही प्रभाव है और उस प्रभावने भूतलसे देवी वर्गकी प्रवृत्तियोंको 
सर्वथा निष्कासित कर दिया होता यदि उस आधिपत्यके सृजनमे देववर्गका 
भी एक मत सम्मिलित न होता । देवगुरु बृहस्पतिकी इस दूरदर्शी कृटनीतिक 
चालके फलस्वरूप ही मनुष्यके मनमे दैवी चेतनाके बीज सुरक्षित बचे हैं 
और अब द्वुत गतिसे अंकुरित हो रहे है । 


तृष्णाका खेल 


एक निर्धन किसान एक बार राजाके दरबारमें उपस्थित हुआ । उसके 
पास केवल एक बीघा खेत था। एक बीघेकी खेतीसे उसका निर्वाह बड़ी 
तंगीसे होता था । उसकी प्रार्थनापर राजाने उसके खेतसे मिला हुआ एक 
बीघा खेत उसे ओर दे दिया । किसानका निर्वाह अब सुगमतापूर्वक होने 
लगा । साथ ही उसकी समद्धिकी तष्णा भी बढ़ गयी । 

कुछ वर्ष बाद किसान फिर राजाके दरबारमें उपस्थित हुआ । राजा 
अपनी दान-प्रवृत्तिके लिए प्रसिद्ध था। उसने अबकी बार बीस बीघा धरती 
उसे ओर दे दी, किन्तु यह आदेश साथ रूगा दिया कि यदि कोई निर्धन 
ब्राह्मण पर्वके दिन उससे याचना करे तो एक बीघा खेत या उसके अन्नके 
दानका संकल्प अवदध्य उसके नाम कर दे। यह धरती उसके दो बीघा खेत 
ओर गाँवसे दूर थी । 

किसान राजासे यह आश्यातीत इतनी बड़ी भेंट पाकर बहुत प्रसन्न 
अपने गाँवको लौट आया । वह स्वयं ब्रत, पूजा-पाठका बड़ा प्रेमी था और 
अपने परलोकके कल्याणैके लिए ब्राह्मणोंका आशीर्वाद पानेकों सदा छाला- 
यित रहता था । 

पर गाँवके उन बीस बीघोंकी खेतीका काम उसद्रे अप्रने बेटेको सौंप 
दिया और गाँवके दो बीघेका काम अपने हाथमें रखा । 


पर्वोके दिन वह ब्रत रखता था और देवालयमें जाकर पूजा-पाठ करता 
था। अगले पर्वके दिन देवालयसे घर लौटते समय एक निर्धन ब्राह्मण उसे 
मार्गमें मिल गया । किसानने बड़े प्रसन्न भावसे एक बीघा खेत उसे दान कर: 
दिया । ब्राह्मणने भी अपने आश्ञीर्वचनोंसे उसे नहला दिया । 


६ 


१४० मेरे कथा गुरुका कहना है 


एकके बाद एक पर्व आते गये और याचक ब्राह्मणोंका क्रम भी किसी 
बार नहीं टूटा । तीन महोनेके भीत्तर किसानके दस बीघे खेत भेंट हो गये 
और ब्राह्मणोंके आशीरवंचनोंकी भी एक बड़ी पोट उसके परलोक-सुखके लिए 
बंध गयी । 

इसी बीच उसके पतन्रते सूचना दी कि नीलगायोंने खेतोंमें बड़ा उत्पात 
मचा रखा है ओर खेतीको हानि पहुँचा रही हैं। किसानने खेतोंकी रख- 
वालीके लिए एक और व्यक्ति मजदूरीपर वहाँ लगा दिया । 

किसानके दानकी सूचना दूर गाँवोंमें भी पहुँच गयी थी । हर पर्वपर 
कोई-न-कोई ब्राह्मण किसी-न-किसी गाँवका उसकी राह या द्वारपर आ 
जाता और एक बीघा खेत पाकर असीसता हुआ लौट जाता । 


किसानने अब प्रयत्न करना चाहा कि पर्वके दिन कोई वैसा याचक 
उसके सामने न पड़े किन्तु यह न हो सका । उसके उन्नीस बीघे निकल 
गये । फ़लल कटनेके पहले दो पर्व अभी और दोष थे उसने निश्चय किया 
कि अगले पर्वेपर साँझ तक मन्दिरमें ही आँख मूँदे बैठा रहेगा और सूर्यास्त 
पीछे, दाव-संकल्पकी वेला समाप्त होनेपर ही बाहर निकलेगा, किन्तु उस 
दिन अचानक तीसरे पहर एक ब्राह्मणने मन्दिर-द्वारपर ही पहुँचकर टेर 
लगादी । किसानने मन-ही-मन बहुत दुःखी होकर अन्तिस बीसवाँ बीघा भी 
उसे दान कर दिया। ब्राह्मणने आशीर्वाद दिया, जा बेठा, भगवान्‌ तुझे 
सदा सुखी ओर निश्चिन्त रखेगा !! | 
जिस दिन फ़्सछ कटकर आती थी, बीसों ब्राह्मण किसानके घर एकत्र 
थे। किसानका क्षोभ बढ़ा हुआ था । उसकी आँखोंमें वे काँटे-से चुभ रहे थे । 
निश्चित समयपर लदे हुए छकड़े खेतोंसे आकर उसके द्वारंपर खड़े 
हो गये । किन्तु उनमें अनाजका एक दाना भी नहीं, सूखे पत्तोंके निचले 
_भागका केवल भूसा हो था। नीलगायोंने एक भी दाना खेतोंमें नहीं छोड़ा 
था । ' 


तृष्णाका खेल १४१ 


किसानकी तृष्णाका खेल पूरा हो गया ओर हानि कुछ भी नहीं हुई । 
उसका भाग--निर्वाह-भरका अन्न--कृसके दो बीछघे खेतमें तेयार था । 
ब्राह्मगोंको अब उसने अतिक्ृतज्ञ मनसे उनके दिये हुए आशीर्वादोंके लिए 
सिर झुकाकर प्रणाम किया | 


अमृतत्रयी 


अपने असाधारण सामर्थ्य और कोशलसे राजाने देशमें समृद्धि और 
वैभवकी सरिताएँ बहादीं। धन, धान्य, भवन, वाहन, सुरा, सौन्दयं और 
कलाको विविधतापूर्ण सम्पदाएँ उसके राज्यमें चरम सीमापर पहुँच गयीं । 

किन्तु, इन सबके आते-होते भी देशवासियोंके जीवनमें किसी गहरे 
अभाव और नीरसताकी अनुभूति थी । 


इस राजाने वह काम कर लिया था जिसके लिए पीढ़ियोंसे देशके 
राजा और प्रजा प्रयलपूर्वक लालायित थे। युगोंसे भूख और निर्धनतासे 
संघर्ष करते-करते इसी राजाके राज्यमें पूर्ण सफलता उन्हें मिली थी । 


राजा वृद्ध हुआ और उसके राज-भारसे अवकाश ग्रहण करनेका समय 
आ गया। भरी समृद्धियोंके बीचमें भी जन-जीवनमें कोई गहरा अभाव 
दोष था और एक नयो नीरसता उसपर छा गयी थी । यह राजाके लिए 
कठिन चिन्ताकी सामग्री थी। फिर भी राजाने यथासमय अपने पृत्र 
युवराजके राज्याभिषेकके आदेश प्रस्तुत कर दिये । 


युवराजने पितासे प्रार्थना की कि उसे एक वर्षका अवकाश दिया 
जाये | इतने समयमें वह राजकुलकी परम्परामें अपने कर्तव्य-भागकी खोज 
कर लेगा । हु 

मन्त्रियोंने युवराजकी माँगका समर्थन किया और युवराज महलोंको 
छोड़ वनको चला गया । 


. महलोंमें रहते हुए तरुण युवराजके लिए वैभव और विलासकी कोई 
भी वस्तु अनुपलब्ध नहीं थी। जिद्दा-भोग और सुरानसुन्दरियोंके सभी 
सुख उसे प्रचुर मात्रामें प्राप्त थे । 


श्रसृतत्नयी रैढडईे 


गहन वनमें पहुँचकर युवराजने संकल्पपूर्वक एकनिष्ठ साधना की । 
उसकी साधना जगी । साधना-पथमें उसन्ने विशुद्ध भूख, प्यास और कामकी 
त्रिदेवीका साक्षात्कार किया । 

साधना पूर्ण होते ही .एक तरुणी एक हाथमें ढाक-पत्रपर गेहुँकी दो 
रोटियाँ और दूसरेमें एक कटोरा जल छिये उसके सामने प्रकट हुई । 

युवराजने रोटियाँ खायीं, जल पिया और फिर उस मुग्ध-नयना, अल्प- 
वसना अनिन्ध सुन्दरीको अपने बाहुओंमें समेटकर उसके अधरोंको चूम 
लिया । 

युवराज अपने कर्तव्य-भागकी खोजमें सफल हो गया था। राज-नगरकों 
लौटकर उसने राज्याभिषेक ग्रहण किया। राज्यासनपर बेठते ही उससे 
अपने राज-कालीन लक्ष्यकी घोषणा की--- 

'घन-धान्य और वैभव-विछासकी विविधरूपा एवं कृत्रिमतामयी 
बाढ़ोंमें प्रजाजनकी विशुद्ध भूख, प्यास और कामकी प्रवृत्तियाँ डूब गयी हैं । 
विविध व्यंजनों और अतिमिश्रित पेयोंके बीच शुद्ध अन्न और निर्मल जलूका 
तथा अतिरंजित यौवन-विलासके बीच निर्लिप्त चुम्बनका स्वाद मेरे स्वजन 
खो चुके हैं। विशुद्ध रोटी, निर्मल जल और निलिप्त चुम्बनके स्वाद और 
साधनकी अमृतत्रयी मुझे अपने सभी प्रजाजनके लिए अपने राज्यकालमें 
सुलभ करनी है। » 

और इस कथापर मेरे कथागुरुकी टिप्पणी हैं कि नये राजाके नये 
अनुष्ठानमे सबसे बड़ी कठिनाई यही है कि वह समृद्ध दैश हो नहीं, अपितु 
आजका सभ्य कहा जानेवाला सम्पूर्ण मानव-संसार उस अमृतत्रयीसे 
पहले दोके अतिमिश्रित अतिसंचयोंसे मुक्त होने तथा तीसरेकी समर्थ 
साधुताको स्वीकार करनेके लिए अभी तैयार नहीं हैं । 


जड़ता, करुणा ओर बोध 


जंगलमें वायु-सेवनके लिए जाकर मैं जहाँ कुछ देर बैठता हूँ, वहाँ एक 
दिन मैंने एक मरे हुए बैलका ढाँचा पड़ा पाया । गिद्धों और सियारोंने उसका 
मांस लगभग साफ़ कर दिया था। ह 

यह कम्बख्त बैल भी मरनेके लिए आया तो यहाँ आया !” मैंने 
खीझकर कहा और आगे बढ़ गया । 

दूसरे दिन में फिर उसी ओरसे निकका। हंड्डियोंका ढाँचा उस दिन 
और भी साफ़ किया हुआ वही पड़ा था। पास ही मेरी इृष्टि एक गायपर 
पड़ी । वह वहीं खड़ी अपने बछड़ेको दूध पिला रही थी और बड़े प्यारसे उसे 
चाट रही थी। 

पाससे गुज़रते हुए एक चरवाहेने मुझे बताया कि वह मरा हुआ बैल 
इसी गायका सबसे पहला बछड़ा था । 

मैंने उस बछड़ेकी ओर देखा और फिर उस हड्डीके ढाँचेकी ओर । 
एक दिन इस मरे हुए बेलकों भी इस गायने ऐसे ही प्यार किया होगा ! 
मेरा हृदय एक अज्ञात पूर्ण करुणाकी वेदनासे पिघकत उठा। जीवनकी यह 
गति ! जिसका एक दिन ऐसा प्यार-दुलार उसीकी एक दिन ऐसी दशा ! 
करुणा और निराशाके आवेगसे मेरे सामने अँधेरा-सा छा गया। मुझे 
ध्यान आया, पिछले दिन उस बैलके शवको देखकर मैंने कितनी जड़तापूर्ण 
बात सोची थी ! में कलतक कितना जड़हृदय था ! 

तीसरे दिन भी में यहीं पहुँचा । बैलकी हड्डियाँ वहीं पड़ी थीं। पास 
ही वह गाय खड़ी अपने नये बछड़ेको चाट रही थी । भचानक एक कुत्ता 
“उसके ऊपर भौंकता हुआ झपठा । गाय पहले तो भागो, पर जब उससे 
देखा कि उसका बछड़ा पीछे हो छुठ गया है तो वह मुड़कर खड़ी हो 

गयी और कृत्तेको सींगसे उछालकर उसने दूर फेंक दिया । क्लुत्ता भौंकता 
हुआ उठकर भागा और कुछ देर बाद हड्टीके उस ढाँचेके पास बैठकर उसकी 
पसलियाँ चबाने लगा । गाय चुपचाप खड़ी उसे देखती और बीच-बीचमें 
अपने नये बछड़ेकी चाटती रही । 

पिछले रात-दिनका चढ़ा हुआ करुणा ओर निराशाका भार मेरे 
हृदयसे एक-दम उतर गया । गायकी आँखें मुझसे कह रही थीं-- 

'किसी रूप या देहके मोहमें न अठको, केवल उसके जीवनको हीं 
प्यार करो ! जीवन सदेव एक झरुपमें बँधा नहीं रह रुकता | जड़ता तो 
पूरा अन्धापन है ही, मोह-जनित करुणा भी एक परदा है। हड्डीके ढाँचेका 
कुछ नहीं बिगड़ सकता, क्‍योंकि वह संवेदना-होन है, और उसमें बसनें 
वाले बछड़ेका भी कुछ नहीं बिगड़ सकता। देखते नहीं; मेरा बछड़ा 
अब भी मेरें पास है !” 


सुप्त प्रेरक 


एक पहाड़ीपर गिट्टियोंकी तुड़ाईका काम रूग रहा था । 

सेकड़ों मज़दूर प्रतिदिन पहाड़ी चट्‌टानोंको कुदालोंसे तोड़ते और टूटी 
गिट्व्योंको डलियोंमें भर-भरकर देसावर भेजनेके लिए छकड़ोंपर उडेल 
आते | 

एक सुबह एक नया आदमी मज़दूरीके लिए वहाँ पहुँचा । वह अपने 
गाँवसे रातभरकी मंजिल पारकर वहाँ पहुँचा था । रातभरकी थकान और 
नींदके साथ-साथ कई दिनोंके रीते पेटके भी लक्षण उसके शरीरपर स्पष्ट 
थे। डगमगाते पाँव, कठिनाईसे खुलती आँखें और मुर्शाया स्वर । 

तुम्हें मजदूरीका काम नहीं दिया जा सकता--तुममें काम करनेका 
दम नहीं है ।” मज़दूरोंको नियुक्त करनेवाले अधिकारीने कहा । 

कामका मालिक संयोगवश उस दिन काम देखने वहाँ आया हुआ था 
और पास ही खड़ा था। उसने सिफ़ारिश कर इसे मज़दूरीपर लगा लिया | 
कामसे पहले नये मज़दूरकों मालिकने कुछ भोजन दिया और तत्पव्चात्‌ 
उसे भी एक कुदाल और डलिया दे दी गयी ।_ « 

पहाड़ीपर ऊपरकी ओर एक छोटी चौरस चट्ठानपर जाकर उसने दो- 
चार कुदालें चल़ायीं और वहीं पड़कर सो गया । 

दूसरे मज़दूरोंने उसे देखा । वह पहाड़ीके ऐसे खुले स्थछपर सोया था 
कि लगभग सभीकी दृष्टि उस तक पहुँचती थी । 

कितना आलसी और नमकहराम हैँ यह मजदूर ! पड़ा सो रहा है 
और शामको हम सबके साथ बराबरकी भज़दूरी छेने पहुँच जायेगा ! छि 
ऐसा भी किसीको करना चाहिए !” वे सोचते रहे, कहते रहे और काम 
करते रहे । 

उस शाम सब मजदूरोंको मज़दूरीं बेटी और उस सोनेवालेको भी 
दिनभरके पूरे पैसे दिये गये । हि 

दूसरे मजदूरोंको आइचर्य हुआ, आपत्ति भी हुई। 

“इस आदमीको इसकी ईमानदारीकी मजदूरी दी गयी है। इसकी 
ईमानदारीने बड़ा काम किया हैं ।” मालिकने उन्हें बताया । 

और इस बातके प्रमाणमें जब हिसाब लगाकर देखा गया तो मिला 
कि उस दिन सत्र मज़दूरोंका काम मिलाकर और दिनोंसे सवाया हुआ था | 


अन्तिम खोज 


एक समूचे बड़े महाद्वीपपर फेला हुआ एक राजाका राज्य बहुत घना 
बसा हुआ था । उसे अपने देश-वासियोंके लिए नयी भूमि जीतकर उसपर 
उपनिवेश बनानेकी आवश्यकता हुईं। राजाके आदेशसे अन्वेषकोंकी एक 
टोली समुद्री नौोकाएँ लेकर नये द्वीपकी खोजमे निकल पड़ी । 

बहुत दिनोंकी सुख-दुःख-पूर्ण यात्राके बाद अन्तमें यह अन्वेषक टोली 
एक द्वीपके तटपर पहुँच गयी। द्वोपके निवासियोंने इन लोगोंका कोई विरोध 
न करके एक प्रकारसे इनका स्वागत ही किया । उन्होंने समुद्र-तटपर ही 
इनके ठहरनेकी व्यवस्था करदी और पूरे द्वीपका भ्रमण करने और द्वीप- 
वासियोंसे मिलने-जुलनेकी सुविधाएँ भी उन्हें दे दीं । 

इन द्वीप-वासियोंका कोई राजा न था और न इनकी बस्तियोंमें कोई 
विशेष शासन-व्यवस्था ही थी। कुछ दिनोंके सम्पकंसे इस द्वीपके निवासी . 
तैयार हो गये कि अभ्यागतोंके महाद्वीपका राजा उनके द्वीपको अपने राज्यमें 
सम्मिल्ति करले। इस सुन्दर वनों, पर्वतों, जलाशयों और समतल 
मैदानोंसे समृद्ध द्वीपका क्षेत्रफल महाद्वीपके चतुर्थाशफे बराबर, तथा जन- 
संख्या बहुत बिररी, सहस्रांशसे भी कुछ कम थी । ऐसा सुन्दर द्वीप और 
उसके ऐसे सरलू निवासी पाकर अन्वेषकोंको बड़ी प्रसन्नता हुई। उन्होंने 
उस देश और निवासियोंके सम्बन्धमें अधिकसे-अधिक बातोंकी जानकारी 
प्राप्त करली और अपने महाद्वीपको छौट आये । ह 

बड़े राड़का शासन स्वीकार करनेमें इस द्वीपके निवासियोंकी केवल 
एक शर्त थी : फलों-मेंवोंके जिन बगीचोंसे वे लोग अपना आहार प्राप्त 
करते थे उनपर उनका ही अधिकार बना रहेगा । महाद्वीप-वासियोंके लिए 
इस छोटी-सी शर्तको स्वीकार करता कोई बड़ी बात न थी। नये उपनिवेश 

बनानेपर वे इस द्वीपमें फलोंके नये बगीचे लूगा सकते थे; और उनका मुख्य 
आहार तो अन्न था, जिप्रकी खेती करना, उन्हें अच्छी तरह आता था । 

राजाने अपने एक मनन्‍्त्रीकी अध्यक्षतामें उसी अन्वेषक टोलोकों पुनः 
अन्तिम वार्ता और आवश्यक व्यवस्थाके लिए उस द्वीपमें जानेका आदेश 
दिया । किन्तु उन अन्वेषकोंमें से एकने वहाँ दोबारा जानेसे इनकार करते 
हुए अपना मत दिया कि उस द्वोपको इस राज्यमें सम्मिलित करना सर्वथा 
निरर्थक है। इस व्यक्तिने पहले भी इस द्वीपके सम्बन्धमें की गयी खोजोंमें 
तनिक भी भाग नहीं लिया था। राजाने इस व्यक्तिके कथनपर कोई ध्यान 
नहीं दिया । उसकी निष्क्रियताकी बात पहले ही राजाके कानोंमें पहुँच 
चुकी थो और अब उसके इस आग्रहपर ध्यान देनेका अर्थ यही हो सकता था 
कि उसे उसकी प्रतिगामिता और विरोधात्मक प्रचारके लिए दण्डित किया 
जाय । 


दूसरी बार यह टोली उस द्वीपमें पहुँची । सब बातें तय करके वहाँ 
उपनिवेश बसानेकी तैयारियाँ प्रारम्भ हो गयीं। आवश्यक अज्नञों और साम- 
ग्रियोंसे भरी नौकाएँ उस द्वीपकों जाने लूगीं। नयी बस्तियाँ बसने छलूगीं 
और मैदानोंमें अन्नकी खेती करनेके लिए खेत तेयार किये जाने लगे। उतने 
समय तकके लिए अन्न नये प्रवाष्तियोंकी आवश्यकता-भरकों महाद्वीपसे ले 
जाया गया था। वर्षा हुई और खेतोंमें आवश्यक अन्न बो दिये गये । 

किन्तु इस सब श्रमका अन्तिम फल देखनेमें अधिक विलूम्ब न लगा । 
उस द्वीपकी धरतीपर अन्न-बीजका एक भी अंकुर नहीं उग[। उस द्वीपकी 
सम्पूर्ण धरती अन्नोत्पादनके लिए थी ही ऐसी ! 

नये प्रवासियोंकोी अपने श्रम, सम्पत्ति ओर आश्यमाओंका बहुत-कुछ 
खोकर पुनः अपने महाद्वीपको लोटना ही पड़ा ! 

प्राथमिक ज्ञातव्यका पता लगा लिया था। कथागुरुका यह भी संकेत है 
कि आधुनिक युगके मनुष्योंक अधिकांश अति-बिस्तृत अन्वेषणोंकी अन्तिम 
विफलता अथवा निरर्थकताका रहस्य यही हैं कि इस अति-कथित कथाके 
तथ्यपर अनुसन्धान करनेकी किसी भी राजकीय अन्वेषक-वर्गने अभी तक 


आवश्यकता नहीं समझी । 


जो नहीं जानता 


किसी समय एक पूरा महानगर एक ही धर्म-गुरुका शिष्य था। यथा- 
समय शरीरके वृद्ध हो जानेपर धर्म-गुरुने समाधि लेकर अपना देहान्त 
कर लिया । उनके रिक्त धर्मासनपर दो शिष्योंने अपने उत्तराधिकारका 
दावा किया । फलस्वरूप नागरिक-जन दो दलोंमें विभक्‍त हो गये और 
नगरमें दो धर्म-मठ स्थापित हो गये । 

उस महानगरकी गुरु-परम्पराके अनुसार यह निश्चित था कि एक 
गुरुका एक ही सच्चा उत्तराधिकारी हो सकता है, अधिक नहीं । दोनों 
मठोंके अनुयायी अपने गुरुको ही सच्चा और दूसरेको झूठा मानते थे। 
स्वभावतया, दोनों दलोंका प्रयत्न था कि दूसरे दलके लोग भी अपने नये 
गुरुको छोड़कर इसी दलमें आ मिलें। दोनों दलोंके व्यक्ति विपरीत दलके 
अनुयायियोंमें जाकर प्रकट और अप्रकट रीतिने अपने मठके समर्थनमे प्रचार 
करते थे और कुछ लोगोंको अपने पक्षमें छानेंमें सफल भी होते थे । उनका 
यह व्यापार स्वाभाविक ही नहीं, अपनी मान्यताके अनुसार उचित और 
आवश्यक भी था । 


हि 

एक बार एक मठके गुरुने अपने कुछ शिष्योंकों यह कार्य सौंपा कि 
वे दूसरे मठमें जाकर उसके गुरुकी उन असंगतियोंका पता लगायें, जो 
वास्तविक धामिकता और आध्यात्मिकताके प्रतिकूल हैं। अभिप्राय यह 
था कि उन असंगतियोंका पता रूग जानेपर उनकी चर्चा सारे महानगरमें 
प्रसारित करके सचाईसे लोगोंको अवगत कर दिया जाय और. विवेकका 
आश्रय लेकर लोग सच्चे पक्षमें आ मिलें । 

इस गुरुके चौदह शिष्य विपरीत मठसें गये ओर उन्होंने गुप्त और 
प्रकट रूपसे, एक-साथ और अलग-अलग भी, उस गुरु तथा मठकी कसरों 


ही 


१५२ मेरे कथागुरुका कहना है 


और असंगतियोंका अध्ययन किया । उनका एक विस्तृत लेखा-जोखा 
तैयार करके वे अपने मठको लौट आये | 

उनमें से तेरह व्यक्तियोंने अपनी-अपनी खोजका विवरण अपने गुरुके 
दरबारमें प्रस्तुत करते हुए बताया कि उन्होंने ये-ये बातें धर्म और आध्या- 
त्मिकताके प्रतिकूल उस मठमें देखी है, किन्तु चोौदहवें व्यक्तिनें अपनी 
अल्पज्ञता ओर विवशता प्रकट करते हुए कहा : 

महाराज, में कुछ भी निश्चय नहीं कर पाया कि उस मठको कौन-सी 
बातें धर्म और आध्यात्मिकताके प्रतिकुल हैं। उस मठके सम्बन्धमें बहुत- 
कुछ देख आनेपर भी मैं कुछ नहीं जानता ।' 

गुरुने तुरन्त ही अपने धर्मासनसे उतरकर इस चौदहवें व्यक्तिको 
गलेसे लगा लिया और शिष्य-वर्गको सम्बोधित करते हुए कहा : 

'बहुत-कुछ देखते हुए भी जो निश्चय-पूर्वक कुछ भी नहीं जानता 
वही वास्तविक रूपमें कुछ, ओर फिर बहुत-कुछ जाननेका अधिकारी 
है । अपने इसी एक शिष्यसे मुझे आशाएँ हैं कि यह झूठे पक्षकी वास्तविक 
असंगतियोंका पता लगाकर नगर-जनोंको उनसे अवगत करेगा और इसके 
हो प्रयत्नोंके फलस्वरूप एक दिन सम्पूर्ण नगर फिर एक होकर सत्य 
पक्षका अनुयायी बनेगा ।' 


आदमीका नुस्खा 


प्राचीन युगमें एक बार देवों और अयुरोंका संग्राम बढ़ते-बढ़ते भूलोक 
तक आ पहुँचा । देवताओंकी प्रकृति ओर स्वभावके अनुकूल होनेके कारण 
पृथ्वीके मनुष्य तुरन्त ही देव-पक्षमे सम्मिलित हो गये और पशुओंका वर्ग 
ही पृथ्वीपर ऐसा शोष रह गया जिसे असुर-जनोंकी अपने दलमें लेनेके 
लिए विवश होना पड़ा । मनुष्य शरीर-बलमे पशुओंसे हीन होते हुए भी 
अपनी बुद्धि एवं सानवत्वके कारण अधिक समर्थ थे। इस प्रकार भूलोक 
के बँटवारेमें असुर-जन देवताओंकी तुलनामें घाटेमे ही रहे । इस बँटवारेके 
पदचात्‌ देवासुर-संग्राममें असुरोंकी विजयके अवसर बहुत घटकर पराजयके 
अवसर बहुत बढ़ गये । 


असुरोंने मनुष्योंको देवताओंके वर्गसे तोड़कर अपने वर्गमे मिलानेके 
लिए भाँति-भाँतिके प्रोभन उन्हें दिये, किन्तु उन्हे इसमें तनिक भी 
सफलता न मिली । बार-बारकी पराजयसे जब असुरोके हाथ-पाँव फूलने 
लगे तब अन्तमें उन्होंने अपने धर्म-गुरु शुक्राचार्यकी शरण ली । 

उनकी संकट-कथा ५ सुनकर शुक्राचार्यने ध्यानके निमित्त अपनी एक 
आँख बन्द की । कहते हैं कि दूसरी आँख बन्द करनेका कोई प्रश्न ही नहीं 
उठ सकता था | और तीन पलके भीतर ही ध्यानसे निवृत्त होकर उन्होंने 
आँख खोल दी । असुर-जनोंको सान्त्वना देते हुए उन्होंने कहा-- 

'मनुष्य-जन आपके पक्षमें सम्मिलित होनेको उद्यत नहीं है तोन 
होने दीजिए । मनुष्योंके निर्माणका योग ( नुस्खा ) मैंने अभी-अभी खोज 
लिया है और आपके दलमें सम्मिलित पशुओंमे से ही जितनेकी आपकी 
आवश्यकता होगी उतने मनुष्य में बना दूँगा ।' | 

ओर सचमुच स्वल्प कालके भीतर ही शुक्राचार्यने बारह अरब पशुओं- 

मेंसे छाँटकर सात अरब मनुष्य रूपमे परिवर्तित करके, सात अरब नव- 
निर्मित मानवोंकों असुरोके पक्षमे खड़ा कर दिया; जब कि देवताओंके पक्ष 
में कुल वास्तविक मानवोंकी संख्या केवल तीन अरब ही थी । 

इसके पश्चात्‌ असुरोंकी पहली बड़ी विजयके उपलक्ष्यमे जो बड़ा 
उत्सव-समारोह हुआ उसमे शुक्राचार्यने पशुओको मनुष्योमे बदलनेका वह 
आश्चर्यजनक नुस्खा भी सबके सामने प्रकट कर दिया ! यह चतु:सृत्री 
नुस्खा बहुत सरल और इस प्रकार था . 

प्रथम सुत्न--पशुका शारोरिक आकार मनुष्यके आकारमे बदलो। 
( आकार बदलनेकी यह कला छोटेसे-छोटे असु रको भी आती थी ) 

द्वितीय सुत्र--पशु -हृदयके सातवें ( नोचेकी ओरसे चलकर ) पटल 
पर जो भयकी प्रवृत्ति है उसे सबसे भीतरी प्रथम पटलूपर ले जाओ। 

तृतीय सूत्र--पशु-हृदयके प्रथम ( सबसे निचले ) पटलपर जो छल- 
कोरालका पुट हैँ उसे ऊपरके सातवें पटलछपर ले आओ। 

चतुर्थ सुत्र---पशु-हृदयके छठे ( नीचेकी ओरसे गिनकर ही ) पटल- 
पर लोभ या आशाकी जो धारणा है उसे द्वितीय पटरूपर ले आओ । 

ओर निस्सन्देह इस नुस्खेंसे पशुका जो मनुष्य बना वह अत्यन्त शिष्ट, 
मृदुभाषी, दूसरेका गला चुपचाप काटठनेमें निपुण और आजकी समभ्यता 
के अनुरूप एक पूर्ण समय मनुष्य था । ल्‍ 


>< >< श्र 

इस कथाकों कोई आजकी मनुष्य जातिका अनादर-अपमान न समझ 

बैठे, इसीके स्पष्टीकरणमे मेरे कथागुरुकी टिप्पणी है कि प्रस्तुत युगका 

मनुष्य उन वास्तविक मनुष्यों और पशुसे बनाये हुए मनुष्योंकी सम्मिलित 

सनन्‍्तान है और जो भी मनुष्य इस तथ्यकोी अपने भीतर देखकर स्वीकार 

करनेके लिए उद्यत हो जाता है वह किसी शुद्ध मानवोय विधानके अनुसार 
द्रत गतिके साथ अपने शुद्ध मानवत्वकी ओर अग्रसर होने लगता है । 


& 


गदितिकी आँखें 


उसने असाधारण त्याग, संयम और सेवाका जीवन बिताया था । 
समाजके आचारिक और राजनीतिक विभागोंमे उसने बड़ें-बड़े काम किये थे 
और अपनी विद्वत्ता और दक्षताके कारण उसकी गिनती समाजके महान 
निर्माताओंमे हो गयी थी । 

उसकी जीवन-अवधि पूरी होनेपर स्वर्गस्‍्थ मानवों और देवताओंने 
अपने लोकमें उसका बड़े समारोहके साथ स्वागत किया । 


लगभग सभी स्वर्ग-निवासियोंका अनुमान था कि इस मानव-आत्माको 
हो अगली बार भूतलपर मानव-जातिके नये सामाजिक विधानका प्रधान 
विधायक बनाकर भेजा जायेगा। मानव-जातिके नये युगका चक्र प्रारम्भ 
होनेकी था और देवताओंकी आँखें उपयुक्त विधायककी खोजमे संलग्न 
थीं। विधायकका पद-भार सँभालनेके योग्य दीखनेवाली ऐसी पाँच-छह 
मानव-आत्माएँ पहलेसे हो स्वर्गमे पहुँची हुई थीं । 

स्वर्यके विधान-भवनमें देवों और मानव-पितरोंकी सभा जुडी । 
महामनु भगवान्‌ विवस्द्न्‌ इसकी अध्यक्षता कर रहे थे और देवों-मानवों 
की जननी लोकमाता अदिति भी उसमें उपस्थित थीं । 

स्वर्गलोकमें विद्यमान, मानव विधानके विधायक पुददे! लिए उपयुक्त 
सभी मानव-आत्माओंके भू-जीवनके लेखें-जोखे लिपिका-जनोने प्रस्तुत किये। 
इस नवागत मानवात्माके गुण और कार्य दूसरे पॉच-छह निर्वाच्य जनोंसे 
कहीं अधिक निकले । 

“हमारे सम्मान्य नवागत मनुपुत्रका जीवन-लेखा ही इस समयके समागत 
मनुपत्रोंमें सर्वश्रेष्ठ है । इस मनुपुत्रकों मानव-जातिके अगले नोति-विधायक * 
के पदका दायित्व देनेमे क्या आपमेसे किसीकों, या स्वयं इस मनुपुत्रकों 

कोई आपत्ति है ? भगवान्‌ विवस्वानूने सारी सभाको सम्बोधित कर कहा 
ओर उनकी आँखें उस मनुपृत्रपर विशेष रूपसे जाकर टिक गयीं । 

“मुझे आपत्ति हैं, लोक-माता अदितिका स्वर मुखरित हुआ ओर 
सभीकी आँखें उनके आसनकी ओर घूम गयीं, और मेरी आपत्तिका समर्थन 
करना स्वयं इस मनुपुत्रके लिए कठिन न होगा ।' 

अदितिके आसनसे दो तरुण, श्रद्धा-समर्पण एवं अनुराग विवशता-भरी . 
स्नेहाई आँखें उस मनुपुत्रकी ओर झाँक उठीं। वह सिहर उठा। उसने 
पहचाना : ये लोकमाता अदितिकी सुपरिचित नहीं, एक मुग्धा नवयुवा 
सुन्दरीकी आँखें थीं जिनका साक्षात्कार उसने अपनी मुत्युके कुछ वर्ष पूर्व 
किया था ! उस निवेदनमयी दृष्टिका उसने उनकी स्थितिके अनुकूल कोई 
मधुर उत्तर नहीं दिया था, क्योंकि वह सुन्दरी अति तरुण थी और यह 
अति प्रोढ़; वह एक साधारण याचनाशोल नारीत्वमयी तरुणी थी और यह 
सानवी रूपाकर्षणोंकी संवेदनाओंसे मुक्त एक संयमशील अति-प्रतिष्ठित 
जन-नायक। अदितिकी उस दृष्टिमें इस मनुपुत्रने अपने अततीतके उस छोटे-से 
उपेक्षित सम्पर्कको पुनः स्पष्ट रूपमें पढ़ लिया और उसका सार्थक अभिप्राय 
भी अब अनायास ही उसके सामने खुल गया । अपनी आँखें नीची कर 
उसने अपनी अपान्नता स्वीकार कर ली । 

मानव-समाजवेः अगले प्रधान विधायक पदके लिए निर्वाचन उन 
मानवोंमें से किसीका नहीं हो सका, क्योंकि दूसरोंमे चरित्र और क्षमताकी 
अन्य कुछ कमियाँ शेष थीं । 

न ८ ८ 


वेधानिक सभा विसर्जित हुईं। वहाँ अवशिष्ट कुछ जनोंकी शंकाका 
समाधान करते हुए एक देवताने कहा --- 

तारीकी आँखोंमे जो सहज स्फुरित निमन्त्रण होता है--वह बालाकी 
मुग्ध जिज्ञासा हो वा वुद्धुका तरल वात्सल्य, प्रौढ़ाकी सुविकसित ममता 
हो या तरुणीकी मदिर अनुरक्ति--वह अदितिका ही निमन्त्रण होता है, 

और जो व्यक्ति आत्मीयताकी भावनाके साथ उसका अवस्थानुकूल 
सत्कार नहीं कर सकता वह और गुर्णेमें कितना ही अग्रणी क्‍यों न हो, 
मानवीय सवेदनाके विकासमे अभो बहुत पीछे हे, और इसीलिए मानव- 
जातिके आचारिक विधान-निर्माणका कार्य उसे नहीं सौंपा जा सकता । 

कहते हैं कि नये युगके मातवीय आचारिक विधानके निर्माणका कार्य 
सौंपनेके लिए देवजन किसी सर्वतोमुखी समर्थ मनुपुत्रको खोज पाये हैं या 
नहीं, ऐसी कोई सूचना अभीतक प्रसारित नहीं हुई । 


धनीकी खोजमें 

अपनी निर्धनतासे तंग आकर मैने अपने नगरके ज्योतिषीकी शरण 

ली । उसने अपने सबसे बड़े संहिता-भ्रन्थका अनुशीलन करके मुझे बताया 

कि पिछले जम्ममें मैं एक बहुत घनवान्‌ व्यक्ति था और अपने एक प्रशंसक 

प्रियजनके पास मैंने, बहुत-कुछ उसकी सहायताके अभिप्रायसे ही, एक 

सहस्र स्वर्ण-मुद्राएँ जमा कश्‌ दी थीं। उस व्यक्तिका इस बार एक अत्यन्त 

समृद्ध व्यक्तिके रूपमे पुनर्जन्म हो चुका है और यदि में उसके सम्मुख 

पहुँच जाऊँ तो निःसन्देह उपर्युक्त धन-राशिको भरपूर ब्याज और सम्मान- 
के साथ मुझे लौटानेकी प्रेरणा उसके मनमें उत्पन्त हो जायेगी । 


ज्योतिषीसे आवश्यक संकेत लेकर में उस व्यक्तिकी खोजमें निकल 
पड़ा । उसने मुझे बता दिया था कि उसका भवन और भवन-द्वार अमुक- 
अमुक प्रकारका होगी । 


किन्तु मैं इतना अशिक्षित और अय्यावहारिक तो नहीं था कि वैसे 
व्यक्तियोके सम्मुख पहुँचकर अपना मन्तव्य और अभिप्राय खुले शब्दोंमे 
कहकर जगह-जगह अपनी हँसी कराऊँ। उनके सम्मुख आनेके छिए मुझे 
पहले अपना कुछ दिखावटी अभिप्राय बताना पड़ेगा, यही सोचता हुआ 
में अपनी यात्रापर निकल पड़ा । 

चलते-चलते ज्योतिषीके बताये आकार-प्रकारका एक भवन और 
भवन-द्वार मुझे दिखायी पड़ा। प्रहरीने मुझे भीतर जानेसे रोका और 
उसके पूछनेपर मैंने बताया कि मैं उस भवनके मांलिकसे मिलना चाहता हूँ। 

“किसलिए मिलना चाहते हो ?' प्रहरीने पूछा । 

उत्तर सोचनेमे मुझे कुछ विलम्ब लगा । प्रहरीनें स्वयं ही फिर पूछा : 

'तुम कुछ आ्िक सहायता चाहते हो ?' 

'हाँ-हाँ, भाई में बहुत निर्धन है । कुछ धन चाहता हूँ ।!/ 

भवनके मालिकसे तो तुम्हारी भेंद, नहीं हो सकती । तुम लिखकर 
अपना प्रार्थना-पत्र दे दो। उनकी इच्छा होगी तो तुम्हे कुछ घन 
मिल जायेगा ।! 


मेंने प्रहरोके आदेशका पालन किया । अपने एक सहायकके हाथों 
प्रहरीने मेरा प्रार्थना-पत्र भवनके भीतर भेज दिया। दिनभर मे द्वारके 
बाहर बेठा रहा। किन्तु सन्ध्या तक जब कोई उत्तर नहीं आया तो मैं 
आगे बढ़ गया ।। 

कुछ दिनोंकी यात्राके बाद एक दूसरा द्वार मुझे उसी तरहका दिखायी 
दिया । उसके प्रहरीसे भी वेसी ही बातचीत हुई। उसीके प्रश्नोंसे सुझाव 
पाकर मैंने कह दिया कि हाँ, में इस भवनके मालिककी नौकरी करना 
चाहता हूँ । अबकी बार मेरी प्रार्थनाका उत्तर शीघ्र हो भीतरसे आ गया 
कि नौकरीकी कोई जगह वहाँ खाली नहीं है। 

यात्रा मेंने जारी रखी । बहुत दिन बाद एक तीसरा द्वार मुझे फिर 
उसी बनावटका दिखायी दिय्रा । भिक्षा और नौकरीके प्रस्तावोंकी विफलता 
में देख चुका था। इसलिए इस भबनके प्रहरीसे मैंने स्वयं ही कहा कि मैं 
इस भवनके मालिकके हाथों अपने-आपको पूर्णतया बेचना चाहता हूँ । मेरे 
इस प्रस्तावपर प्रहरी बहुत अचकचाया ओर उसने स्वयं ही भीतर जाकर 
मेरी बात कही । प्रहरीके पीछे-पीछे एक अन्य व्यक्ति तुरन्त ही भवन- 
द्वारपर आया | मैं समझता हूँ कि वह मालिकका अन्तरंग मुस्त्री ही होगा । 
उसने ध्यानपूर्वक मुझे देखा ओर तब कहा-- 

आदमियोंकों हम खरीद तो सकते हैं पर तुम्हारी आवश्यकता 
हमे नहीं है ।' 

हताश में आगे बढ़ा। किन्तु बहुत दूरकी यात्रा करनेपर भी मुझे 
फिर कोई उस प्रकारका भवन-द्वार नहीं दिखायी दिया। अच्तमें उस 
व्यक्तिको खोजका विचार छो इकर में वापस अपने घरकी ओर लोट पड़ा । 

और लौटते हुए एक दिन जब में सन्ध्याकी लम्बी छायाओंपर दृष्टि 
झुकाये चुपचाप चला जा रहा था, मैंने सुना मेरे समीप पीछेसे किसी 
आते कण्ठस्वरने मुझे पुकारा। घुमकर मैने उस व्यक्तिको देखा, और 
देखा कि में ज्योतिषीके बताये प्रकारके ही एक भवन-द्वारके समीप हूँ । हो 
सकता है वह भवन मेरे पिछले आजमाये उन तीनमे से ही कोई एक हो, 
या कोई चोथा ही हो जिसे में अपनी असावधानीम अनदेखा छोड़ गया हूँ । 

“बहुत्त दिनोंसे मुझे तुम्हीं जैसे किसी व्यक्तिकी प्रतीक्षा थी।” भवनके 
भीतर मुझे ले जाकर समुद्धतम सत्कारोंके उपरान्त उसने मुझसे कहा--- 
केवल इसीलिए नहीं कि तुम्हारे सुख-सत्कारमें दस-बीस सहस्र मुद्राएँ व्यय 
करके मुझे एक आन्तरिक सन्तोष प्राप्त होगा, प्रत्यत विशेषकर इसलिए कि 
तुम्हारे उस अनमोल हीरेकी पूँजीको भी मुझे आवश्यकता है जो तुम्हारा 
सह-जन्मजात है, तुम्हारे बढ़े हुए केश-जूटमें छिपा हुआ चमक रहा है, और 
जिसके बिता मेरी समृद्धि मेरी अभोष्ट पराकाष्ठा तक नहीं पहुँच सकती ।' 

अपने विश्वाम-कक्षम लगे बड़े दर्पणके सम्मुख मुझे खड़ा करके इस 
स्वजनने मुझे दिखाया मेरे केश-पुंजने एक स्थरूपर गुंफित होकर सचमुच 
एक अत्यन्त तेजस्वी हीरेका रूप धारण कर लिया था और उसकी ज्योति 
थाच्छादनकारी केश-जालकों छेदकर बाहर निकली पड़ रही थी--कैसे, 
कबसे, में नहीं कह सकता । ८ 

लेकिन ठहरिए, कहीं आप व्यर्थ ही मेरे उस स्वजनके नाम और पते- 
ठिकानेके सम्बन्धमें जिज्ञासा न करने छग जायें, इसलिए मैं इतना और 
स्पष्ट कर देता चाहता हूँ कि मेरी वापसीकी यात्रा अभो केवल पिछले ही 
दिन प्रारम्भ हुई है और इस कथाकी जो अन्तिम बात मैंने कही है उसका 
पूर्व-दर्शन मुझे अभी-अभी सहिताओंकी ज्योतिषसे भी ऊँचे एक अपा्थिव 
स्वप्न-विज्ञानके द्वारा ही प्राप्त हुआ है । 

७ 


मन्दिर और वेद्या 


एक राजाने एक बार एक नया देश जीता। इस देशका शासन-प्रबन्ध 
करनेके लिए उसने अपने दो चुने हुए अधिकारियोंकों अपना प्रतिनिधि 
और उपशासक बनाकर भेजा। शासनका पूरा कार्य उसने इन दोनोंको 
बराबर-बराबर बाँट दिया। ऐसा करनेमें राजाका अभिप्राय यह था कि 
उन दोनोंमें जो अधिक उपयुक्त सिद्ध होगा उसे हो वह स्थायी रूपसे 
वहाँका शासक बना देगा । 


यह राजा बड़ा विद्वान्‌ और धामिक प्रकृतिका था और प्रजाकी सेवाको 
अपना सर्वोपरि धर्म मानता था। इस धर्म-पालनके लिए उसने आजीवन 
अविवाहित रहना अधिक सुविधाजनक समझा था। और इस प्रकार स्वयं 
बहुत सादा और संयमपूर्ण जीवन बिताता था । 


जिस नये देशको उसने जीता था वह संयोगवद उस युगमें संसारके 
सबसे अधिक सुन्दर नर-नारियोंका देश था और वहाँकी तरुणियोंका रूप- 
आकर्षण तो निस्सन्देह अनिवार्य ही था। 


इन दोनों नियुक्त शासकोंने बड़ी योग्यता और संलूमनताके साथ अपने- 
अपने कार्यको पूरा किया और देशमें न्याय, सुख, शान्ति और समृद्धिकी हर 
प्रकारकी व्यवस्था सुचारु रूपसे चल निकली । देशकी प्रजा इन शासकोंके 
शासनसे बहुत सन्तुष्ट हुईं । 

अन्तमे राजा स्वयं इस देशका निरीक्षण करने गया । प्रजाने उसका 
पूरे स्वागत-समारोहके साथ सत्कार किया । राजाने दोनों शासुकोंके कार्यो, 
उनकी कार्य-पद्धति और उनको व्यक्तिगत दिनचर्याका भी निरीक्षण किया । 
उनके कार्यामे तो कहीं भी कोई कमी या्‌ असावधानो नहीं थी, किन्तु उनके 

व्यक्तिगत जीवनमें दो विशेष बातें उसे ज्ञात हुई : उनमें से एक हर रातको 
देवालयमें जाया करता था और दूसरा एक वेश्यालयमें । 

._ शासन-गृहके कुछ और अधीनस्थ कर्मचारियोंके सम्बन्धर्मं भी राजाने 
कुछ जाँच-पड़तालू की और तत्पश्चात्‌ अपना अंतरंग दरबार आयोजित 
किया । 

इस दरबारमें राजाने दोनों उपशासकोंको अपदस्थ करके एक अन्य 
अधीनस्थ कर्मचारीको उस राज्यका उपशासक घोषित करते हुए कहा-- 

“इन दोनों अधिकारियोंकों अपने कत्तंव्य-कार्यमे जो पूर्ण तृप्ति मिलनी 
चाहिए थी वह नही मिली और इसीलिए यहाँकी सुन्दरियोंका रूप दोनोंके 
मानसिक संतुलनमे विक्षेपका कारण बन गया । उससे बचनेके लिए पलायन 
पूर्वक एकने वेश्याका आश्रय लिया और दूसरेने देव-मन्दिरका। वेश्याकी 
अपेक्षा मन्दिरका आश्रय लेना किसी दृष्टिसे कुछ अच्छो बात मानो जाती 
है किन्तु दोनोंमें कोई मौलिक अन्तर नहीं है। वेश्याके पास जानेवाला एक 
दिन बेश्यासे विरस होकर मन्दिरमे जायेगा और मन्दिरमे जानेवाला एक 
दिन विचलित होनेपर अवश्य ही मन्दिरसे अतुष्टिका अनुभव करके 
वेश्याका आश्रय लेगा । अतएवं यह॒॒तोसरा नवयुवक कर्मचारी जो अपनी 
योग्यता एवम्‌ कार्य-पटुताके कारण दोनों अधिकारियोंका समान सम्प्रान- 
भाजन हुआ हैं और जिसने यहाँ आते ही अपनी भनोनुकूल यहाँकी एक 
सुन्दरी तरुणीके साथ विवाह कर लिया है, और जिसे यहाँके प्रजाजनका 
भी सबसे अधिक सम्पर्क प्राप्त है, इस देशका उपशासक होनेके सर्वथा 
योग्य है और इसे ही में इस पदपर आसीन करता हूँ ।' 

किसी नगरमें एक व्यवसाय-कुशल सेठ बड़ा नीतिवान्‌ था। वह 
अपने सहकारी व्यापारियोंकों और सेवकोंको उनकी सेवाओंके बदले सदैव 
भरपूर आ्थिक पुरस्कार देता था। किन्तु उसके मित्रोंकी संख्या भी' 
बहुत थी और वे उसकी हर समयकी सेवा करते रहते थे। स्वभावतया 
उन मित्रोंकी सेवाओंका कोई मूल्य उसे नहीं चुकाना पड़ता था। मिनत्रोंकी 
सेवाओंका मूल्य चुकानेका कोई प्रइन भी कैसे उठ सकता था 


यह सेठ मित्र बनानेकी कलामे पटु था और प्रतिमास निमन्त्रण-सत्कार- 
द्वारा दस-पाँच नये मित्र बनानेका उसने नियम कर लिया था । 


एक बार सेठने पड़ोसके एक गाँवके दो ब्राह्मण-बन्धुओंकों अपने इसी 
क्रममें निमन्त्रित किया । इन ब्राह्मण बन्धुओंकी, इनके पाण्डित्यके कारण, 
बडी प्रशंसा थी और राजकीय अधिकारियों, यहाँतक कि. राज-दरबारमे 
भी इनका यथेष्ठ मान था। दोनों पण्डितोंने बड़ी प्रसन्नता और क्ृतज्ञताके 
साथ सेठकी ह॒वेलीमे झाकर उसका आतिथ्य-सत्कार ग्रहण किया । उनमे से 
एकने जो बहुत सरल और लछोक-चातुर्यसे रहित था, अपनी छृतज्ञता प्रकट 
करते हुए यह भी कह दिया कि सेठका निमन्त्रण उसके लिए एक बहुत 
बड़ा आश्रय सिद्ध हुआ है, क्योंकि वह दो दिनसे भूखा था और उस समय 
तक उदर-पूतिका कोई साधन उसके समीप नहीं था । 


सेठकी वणिक-बुद्धि बहुत तीन्र थी। इस ब्राह्मणके सत्कारमें व्यय 
हुआ धन उसने अपने दानके खातेमें लिखवा दिया और दूसरे ब्राह्मणकु 
यथा-नियम व्यवसायके खातेमे । बात यह थी कि सेठका दान-खाता बहुत 
कम भर पाया था और उसे यथैेष्ट मात्रामे भरनेकी उसे चिन्ता थी | 

व्यवसायका खाता प्रति-वर्ष राजाके दरबारमे आय-कर निर्धारणके लिए, 
और दानका खाता हर सातवें व्ख कर्म-देवताके दरबारमे सेठके कुल- 
देवताके माध्यमसे आवश्यक पुरस्कार-निर्धारणके लिए प्रस्तुत किया 
जाता था । 


कुछ समय बाद सेठपर राजकीय कर-विभागकी ओरसे एक बड़ी 
आपत्तिके रुपमें एक बड़ा कार्य-संकट आ पड़ा। सेठने अनुमान लगाया 
कि वे दोनों ब्राह्मण-बन्धु इस संकटमें उस्तकी सहायता कर सकते हैँ। 
उसने उनसे सहायता माँगी, और उनके प्रभाव एवं अनुशंसाते वह संकट 
टल गया । इस सहायताके उपलक्ष्यमे सेठने उन दोनों बन्धुओंकीं पत्र लिख- 
कर उन्हें हादिक धन्यवाद दिया और कहा कि उन जैसे समर्थ मित्रोंको 
पाकर वह बहुत गोरवान्वित हुआ है। उसने यह भो उन्हें लिखा कि 
किसी प्रकारकी आ्थिक संकीर्णताके अवसरपर उन्हें निस्संकोच उसे याद 
करना चाहिए । इसमें सन्देह तहीं कि सेठका यह कार्य यदि उसके भिन्रोंसे 
भिन्न किसी अन्य व्यक्तिनें किया होता तो वह अपनी संकटग्रस्त धन- 
राशिका कमसे-क्षम दशमांश उस व्यक्तिकों पारिश्रमिक रूपमें अवश्य ही 
भेंट कर देता । 


सात वर्ष पूरे होनेपर उस सेठकी दान-बही उसके कुल-देवताके द्वारा 
स्वर्ग छोकमें कर्मराजके दरबारमे प्रस्तुत की गयी । कर्मराजके लिपिका- 
जनोंने अपने अनुप्रेक्षण और मापक यन्त्रोंद्वारा उस बहीका निरीक्षण करके 
घोषित किया कि उसमें एक ब्राह्मणके नाम डाला हुआ दान सहस्रगुणित 
होकर व्यवसायके अंकोमें परिवर्तित हो गया है और यह घनराशि 
दूसरे सभी दानोंकी सम्मिलित धन-राशिसे छह गुनी अधिक है । इस प्रकार 
यह बही दानकी नहीं व्यवसायकी बही बन गयी है और इसके अनुसार 
वह एक लाख स्वर्णमुद्राओंका अपने लोक-बन्धुओंका ऋणी है। इस 
दान-बहीपर लिपिका-जनोंने अपनी टिप्पणी दी कि उसके अंक लोक भाषामे 

अनूदित करके इसके भूलोकके राज-दरबारमे भेज दिये जायें, जिससे इस 
सेठका आवश्यक लेन-देन वहाँ पूरा कराया जा सके । 
हू 
और कर्मराजके आदेशसे लिपिका-जनोंकी इस टिप्पणीकों यथोचित 
रूपमें कार्यान्वित भी किया गया । 


लक्ष्मीवाहन 


बड़े घरकी बुरी बात भी भली करके बतायी जाती है और बुराईका 
दूत भलाईका देवता बनाकर पूजा जाता है। लक्ष्मीवाहनक्की यह कथा 
सच-सच लिखनेका साहस किसी पुराणकारने नहीं किया था। आप उसे 
अपने ही तक सीमित रख सके तो लीजिए सुन लीजिए । 


एक बार भगवान्‌ विष्णु और लक्ष्मीजीमें कुछ खटपट हो गयी । बात 
यह थी कि विष्णुजीने अपना डेरा अपने इ्वसुरके घर क्षीरसागरमें डाल 
लिया था और लक्ष्मीजीको यह पसन्द नहीं था। वे अपने मायकेसे 
निकलकर पतिकुलमें निवास करना चाहती थीं। होते-होते बात बहुत बढ़ 
गयी और एक दिन उन्होंने पतिको अपने पितृ-गृहमें ही छोड़कर क्षी रसागर- 
से अकेले ही प्रस्थान कर देनेका चुपचाप निइचय कर लिया । 

रात्रिका एक प्रहर बीतने पर जब सब लोग सो गये तब लक्ष्मीजी 
चुपचाप क्षीरसागरसे बाहर निकलीं। सारा सागर उनके घरका आँगन 
था, उसका कोई भी छोर उनके लिए दूर नहीं था | सागर किनारे धरती- 
के अंचछपर पाँव रखते ही उन्हें एक वाहनको क्षावश्यकताका अनुभव 
हुआ--धरती या आकाशपर वे अधिक दूर परों नहीं चल सकती थीं । 

समुद्र-तटकी धरतीपर बसा एक नगर था। लोग अपने-अपने घरोंके 
द्वार बन्द कर सो रहे थे। द्वार-द्वारपर जाकर लक्ष्मीजीनी आहट ली। 
बड़ी कठिनाईसे एक घर उन्हे ऐसा मिला जिसका सालिक जाग रहा था। 
लक्ष्मीजीने द्वारपर थपकोी दो । गृहपतिने द्वार खोल दिया और अभ्यागता- 
को पहचानकर उनकी यथोचित आवभगत की और इतनो रातमे अकेले 
वहाँ आनेका कारण पूछा । 

में चाहती हूँ कि तुम मुझे सूर्योदयसे पूर्व भगवान्‌ शंकरके केलास 

च्क्ा 


पर्वतपर पहुँचा दो । में गहस्थ जीवनसे वैराग्य लेकर वहाँ तपस्या करना 
चाहती हूँ ।! लक्ष्मीजीने अपना अभिप्राय बताया । 

“किन्तु देवी, में साधारण ह्विपाद मानव आपको रातों-रात इतनी दूर 
कंसे पहुँचा सकता हूँ ! रात-भर में तो में कठिनाईसे धरतोके आठ कोस 
चल पाऊंगा। रातके इस घने अन्धकारमें मुझे कुछ दिखायी भी नही देगा-- 
घरमे तो इस दीपकके सहारे अपने दिनका अन्तिम कार्य पूरा कर रहा 
हैं । गृहस्थने कहा । वह एक साधारण कोटिका फिर भी दान-सत्कारक्रे 
लिए लोक-प्रसिद्ध व्यवसायी था और अपने नियमानुसार दिन-भरकी 
कमाई रातमें समाप्त करके सोता था; इसके बिना दूसरे दिन धनोपार्जनका 
यह स्वयंको अधिकारी नहीं मानता था । 

तुम्हारे चलनेकी चिन्ता तो में कर लेती,” लक्ष्मीजीने इस गहस्थके 
वक्षमें छिपे उसके हृदयकों अपनी आँखोंकी पार-किरण-दृष्टि--एक्स-रे- 
साइट--से देखते हुए कहा--(तुम्हारे हृदयका आकार कपोत पक्षीका है, 
जो कि मेरे लिए सुखासनका काम दे सकता है किन्तु उसकी आँखें सूय- 
प्रकाशसे भिन्न किसी दूसरे प्रकाशकों नहीं देख सकतीं । रहने दो में कोई 
दूसरा वाहन खोजूंगी, तुम्हारे दैनिक पुण्यानुष्ठानमें बाधक होनेका साहस 
भी में नहीं कर सकती । 

सारे नगरकी परिक्रमा करनेपर लक्ष्मीजीको एक दूसरा घर भी 
जागता-खनकता मिल गया । यह एक धनिकका घर था और घरका 
मालिक द्वार बन्द किये हुए अंधेरे कक्षमे ही अपनी दिन भरको कमायी 
ब्याज-मुद्राओंको गिन रहा था। के 

द्वारपर थपकीकी आहट पाकर उसने घबराकर जल्दो-जल्दी अपनी 
शैलियोंको बन्द किया और बाहर आकर देखा, लक्ष्मीजी उसके द्वारपर 
उपस्थित थीं | वह उनके पैरोंपर गिर पड़ा और उनसे विनती करने लगा 
कि वे उसके घर ही स्थायी रूपसे निवास करें । > 

लक्ष्मीजीने उसके सिरपर अपना वरद हस्त रखा और अपना अभिप्राय 

उसे कह सुनाया । अपनी पार-किरण-दृष्टिसे उन्होंने देखा कि इस धनिक- 
का हृदय उलक पक्षीके आकारका था और अन्धकारमे चमकीलो मुद्राओंको 
गिनते-गिनते उसके हृदयकी आँखें सूर्यके सात्तविक प्रकाशकी अनभ्यस्त 
ओर केवर अन्धकारके समय धातुकी तामसिक चमकमें ही कुछ देख 
सकतेकी आदी हो गयी थीं। इस पक्षीकी पीठ यद्यपि सवारीके लिए कुछ 
असुविधाजनक ही थी, पर लक्ष्मीजीके लिए दूसरा कोई अवलम्ब भी 
नहीं था। 

इस व्यक्तिको उसकी इच्छा भर मुद्राओंके वरदानसे राजी करके 
लक्ष्मीजीनी उसका उलृकाकार हृदय शरीरसे बाहर निकारछा, उसके 
पंखोंको सता, और उसकी पीठपर सवार हो गयीं । अपने पंख फड़फड़ाता, 
घु-धुका अप्रिय रव करता हुआ यह घनिक-हुृदय लक्ष्मीजीको छिये आकाश 
में उड़ चला । 

देव-जगत्‌की नवीनतम गोपनीय विज्ञप्ति यह है कि लक्ष्मीजी अभीतक 
कैलासधाममें नहीं पहुँचीं ओर देवदूतोंकी मण्डलियाँ लोक-छोकान्तरोंमे 
उनकी खोज कर रही है । 

इस कथाके मानव-पांठकोंके समक्ष इसकी सार्थकता स्पष्ट है। उस 
धनिककी सनन्‍्तति--आजके धनिकोंका एक बड़ा वर्ग--हृदय-हीन इसलिए 
हैं कि उसका हृदय लक्ष्मीजीकी सेवामे गया हुआ है; रातके अपने “उजाले' 
में वह जितनी दूर आगे बढ़ता है दिनके 'अन्धकार' में उससे कुछ अधिक 
ही इधर-उधर भठक जाता है और यही कारण है कि लक्ष्मीजीका भी 
कोई ठिकाना नहीं रह पाया है । 

पुराणकारोंने लूक्ष्मीके वाहन धनिक-हृदय उलकको सबसे अधिक 
बद्धिमान्‌ कहा है, सो वह भी एक तरहसे ठीक ही कहा है--बड़े घरकी 
बात ओर बड़ी रानीके वाहनको वे और-कुछ कहनेका साहस करते 
भ्री कंसे ! 

बरचड़की कमाई 


बहुत वर्ष एहलेकी बात है, उस दिन मैने अपने नगरके बृचड़खानेका 
निशेक्षण किया । 

हजारसे ऊपर गायें और बकरियाँ जिन्होंने बुढ़ापेके कारण दूध देना 
बन्द या कम कर दिया था अलूग-अलूग पंक्तियोमे खड़ी थीं और उनके“ 
दरीरोंको काटनेवाली लोहेकी पैनी मशीनें उनके ऊपर झूल रही थीं । 
.. सशीन-युगकी यह साफ़-सुथरी और सुगम व्यवस्था देखकर मुझे बड़ी 

प्रसन्नता हुई और बूचड़खानेके मालिकको मैने इसके लिए बधाई दी। 

पशुओंकी पंक्तियोंके बीच घूमते हुए अचानक मेरी दृष्टि एक बूढ़ी 
गायपर पड़ी । वह मेरे एक पड़ोसी मित्रक्री गाय रह चुकी थी और उसका 
दूध मैं भी अनेक बार पी चुका था । 

अचानक मैंने देखा कि मैं भी एक गाय हूँ और उसी गायकी बग़लमे 
मैं भी एक जंजीरके सहारे बँधा हूँ। सिरपर झूलछती मृत्यु और पीड़ाके 
भयसे में काँप उठा । 

लेकिन एक देवतासे कुछ परिचय-मित्र ताकी राह देवताओंके दरबारमें 
मेरी कुछ पहुँच थी । मैंने तुरन्त अपने मित्र देवदूतका आवाहन किया और 
उससे प्रार्थना की कि वह तुरन्त ही मेरी अरदास देवताओं तक पहुंचाकर 
इस बूचड़खानेकी मशीनोंको इसी क्षण नष्ट करा दे ओर यहाँके सभी पशु 
जब बाहर निकल जायें तो इस इमारतक्रों आग लंगवान्दे ।* 
मेरी प्रार्थनाका प्रभाव नहीं तो आप इसे संयोग ही समझ लीजिए, 
उस समय छतोंपर लठकती हुई पैनी मशीनें पशुओके दरीरों तक नहीं 
उतरीं । बूचड़खानेके कर्मचारियोंते कहा कि मशीनोको चलानेवाली बिजली 
बिगड़ गयी थी । ; 

मैं पनः: अपने मानव-शरीरमे - ठछौट आया था और बूचड़खानेके 

मालिकका हाथ पकड़े उसके द्वारपर पहुँच गया था। अपनी आन्तरिक 
सफलतापर में मन-ही-मन बहुत प्रसन्न था । मुझे विश्वास था कि स्वीकृत 
देवी-विधानसे आजकी रात यह बूचड़खाना अवश्य ही आगकी लपटोंमें 
भस्म हो जायेगा । 
'मैंने यह बूचड़खाना दिखानेके छिए आपको ख़ास तौरसे इसलिए 
दावत दी थी कि में इसको आमदनीमे आधा-साझा आपको देना चाहता 
"हुँ । आप एक माने हुए फ़कीर हैं और मेरे बुजुर्गोका यह रवैया रहा है कि 
अपने कारोबारकी आमदनीका आधा हिस्सा फ़क़ीरोंको बराबर देते रहे 
हैं । इस बूचड़खानेका मुनाफ़ा आजकल छह हजार रुपया रोज़ानाका है।! . 
बचड़खानेका मालिक कह रहा था । 
छह हज़ार यात्ती मेरे लिए तीन हजार रुपया प्रतिदिन ! मैं सोचने 
लगा । 
घर पहुँचकर अपने मित्र-देवताका मैने फिर आवाहन किया और 
अपना संचित पूरा तपोबह छगाकर देवताओंके पिछले आदेशको रह 
करा दिया । ह 
चौथे वर्ष में नगरका सबसे बड़ा--सरकारको सबसे अधिक आयकर 
देनेवाला--व्यापारी घोषित किया गया। नगर-सभाने मेरा नाम नागरिकोंके 
एकसे काटकर दूसरे अति सम्मानित रजिस्टरमें लिख़ दिया था । 
उसी वर्ष नगरवासियोंने मेरे सम्मानमें एक बड़ा भोज दिया । 
मेरा मित्र-देवता भी उसी अवसरपर मुझे अपना अन्तिम प्रणाम देने 
आया ओर बोला :* - 
दिवताओंने भी तुम्हारा नाम अपने एक रजिस्टरसे काटकर 
दूसरेमें लिख लिया हैं; उसके अनुसार यह आवश्यक है कि तुम परलोकमें 
अपने निर्वाहके लिए यहाँ 'कमायी हुई सोने-चाँदीकी सम्पत्तिको मृत्युके 
#समय अपने साथ ले आनेकी व्यवस्था भी कर हो ।' 
& 


ग्रचुम्बित चुम्बन 


दस वर्षकी अखण्ड साधनाके परचात्‌ रूपकी देवीका स्वर उसने 
फिर सुना : 

'तुम्हारी प्रेम-साधना सम्पन्न हुई मेरे आराधक, अब तुम्हीं मेरे आराध्य 
हुए । में यह आयी ।' 

उसने आँखें खोलों । देवी सम्मुख थी। अबकी बार एक नये ही 
शरीरमें विपुलतर सौन्दर्य, नयो आँखोंमें मदिरतर समर्पण और नये होठोंमे 
चुम्बनका मधुरतर रस लिये । 

उसका मुख उन अधरोंकी ओर बढ़ा और उसकी बाँहें दो सुदृढ लौह- 
शलाकाओंसे जा टकरायीं । 

उसने अब देखा, उसके और उस रूपमतीके बीच लोह-छड़ोंसे निर्मित 
एक ऊँची दीवार थी । वह ठिठक गया । 

'मेरी स्थिति यही है। युग-परम्प्राकी वन्दिनी, युग-मर्यादा द्वारा 
निर्मित इस लौह-शलाकाओके वृत्त-महरूमे ही मेरा निवास हैं। कारावास- 
की शलाकाओके इस छार में अपने सहस्न-सहस्न रूपोंमें अपने प्रेमियोंके 
स्पर्शके लिए तड़पती रहती हूँ, उस पार वे तड़पते रहते हैं। किन्तु इससे 
क्या ! आगे आओ ! इन दो शलाकाओंके बीच इतनी दुरी है कि तुम 
उसकी राह मेरे मुखका चुम्बन ले सकते हो । देवीने कहा । 

वह स्थिर, निश्चेष्ट खड़ा रहा । 

'तुम मेरे आवक्ष आलिगनके लिए आतुर हो । उसके लिए तुमसे 
अधिक आत्ुर में हूँ । तब यह छो, इस तीक्षण लौह-खंडिनीसे इनमें-से एक- 
दो शलाकाओंको काटकर तुम मेरे पास आनेका मार्ग बना सकते हो । थे 
कहते-कहते उस सुन्दरीने दो शलाकाओंकी बींज्ञ संधिसि एक पैना अस्त्र 

उसके पाँवोंके पास डाल दिया । 

अब उसको चेष्टा जगी । स्वर्‌ खुला : 

(तुम्हारा यह अनुराग पाकर छतार्थ हुआ हूँ, मेरी रागमयी ! दस वर्ष 
पहले तम्हे सम्मुख पाकर तुम्हारी अर्चनामे मुझसे जो भूछ हो गई थी 
उसकी पुनरावृत्ति नहीं करूँगा। तुम्हारे मधुसे पहले तुम्हारी विस्तृत 
पीड़ाका ही पान करूँगा । एक अपनी तृप्तिके लिए तुम्हारे इस रूप तक 
भहुँचनेका मार्ग बनाकर नहीं, तुम्हारे सहस्न-सहक्न रूपोंके सालिंगन 
चुम्बनोंको तुम्हारे सहख्न-सहख्र प्रेमियोंके लिए मुक्त करके ही मैं तुम्हे 
वरण करूँगा । तबतक इस कारागारकी परिधि-शलाकाओंसे दूर हटकर 
अपनी शयन-स्थरीमें ही तुम विश्वाम करो | 

रूपदेवीकी दी हुई कटार उसने उठा ली और उसका पैना अग्रमुख 
विद्युत गतिसे उसके हृदयके मध्य विन्दु तक जा पहुँचा । इस प्रकार निस्सुत 
अपने हृदयके रक्तसे उसने रूपदेवीके सम्मुख की हुई अपनी ब्रतमयी प्रतिज्ञा 
पत्रांकित कर दी । पृथ्वीके चौदह स्वरगोंके समस्त तान्त्रमुद्रक (टेलिप्रिटर) 
उसी क्षण एक-साथ इसकी विज्ञप्तिसि खडक उठे और आकाशके अंकनालय- 
में भी उसकी यह प्रतिज्ञा अंकित कर ली गयी। समीरके एक सूक्ष्म 
प्रवाहने यह सन्देश सम्पूर्ण जन-मानसके अन्तसू-पटल तक पहुँचा दिया । 

विज्ञ क्षेत्रोंमें चर्चा है कि उस प्रेमाराधककी उपयुक्त क्रियताका छोक- 
मंगलकी योजनाओंमें एक महत्त्वपूर्ण स्थान है, वह उसकी प्रेम-साधनाकी 
एक माध्यमिक दीक्षाका ही विवरण है और उस दीक्षाके फल-स्वरूप उसके 
हाथामें होकर कुछ ऐसी शक्तियोंका प्रवहन प्रारम्भ हो गया है जो रूपदेवीके 
कारागारकी चौरासी सहस्न छौह-शलाकाओंको जर्जर करने और 
उनमें-से कतिपयको स्वल्पकालके भीतर ही विगलित कर देनेके लिए 
पर्याप्त हैं । 

शोतल ज्वाला 


रामगुप्तके प्रवचनोंकी चर्चा नगर-भरके नर-तारियोंकी जिदह्ठा 
पर थी । 

चातुर्मासके लिए वह राज-गृहका निमन्त्रित अतिथि था। उसके दैनिक 
* प्रवचनकी व्यवस्था राजोद्यानके विशाल मण्डपमें की गयी थी । राजकुल 
और प्रजावर्गके सभी व्यक्तियोंके लिए इस मण्डपके द्वार मुक्त श्रे । 

उसकी वार्ताओंमें प्रेम-तत्वका निरूपण था। उसका प्रतिपादित प्रेम 
सागर-जैसा अगाध, पवन-जैसा अबाध, चन्द्रिका-जसा शोतछ और आकाहश- 
जैसा सर्वस्पर्शी एवं निरीह था। वासना, विवशता, उद्देग और वेदनाका 
उसमें कोई स्थान नहीं था । 

रामगुप्तके उपदेश गहन होते हुए भी सरल एवं सचित्र थे। प्रत्येक 
श्रोताके मनमें वे सहज ही उतर जाते थे । उसकी चुम्बक वाणीसे आक्रष्ट 
श्रोताजन उतने समयके लिए प्रेमकी उस परा, परम प्रशान्त चेतनामें 
स्वयंको स्‍्नात अनुभव करने लगते थे । 

किन्तु रामगुप्तका व्यक्तित्व उसके उपदेशोंसे भिन्न भो था। वह 
तरुण और असाधारण रूपवान्‌ था। कामिनी-जनोंके लिए उसकी सहज- 
स्नेहिल चेष्टाओंमें एक असाध्य, अनिवार्य निमन्त्रण भी था। उसका 
कथित प्रेम आकाश-जेसा निरीह और बचन्द्रिका-जेसा शीतरू था, किन्‍्तु 
जिस प्रेमका उसने, एक वर्गविशेषमें, सृजन किया था वह झंझा-जैसा 
प्रताड़क और अग्नि-जेसा दाहक भी था ! युवतियोंका एक वर्ग उसके 

अन्तर्बाह्य सोन्दर्यपर मुग्ध, उसके लिए मन-ही-मन आकुल हो उठा था। « 

और उस दिनकी प्रवचन-सभा गहरे आइचयय और अनिर्वच आशद्धाके 

वातावरणमें विसर्जित हुई जिस दिन क्लोगोंने अपनी आँखों देख लिया कि 

राजमहलोंकी नवागता, नव-विवाहिता युवराज्ञी रामगुप्तपर अनुरकत हैं । 

चर्चा महलोंकी न रहकर नगह-भरकी हो गयी । सहस्रों मुखोंने सहस्नों 
कानोंके समीप सटकर इसकी सूचना दी। महाराज चिन्तित हुए। 
युवराजका क्षोभ दिशाएँ खोजने लगा । 

चातुर्मासके अभी दो महीने शेष थे। रामगुप्तको समयसे पूर्व बिदा 
करनेका मिश्चय महाराजके लिए भी सुगम नहीं था। जनताका वह 
परम श्रद्धेय था । 

सभा अगले दिन भी यथावत्‌ जुड़ी । किन्तु आज युवराज्ञीका आसन 
रीता था, वह अपने महलके शयन-कक्षमें पीड़ा-शय्यापर थी । सभासे उसकी 
अनुपस्थिति ही परिस्थितिको साधनेका स्वभावतया सर्वप्रथम पग होना 
चाहिए था। फिर भी रामगुप्तकी आँखें जैसे उसे खोज रही थीं । 

प्रवचनमें आज उसने फिर कहा : 'प्रेम निरीह है आकाश -जैसा, 
शीतल है चन्द्रिका-जैसा। उसमें आकुलता और दाहका भान भी कभी 
होता है, किन्तु वह भर्द्ध दर्शनका परिणाम है। जो उस आकुछता ओर 
दाहसे भयभीत होकर पीछे लछौटता है वह महान लक्ष्यके समीप आकर 
अपनी दिशा बदल देता है ।' 

यह युवराज्ञीके लिए रामगुप्तका मुक्त निमन्त्रण नहीं तो और क्या 
था ? राजकुलकी मान्यता और सत्ताके लिए चुनौती नहीं तो और क्या 
था ? आशइु और आतद्धूका वातावरण और भी सघन हो गया। 

उसी रात रामगुष्तके एकान्त शयन-कक्षमें युवराज्ञीने प्रवेश किया। 
उसकी असाध्य विवश्वताके आगे दूसरा कोई मार्ग नहीं था। रामगुप्तने 
आगे बढ़कर उसके विमुक्त समर्पणको अपनी बाँहोंमें भर लिया। युवराज्ञीके 
मुखपर रामगुप्तके होठोंका एक स्पर्श अंकित हो गया । 

» युवराज कक्षके खुले द्वारपर थे, जैसे यन्त्रकीलित। उनके हाथमें 

नंगी तलवार थी। रामगप्तने यवराज्ञीके पीछे-पीछे आते उन्हें देख 
लिया था। 


शीतल ज्वाला १७५ 


एक हाथके सहारे युवराज्ञीको अपने वक्षसे सठाये रामगुप्तने दूसरे 
हाथसे युवराजको आगे बढ़नेका संकेत दिया। यन्त्र-चालित-से ही वे आगे 
बढ़ आये । तलवार उनके हाथमें नीचे लटक गयी थी । 

युवराज्ञीकी दृष्टि युवराजपर गयी । वह अविचलित, अभीत, 
आश्वस्त थी । 

प्रेम शीतल और निरीह ही होता है युवराज ! इसकी साक्षीक्रे 
लिए उसका केवल एक स्पर्श ही सदाके लिए पर्याप्त है। अप्रीति और 
अप्रतीतिकी शद्धुलाएँ ही उसमें दाह और अतृप्तिका आभास उत्पन्न कर 
देती है। इसे समझनेमें जो कुछ अवशिष्ट होगा उसे तुम कलकी वार्ता- 
सभामें ग्रहण कर लोगे ।' 

कहते हुए रामगुप्तने समीप आये युवराजके हाथमें युवराज्ञीका हाथ 
दे दिया । दोनों कक्षसे बाहर हो गये । 

अगले दिनको प्रवचन-सभामें रागगुप्तने प्रमके कुछ और ततथ्योंका 
उद्घाटन किया : 'घुतकी आहुतिसे अग्नि बढ़ती है। कामकी आहुतिसे 
काम और भी प्रज्वलित होता है। किन्तु प्रेमकी एक बूँद पड़ते ही प्रेम 
तृप्त हो जाता है। और निबंन्ध काम ही प्रेम है । 

युवराज, महाराज, राजपरिवार और प्रजावर्ग सभीकी आँखोंमें प्रेमके 
एक नये ही स्तरकी तरैलता थी। वह सचमुच उसके प्रशान्त, निरीह और 
सर्वस्पर्शी स्तरकी तरलता थी। युवराज्ञीका मुख-मण्डल सबसे अधिक 
सोम्य एवं सुदीप्त था। इस दीक्षाकी प्रधान पात्रा भी व्रही भी । 


काठ और कल्हाड़ी 


तीन यात्री राह भूलकर एक घने, दुर्गम वनमें फेस गये । बाहर 
निकलनेका जब उन्हें कोई मार्ग न मिला तो उन्होंने अपने इृष्टदेवका ध्यान 
किया । देवताने प्रकट होकर उनकी प्रार्थनापर एक-एक कुल्हाड़ी उनके 
हाथोंमें थमा दी । 

उन कुूल्हाड़ियोंकी काटसे वृक्षपर-वृक्ष धराशायी होने लगे, और 
उनके बीच मार्ग बनाते वे यात्री अपने रथों-बैलों सहित आगे बढ़ने लगे । 
वबनकी देवीको इन मानवोंका यह अतिक्रमण अच्छा नहीं लगा, और उसने 
अपने व॒क्षोंके काष्ठमें लोह-तत्वकी मात्रा कुछ और बढ़ाकर उन्हें बहुत कुछ 
अकाट्य बना दिया । यात्रियोंकी कुल्हाड़ियाँ वृक्षोंके तनोंपर से उचककर 
लौटने लगीं । 

यात्रियोंने फिर अपने इष्टदेवका ध्यान किया। देवताने उनकी कुल्हा- 
ड़ियोंगें भेदक तत्त्वकों मात्रा बढ़ाकर उन्हें और भी सुदृढ़ रूपमे पैना कर 
दिया । कठोर वक्ष अब सहज ही उनकी मारसे कटने लगे । 

किन्तु मानवोंके इष्टदेवके समकक्ष वनदेवीका सामर्थ्य भी कम नहीं 
था। वह अपने व॒क्षोंकों उत्तरोत्तर सुदुढ और अकाट्य बनाती गयी और 
यह॒ अपने मानवोंकी कुल्हाड़ियोंकों उत्तरोत्तर तीक्ष्ण बनाता गया | यह 
अब वास्तवमें यात्रियों और वनके बीच नहीं, मनुदेव और बनदेवीके 
बीचका ही संघर्ष बन गया । 

इस संघर्षका जब दीर्घ काल तक कोई पार लगता न दीखा तो अन्‍्तमे 
एक यात्रीने अपनी कुल्हाड़ी फेंक दी | दूसरेने भी, जो थकान और निराशा 
ते चूर हो चुका था, उसका अनुकरण किया; किन्तु तीसरा, जो सबसे 
अधिक साहसी और अजेय प्रवत्तिका था, अपने उद्योगमें बराबर 
लगा रहा । 


काठ ओर कुल्हाड़ी १७७ 


पहले यात्रीने अबकी बार वनदेवीका ही ध्यान किया, और उसके 
प्रकट होनेपर अपने अन्यायपर्ण आक्रमणके लिए क्षमा माँगी । उसने वन- 
देवीसे एक रात उसके किसी कोमल भ-भागपर निवासकी अनमति माँगी 
जिसे देवीने सहर्ष प्रदान कर दिया । देवीने उसे पड़ोसकी धरतीका सबसे 
नरम भाग दिखा दिया और पातालभेदी वटका एक बोज उसकी सहाय- 
तार्थ देककछ अदृद्य हो गयी । यह बीज धरतीक भीतर किसी भी दिशामें 
सौ घोड़ोंकी गतिसे चल सकता था । क 

इस यात्रीने वट-बीजको आवश्यक आदेशके साथ संचालित कर उसका 
अनुगमन किया । कुछ दूरतक सीधे धरतीके भीतर प्रवेश कर वह भीतर- 
ही-भीतर भूतलके समानान्तर बढ़ा और उस स्थरूपर पृथ्वीकों फोड़क्पर 
ऊपर आ गया, जहाँ वृ॒क्षोंकी जड़ोका अटकाव न रह गया था, और वनकी 
सीमा समाप्त हो चुकी थी। बीज-द्वारा निर्मित इस सुरंगकी राह यह 
यात्री भी वनके पार आ गया। दूसरा यात्री जिसे अपने रथ और कुल्हाड़ी 
का मोह भी था, इस पहलेका अनुसरण नहीं कर सका और अपनी थकान 
और निश्चेष्टताके कारण वहीं नष्ट हो गया । 

कहते हैं कि तीसरा यात्री अभी तक अपने इष्ट देवताके आशीर्वादोंका 
बल ले-लेकर, उस वनकी कटाई करता हुआ आगे बढ़ रहा है, और 
उसका संघर्ष उत्तरोत्तर प्रबल होता जा रहा है। यह तीसरा यात्री ही 
आजकी मानव-जातिका अगुआ बनकर चल रहा.है, ।-किन्तु क्या काष्ठ 
और कुल्हाड़ियोंका यह अजेय संघर्ष मनुष्यके हाथ-पावके लिए अछोर उस 
वनसे उसे और उसके अनुयायियोको कभी बाहर पहुँचा सकेगा ? 


साधनाका अन्त 


साधनाकी अनेक मंज़िलें पार करते हुए अन्तमें मेंने अपनी अभीष्ट 
सिद्धिको प्राप्त कर लिया। स्वर्ग, अमरत्व और मोक्षकी कामनांओंसे भी 
अनाकर्षित, मेरी एकमात्र कामना अपने परम आराध्य प्रियतम भगवानके 
साक्षात्‌ दर्शकी ही थी। लोचनाभिराम घनश्याम भगवानके दर्शनोंके 
आगे कोटि-कोटि स्वर्गों और मोक्षोंके सुखको सनन्‍्तजनोंने न्‍्योछावर कर 
दिया था और मेने भी उन्हींकी परिपाटीका अनुशीलन किया था। मेरी 
अखण्ड एवम्‌ अविचल अनुराग-साधनाके वशीभूत होकर भगवान्‌ अपने 
साकार्‌ रूपमें' मेरे सामने प्रकट हो गये । उन्मत्त उल्लाससे में नाच उठा । 
भगवन्‌ नामके कोर्ततकी अजख्र धारा मेरे मुखसे फूट पड़ी । अथक नृत्य- 
गतिसे मेरे प्र घरतीको नाप चले। सहस्नों भक्तोंकी भीड़ मेरे कीर्तन- 
घध्वनिकी अपने कण्ठोंसे आवृत्ति करती और मेरी नृत्य-गतिपर झूमती मेरे 
पीछे चल पड़ी । में अपने युग और देशका भक्‍त-शिरोमणि सन्‍त घोषित 
कर दिया गया । 

और अनन्‍्तमें, कह नहीं सकता कितनी धरती “और कितने कालकी 
यात्राके पदचात्‌ मेरे पग रुके, कण्ठस्वर थमा और उस असाधारण अननुभूत- 
पूर्व स्थिरता एवम्‌ नीरबताक क्षणमें असंख्य वर्षोका पुरातन एक युग 
अनायास हो खिंचकर मेरे सामने प्रस्तुत हुआ । मैंने देखा, एक मोटा चुहा 
गेरूकी एक छोटी डली भुखमें दबाये उछलता-कुदता भागा चला जा रहा है 
और उसके पीछे सहस्रों छोटे और कृशकाय चूहोंकी एक भीड़ लगी जा रही 
है। अग्रगामी मोटे चुहेका भयभोत अभिप्राय यही है कि उसे कोई अत्यन्त 
सुध्वादु खाद्य पदार्थ मिल गया हैं और उसे दूसरे सबोसे बचाकर वह किसी 
सुरक्षित स्थानमें भाग जाना चाहता है और उसके पीछे लगे हुए चूहोंकी 

भीड़ उस पदार्थमें अपना. भी कुछ भाग लगानेके लिए आतुर दोड़ रही है । 
उसी क्षणकी नीरबतामें मैंने सुना : 

'असंख्य वर्षोके पुरातन एक युगमें मूषक शरीरमें जन्म पाकर तुमने 
जो कुछ किया था ठीक वही मानव-सुरूभ किचित्‌ परिवर्तित रूपमें इस 
समय भी कर रहे हो ।' 

अपना प्रगुतिशील नर्तन-कीर्तत मेने उसी समय समाप्त कर दिया, 
किन्तु मैंने देखा, मेरे अनुगामी भक्तजन मेरे बिना भी नर्तन-कीत॑नके 
उस पथपर बढ़ते ही गये । भकक्‍त-शिरोमणि सन्तके पदसे च्युत होकर ही में 
अपनी उस पुरातन मूषक-गतिसे भी कुछ मुक्त हो पाया हूँ और मेरी 
संघर्षमयी साधनाओंका भी अन्त निकट आ गया है । स् 

कथा कहनेका अधिकार मेरा हैं और यदि उसे सुन लेनेमें इस 
समय आपको आपत्ति नहीं हुई तो उसके भीतर एक खन नीचे उतरना भी 
सम्भवतः किसी समय आप स्वीकार कर लेंगे। मेरे कथा-गुरुका संकेत हैं 
कि मनुष्यके ऊँचेसे-ऊंचे आनन्दोल्लासको परिभाषा इस कथामें निरापद - 
झपसे खोजी जा सकती है । 


